

FCH FIRST CHOICE CLINIC HOMEOPATHY

Mangalore | Udupi | Bangalore

8971564335

8277165971

DIABETIC PREVENTATIVE TREATMENT

NEUROPATHY, RETINOPATHY, NEPHROPATHY, ATHEROSCLEROSIS, DIABETIC ULCER

Dr Michael

ಡಯಾಬಿಟಿಸ್ (DIABETES) ಭರಾಂತ ನಾಕಾ

ಮೆದೋಚರಕ್ ಗ್ರಂಥಿ (Pancreas) ಚಾಯ್ ಪುರ್ತೆಂ ಇನ್ಸುಲಿನ್ ತಯಾರ್ ಕರುಂಕ್ ಸಲ್ತಾ ಆನಿ ರಗ್ತಾಂತ್ ಸಾಕ್ರೆಚೆ ಪ್ರಮಾಣ್ ವಾದೋನ್ ವೆತಾ. ಪ್ಯೋಟಿನ್ ಆನಿ ಚರಾಬ್ ಕರ್ಗಾತಾ ಆಶೆಂ ಕೂಡ್ ನಿತ್ಯಾಕ್ ಜಾತಾ. ಜಿವಾಂತ್ ಸಾಕ್ರೆಚೆ ಪ್ರಮಾಣ್ ಲೆಕಾವರ್ತೆಂ ಚಡ್ಲೆಂ ತರ್ ಕಿಡ್ಲೆಕ್ ಮಾರ್ ಜಾವ್ನ್ ಕಿಡಿ ಫೇಲ್ ಜಾತಾತ್, ದೋಳ್ಕಾಂಚಾ ರೆಟಿನಾಕ್ (Retina) ಲುಕ್ವಾಕ್ ಜಾವ್ನ್ ದೋಳೆ ದಿಸಾನಾ ಜಾಯ್, ಫಾಯ್ ಗೂಣ್ ಜಾಯ್ನಾಸ್ತಾನಾ ಗ್ಯಾಂಗ್ರೀನ್ (Gangrene) ಜಾವ್ನ್ ಪಾಂಯ್ ಕುಸೋನ್ ಯೆಂವ್ಚಿ ಸಾಧ್ಯತಾ ಆಸಾ.

ಹೊಮಿಯೋಪಥಿಕ್ ವಕ್ರಾಂ Pancrea ವಯ್ರ್ ಪ್ರಭಾವ್ ಫಾಲ್ನ್ ಇನ್ಸುಲಿನ್ ಉತ್ಪತ್ತಿ ಕರುಂಕ್ ಉಪ್ಕಾರ್ಯಾ ಆನಿ ಸಂಪ್ರದಾಯಿಕ್ ಡಯಾಬಿಟಿಸ್ ವಕ್ರಾಂ ಫೆಂವ್ಚೊ ಪ್ರಮಾಣ್ ಉಣೆಂ ಕರುಂಕ್ ಕುಮಾರ್ ಕರ್ತಾ.

ತುಮೊಚಿ ಬರೊ ಕರೊ ಪಳೆವ್ನ್ ತಿಂ ದೆವಾಕ್ ಮಹಿಮಾ ದೀಂವ್

ಕಾರ್ಕಳ್-ಅತ್ತೂರ್ ಸಾಂ ಲೊರೆಸ್ ಬಸಿಲಿಕಾ



ಸಾಂ ಲೊರೆಸಾಚ್ಯಾ ಮಾನಾಕ್ ಕಾರ್ಕಳ್ ಅತ್ತೂರಾಂತ್ 1759 ಥಾವ್ನ್ ಭಕ್ತಿಪಣ್ ಸುರು ಜಾಲ್ಲೆಂ ತರ್ ದೋನ್ ಶೆಕ್ಡ್ಯಾಂ ಥಾವ್ನ್ ದೇವ್‌ಮಂದಿರ್ ಉಬೆಂ ಆಸಾ ಆನಿ ಸಾಂತಾಚೆಂ ಭಕ್ತಿಪಣ್ ಚಲ್ತಾ. ಚಡ್ ಕರುನ್ ವರ್ಸಾಚ್ಯಾ ಫೆಸ್ತಾ ಸಂದರ್ಭಿಂ ಹಜಾರಾಂನಿ ಲೋಕ್ ಹಾಂಗಾ ಜಮ್ತಾ ಆನಿ ಸಾಂತಾಚೆ ಮಜತೆನ್ ಆಪ್ಲ್ಯಾ ಜಿವಿತಾಂತ್ ಜಾಲ್ಲೆಂ ಬರೆಪಣ್ ಪರ್ಗಟ್ತಾ, ವಿನೊವ್ಚೆ ಖಾತಿರ್ ಮಾಗ್ತಾ. ಆವುಂ ಜನೆರ್ 26 ತೆಂ 30 ವಾರ್ಷಿಕ್ ಪರ್ಬೆಚೆ ದೀಸ್

"ಆಪ್ಲೆಂ ಸಗ್ಳೆಂ ಜಿವಿತ್ ದುಬ್ಯಾಂಚೆ ಸೆವೆಂತ್ ಝರಯ್ಲಲ್ಯಾ ಹಾಕಾ ದೇವ್ ಆಪ್ಲ್ಯಾ ರಾಜಾಂತ್ ಘೆನಾಸ್ತಾಂ ರಾವ್ತಲೊ ತರ್ಯಿ ಕಸೊ?" ಸಾಂ ವಿಶೆಂತ್ ದೆ ಪಾವ್ಲ್ ಹಾಚ್ಯಾ ಮರ್ಣಾ ವೆಳಾರ್ ಲೊಕಾನ್ ಉದ್ಗಾರ್ಲಿಂ ಉತ್ರಾಂ ಹಿಂ: “ದುರ್ಬಳ್ಯಾಂಚೊ ಮೋಗ್ ಕರ್ತಲಿಂ ಭೆಂ ಭಿರಾಂತಿ ವೀಣೆಂ ಮರಣ್ ಪಾವ್ತಲಿಂ” ಮ್ಹಣ್ ಉತ್ರಾಂನಿ ತಶೆಂ ಕರ್ಚ್ಯಾಂನಿ ಪರ್ಗಟ್ಲಲೊ ಸಾಂ ವಿಶೆಂತ್ ದೆ ಪಾವ್ಲ್ ದುಬ್ಯಾಂ ತೆವ್ಚಿಂ ವಿಶೇಸ್ ಮೋಗ್ ಹುಸ್ಕೊ ದಾಕೊವ್ನ್ 1620 ವರ್ಸಾಚ್ಯಾ ಸಪ್ಟೆಂಬರ್ 26ವೆರ್ ಮರಣ್ ಪಾವ್ಲೊ. “ಜರ್ ಹಾಂವ್ ಮ್ಹಜ್ಯಾ ಶೆಜಾರ್ಯಾಂಚೊ ಮೋಗ್ ಕರಿನಾ ತರ್ ಹಾಂವ್ ಕರ್ತಾಂ ತೊ ದೆವಾಚೊ ಮೋಗ್ ಮ್ಹಾಕಾ ಪಾವನಾ... ಹಾಂವ್ ದೆವಾಚೊ ಆನಿ ತಶೆಂಚ್ ದುಬ್ಯಾಂಚೊ” ಹಿಂ ಉತ್ರಾಂ ತ್ಯಾ ವರ್ತ್ಯಾ ಸಾಂತಾಚೆಂ.

ಸಾಂ ಲೊರೆಸ್ ಪಾಪಾ ಸಿಕ್ಸ್‌ಟಸ್ ದುಸ್ರ್ಯಾನ್ ನೆಮ್ತಲೊ ಸುರ್ದಿಲ್ಯೆ ಪವಿತ್ರ್ ಸಭೆಚೊ ಉರ್ಬೆಸ್ತ್, ನಾಂವಾಡ್ಲಿಕ್ ಪ್ರಧಾನ್ ಸೆವಕ್ ಆನಿ ಕ್ರಿಸ್ತಾ ಪಾಸತ್ ಆಪ್ಲೊ ಜೀವ್ ದಿಲ್ಲೊ ರಗ್ತಸಾಕ್ಷಿ. ರೊಮಾಚೆ ಪವಿತ್ರ್

ಸಭೆಚೆ ಆಸ್ತ್-ಬದ್ಕಾಚಿ ಜವಾಬ್ದಾರಿ ಪಳೆವ್ನ್ ಆಸ್ಲಲ್ಯಾ ತಾಣೆಂ ಆಪ್ಲ್ಯಾ ಹೆರ್ ಸಕ್ಳೆಡ್ ಜವಾಬ್ದಾರೆಚ್ಯಾ ವಾವ್ರಾ ಸವೆಂ ದುಬ್ಯಾ-ಧಾಕ್ಟ್ಯಾಂಕ್ ತಾಂಚೆ ಅಸಹಾಯಕತೆಂತ್ ಬುಜವಣ್ ಆನಿ ಧಯ್ರ್ ದಿಲೆಂ. ತಾಂಕಾಂ ಜಾಯ್ ತಿತ್ಲೆಂ ಖಾಣ್ ಜಿವಣ್ ಆನಿ ಕುಮಕ್ ದಿವ್ನ್ ತೊ ಸರ್ವಾಂಕ್ ಮೆಚ್ಚಣೆಚೊ ಆನಿ ಮೊಗಾಚೊ ಜಾಲೊ.

ರೊಮಾಂತ್, 257 ವರ್ಸಾ, ಕ್ರಿಸ್ತಾಂವಾಂ ವಿರೊಧ್ ಆಸ್ಲಲ್ಯೆ ದಗ್ಡಣೆಂತ್ ಲೊರೆಸಾಕ್ ಯೆ ಬಂಧೆಂತ್ ಘಾಲೊ. ತೊ ರೊಮಾಚೆ ಪವಿತ್ರ್ ಸಭೆಚೆಂ ಆಡಳ್ತೆಂ ಪಳೆತಾಲೊ ದೆಕುನ್ ತಾಣೆಂ ಪವಿತ್ರ್ ಸಭೆಚೆಂ ಭಂಡಾರ್, ದಿರ್ವಿಂ, ಗ್ರೆಸ್ತಕಾಯ್ ಆನಿ ಆಸ್ತ್ ಬದಿಕ್ ಸರ್ಕಾರಾಕ್ ಸಮರ್ಪಿಚೆ ಮ್ಹಳ್ಳೆ ರೊಮಾಚ್ಯಾ ಆಡಳ್ತ್ಯಾ ಅಧಿಕಾರಿಚೆ ಹುಕೆಕ್ ಲಾಗುನ್ ತಾಕಾ ತೀನ್ ದಿಸಾಂಚಿ ಸುಟ್ಕಾ ಮೆಳ್ಳಿ. ತ್ಯಾ ವೆಳಾ ಭಿತರ್ ತಾಣೆಂ ಪವಿತ್ರ್ ಸಭೆಂತ್ ಆಸ್ಲಲಿಂ ಸಕ್ಳೆಡ್ ದಿರ್ವಿಂ ದುಬ್ಯಾಂಕ್ ವಾಂಟ್ಲೆಂ. ತಿಸ್ರ್ಯಾ ದಿಸಾ ರೊಮ್ ಶೆರಾಂತ್ಲ್ಯಾ ಸರ್ವ್ ಥೊಂಟ್ಯಾಂಕ್, ಅಂದ್ಕಾರ್ಯಾಂಕ್, ಪಾಂಗ್ಡ್ಯಾಂಕ್, ಭರ್ಯಾಂಕ್ ಆನಿ ಸಕ್ಳೆಡ್ ಗತ್ ಆಧಾರ್ ನಾತ್ಲಲ್ಯಾ ದುಬ್ಯಾ

ಧಾಕ್ಟ್ಯಾಂಕ್ ಜಮೊ ಕರುನ್ ತಾಂಕಾಂ ಪುರ್ತ್ಯಾಂವಾರ್ ಹಾಡ್ಲಿಂ ಆನಿ ತಾಂಚೆ ಸಂಗಿಂ ರೊಮಾಚ್ಯಾ ಅಧಿಕಾರಿಂ ಹುಜೆರ್ ತೊ ಉಬೊ ಜಾಲೊ. “ಹೆ ದುಬ್ಯೆಚ್ ಪವಿತ್ರ್ ಸಭೆಚಿ ಆಸ್ತ್” ಮ್ಹಣ್ ತಾಣೆಂ ಸಾಂಗ್ಲೆಂ.

ಲೊರೆಸಾಚೆಂ ತಾರಿಪಾಂಚೆಂ ಹೆಂ ವರ್ತನ್ ಆನಿ ಉತ್ರಾಂ ಆಯ್ಕಲ್ಲ್ಯಾ ಆನಿ ಫಸ್ತುನ್ ಪಡ್ಲಲ್ಯಾ ತ್ಯಾ ಅಧಿಕಾರ್ಯಾಂನಿ ದಿಲ್ಲ್ಯೆ ಹುಕೆಕ್ ಲಾಗುನ್ ತಾಕಾ 258 ಅಗೊಸ್ಟ್ 10 ವೆರ್ ಹುನ್ ಕಾಯ್ದಿರ್ ಭಾಜುನ್ ಮಾರ್ಲೊ. ಸಮಾಧಾನಾನ್, ಸೊಸ್ತಿಕಾಯೆನ್ ಆನಿ ಅಮ್ರುಕೊ ಹಾಸೊ ದಿವ್ನ್ ತಾಣೆಂ ಪ್ರಾಣ್ ಕೆಲೊ.

ಮೊಗಾನ್ ಭರ್ಲಲೊ ದೇವ್ ಆಪ್ಲ್ಯಾ ಭುರ್ಗ್ಯಾಂಕ್ ಸದಾಂಚ್ ಬರೆಂ ಮಾತ್ರ್ ಕರ್ತಾ. ವಾಯ್ಟ್ ತಾಚ್ಯಾ ಸಂಯ್ಜಾಂತ್‌ಚ್ ನಾ. “ತೊ ಜಸೊ ಬರ್ಯಾಂಚೆರ್ ತಶೆಂ ಖೊಟ್ಯಾಂಚೆರ್ಯಿ ಆಪ್ಲೊ ಸುರ್ಯೊ ಉದೆಸೊ ಕರ್ತಾ ಆನಿ ಜಶೆಂ ಭಾಗೆವಂತಾಂಚೆರ್ ತಶೆಂ ಪಾತ್ಕ್ಯಾಂಚೆರ್ಯಿ ಪಾವ್ನ್ ವೊತ್ರಾ” (ಮಾತೆವ್ 5:45). ತರ್ ಆಮಿ ಹರ್ ದಿಸಾ ದುಬ್ಯಾಂಕ್ ತಿರಸ್ಕಾರಾಚೆ ನದ್ರೆನ್ ಪಳೆತಾಂವ್ ಕಿತ್ಯಾಕ್? ಆಪ್ಲಿ ಸಂಸ್ಕೃತಿ, ವಿಜ್ಞಾನಿಕ್ ವಾಡಾವಳ್ ಚಡ್ತಾಸ್ತಾನಾ ದುಬ್ಯಾಂಚೊ ಸಂಖೊ ವಾಡ್ತಾ ಶಿವಾಯ್ ಉಣೊ ಜಾಯ್ನಾ, ಕಿತ್ಯಾಕ್?

ದೆವಾನ್ ಗುಲಾಮಿಪಣಾಂತ್ ಆಸ್ಲಲ್ಯಾ ಇಸ್ರಾಯೆಲಾಚೆ ಪರ್ಜೆಕ್ ಎಜಿಪ್ತಾ ಥಾವ್ನ್ ಸೊಡೊವ್ನ್ ದೊದ್ ಆನಿ ಮ್ಹೊಂವ್ ವ್ಹಾಳ್ತಲ್ಯಾ ಕಾನಾನ್ ಗಾಂವಾಕ್ ಹಾಡ್ಲಿ. ತಾಣೆಂ ಜೊಶುವಾಚ್ಯಾ ಮುಕೆಲ್ಪಣಾರ್ ಸರ್ವ್ ಕುಳಿಯಾಂಕ್ ಭುಂಯ್ ಆನಿ ತಾಂತ್ಲಿಂ ಸಂಪನ್ಮಳಾಂ ಸಮಾಸಮ್ ವಾಂಟುನ್ ದಿಲಿಂ. ದೆವಾಚೊ ಲೋಕ್ ಜಾಲಲ್ಯಾಂನಿ ಸಂತೊಸಾನ್ ಧಾದೊಸ್ಕಾಯೆಚೆ ವಾಟೆನ್ ಚಮ್ಕಚೆ ಮ್ಹಣ್ ತಾಚಿ ಖುಶಿ ಆಸ್ಲಿ. ಪೂಣ್ ಬಳ್ಳಂತ್ ಆನಿ ಸ್ವಾರ್ಥಿ ಆಸ್ಲಲ್ಯಾ ಥೊಡ್ಯಾಂನಿ

ದೆವಾಚೆ ಉಪದೆಸ್ ಮೊಡುನ್ ಆಪ್ಲ್ಯಾ ಭಾವಾ ಭಯ್ಣಿಂಚೊ ಜುಲುಮ್ ಕರುಂಕ್ ಸುರು ಕೆಲೆಂ. ಹಾಕಾ ಲಾಗುನ್ ಇಸ್ರಾಯೆಲಾಚ್ಯಾ ಲೊಕಾ/ಸಮುದಾಯಾಂತ್ ಉಂಜ್ಲೆಂ-ಸಕಯ್ಲಿಂ, ಬಳ್ಳಂತ್-ಅಸ್ತತ್, ಗ್ರೆಸ್ತಾಂ-ದುಬ್ಲಿಂ ಅಸಲೆ ಥರ್‌ಬೇಧ್, ಫರಕ್ ಪಳೆಂವ್ಕ್ ಮೆಳ್ಳೆ.

ಹೆ ಸಾಮಾಜಿಕ್ ಥರ್‌ಬೇಧ್ ಹುಮ್ತುನ್ ಕಾಡ್ಲ್ಯಾ ಇರಾದ್ಯಾನ್‌ಚ್ ದೆವಾನ್ ಸಾಬ್ಯತಾಚೆಂ ವರಸ್, ಜುಬ್ಲೆವಾಚೆಂ ವರಸ್, ಅಸಲಿಂ ಆಚರಣಾಂ ಆಸಾ ಕೆಲಿಂ. ಹಾಕಾ ಲಾಗುನ್ ತಸಲ್ಯಾ ವರ್ಸಾಂನಿ ಗುಲಾಮಾಂಚಿ ಸುಟ್ಕಾ ಜಾತಾಲಿ; ರಿಣ್ಕಾರ್ಯಾಂಚಿ ವಾಡ್ ರಿಣಾ ಸಾಂಗಾತಾ ಮಾಫಿ ಜಾತಾಲಿ; ಗಣೆಕ್ ದಿವ್ನ್ ವಿಕೊ ಕೆಲ್ಲಿ ಭುಂಯ್ ಮೂಳ್ ಹಕ್ಮದಾರಾಚೆ ತಾಬೆನ್ ಯೆತಾಲಿ; ತಿತ್ಲೆಂಚ್ ನ್ಹಯ್, ಬಂದೆಂತ್ ಆಸ್ಲಲ್ಯಾಂಕ್



ಸಂಯ್ತ್ ಸುಟ್ಕಾ ಮೆಳ್ತಾಲಿ (ದ್ವಿತೀಯಮ್ 15:8-18).

ಹೆ ಕಾಂಯ್ ಪಾಳುನ್ ಇಸ್ರಾಯೆಲಗಾರಾಂನಿ ಮನ್ಶಾಪಣಾನ್ ಭರಜೆ ಮ್ಹಣ್ ದೆವಾಚಿ ಖುಶಿ

ಆಸ್ಲಿ: “ದುಬ್ಯಾಂ ಥಾವ್ನ್ ಆನಿ ಗತ್ ಆಧಾರ್ ನಾತ್ಲಲ್ಯಾಂ ಥಾವ್ನ್ ವಾಡ್ ಜಾಂವ್, ಮುನಾಫೊ ಜಾಂವ್ ಫೆಂವ್ಚೊ ನ್ಹಯ್; ಆನಿ ದೆವಾಚೆರ್ ಭೆಂ ಭಕ್ತ್ ದವ್ನ್ ತಾಣೆಂ ತುಮ್ಚೆ ಬಗ್ಸೆನ್ ಜಿಯೆಶೆಂ ಪಳೆಂವ್ಕ್ ಜಾಯ್.” ಅಸಲಿಂ ನಿತಿಚಿಂ ನಿಯಮಾಂ ಲೆಕುಂಕ್ ಪಾಟಿಂ ಸರ್ಲಲ್ಯೆ ವರ್ವಿಂಚ್ ಇಸ್ರಾಯೆಲಗಾರಾಂ ದೆವಾಚೆ ದಿಷ್ಟಿನ್ ಚುಕಿದಾರಾಂ ಜಾಲಿಂ. ತಾಣೆಂ, ಅಸ್ತಿರಿಯಾಚ್ಯಾಂನಿ, ಬಾಬಿಲೊನಿಯಾಚ್ಯಾಂನಿ, ರೊಮಾಚ್ಯಾಂನಿ ಅರಬ್ ಲೊಕಾ ತಸಲ್ಯಾ ಪರ್ದೆಶ್ಯಾಂಚ್ಯಾ ಗುಲಾಮ್‌ಪಣಾಂತ್ ಉರ್ದೆಂ ಪಡ್ಲೆಂ.

ಸೊವರ್ಯಾ ಜೆಜುನ್ ನಜರೆತಾಚ್ಯಾ ಸಿನಾಗೊಗಾಂತ್ ಆಪ್ಲ್ಯಾ ಜಿವಿತಾಚೆಂ ಮಿಸಾಂವ್ ಉಗ್ತಾಯ್ಲೆಂ. ಹೆಂ ತಾಚೆಂ ಮಿಸಾಂವ್ ಪವಿತ್ರ್ ಅತ್ಮಾನ್ ಭರ್ಲಲೆಂ ಆಸ್ಲೆಂ: ದುರ್ಬಳ್ಯಾಂಕ್ ಬರಿ ಖಬರ್ ಪರ್ಗಟ್ ಕರ್ಚಿ, ಬಂದೆಂತ್ ಆಸ್ಲಲ್ಯಾಂಕ್ ಸುಟ್ಕಾ, ಕುಡ್ಯಾಂಕ್ ದಿಷ್ಟ್, ದಣ್ಣತಲ್ಯಾಂಕ್ ಸುಟ್ಕಾ ಭಾಸಾಂವ್ಚಿ ಆನಿ ಸರ್ವೆಸ್ಪರಾನ್ ದಯಾಮಾಯಾ ದಾಕೊಂವ್ಚೆಂ ವರಸ್ ಪಾಚಾರ್ಲೆಂ” (ಲೂಕ್ 4:18-19). ಹೆಂಚ್ ತಾಣೆಂ ಫುಡ್ಲ್ಯಾ ತೀನ್ ವರ್ಸಾಂನಿ ಚಾಲಿಕ್ ಲಾಯ್ಲೆಂ.

ದೊಂಗ್ರಾ ವಯ್ಲ್ಯಾ ಆಪ್ಲ್ಯಾ ಪ್ರಸಂಗಾಂತ್ ಜೆಜುನ್ ಮ್ಹಳೆಂ: “ಭಾಗಿ ಅಂತಸ್ಕರ್ನಿಂ ದುರ್ಬಳಿಂ, ಸರ್ಗಿಂಚೆಂ ರಾಜ್ಯ್ ತಾಂಚೆಂ” (ಮಾತೆವ್ 5:3). ಅಸಲಿಂ ಮನ್ಶಾಂ ದುಬ್ಲಿಂ ತರ್ಯಿ ದೆವಾಚೆ ಖುಶೆಕ್ ಖಾಲ್ತಿ ವಸಾನ್ ಫಾಲುನ್ ಸರ್ಗಿಂಚೆಂ ರಾಜ್ಯ್ ಆಪ್ಣಾಂವ್ಕ್ ಫಾವೊ ಜಾತಾತ್.

ಜೆರುಸಾಲೆಮಾಚ್ಯಾ ದೆವಾಳಾಚೆ ಧರ್ಮಪೆಟೆಂತ್ ದುಬ್ಯೆ ವಿಧ್ವೆನ್ ಆಪ್ಲ್ಯಾ ಜಿವಿತಾಚಿ ಪೋಡ್ ಕಶಿಂ ಆಸ್ಲಲಿಂ ತಾಂಬ್ಯಾಚಿಂ ದೋನ್

→1 ತುಮ್ಮೋ ಬರ್ರೊ ಕರ್ರೊ ಪಳೆವ್ನ್ ತಿಂ ದೆವಾಕ್ ಮಹಿಮಾ ದೀಂವ್

ನಾಣಿಂ ಘಾಲಿಂ. ತೈ ಸ್ತಿಯೆನ್ ಆನಿ ತ್ಯಾ ನಾಣ್ಯಾಂನಿ ಜೆಜುಚಿಂ ಗುಮಾನ್ ವೊಡ್ಡೆಂ (ಲೂಕ್ 21:4). ತಿಚ್ಯೆ ದುಬ್ಳಿಕಾಯೆಂತ್ ಆಸ್ಲಲೆಂ ವರ್ತಪಣ್ ವಳ್ಕುನ್ ತಾಣೆಂ ಹೊಗ್ಗಿಕ್ ಉಚಾರ್ಲಿ. ಅಸಲಿಂ ದುಬ್ಳಿಂ ಆಮ್ಚೆ ಮಧೆಂ ವ್ಹಡ್ ಸಂಖ್ಯಾನ್ ಆಸಾತ್. ದುಬ್ಳಾಂಕ್ ಸರ್ಗಿಂಚೆಂ ರಾಜ್ಯ ಉಗ್ಡೆಂ ಕೆಲ್ಲ್ಯಾ ಜೆಜುನ್ ತೆಂ ರಾಜ್ಯ ಪರ್ಗಟ್ಣೆ ಜವಾಬ್ದಾರಿ ಆಮ್ಕಾಂ, ತಾಚ್ಯಾ ಶಿಸಾಂಕ್ ದಿಲ್ಯಾ. ತಾಂಚೆ ಥಂಯ್ ಭರ್ವಸೊ ಭರ್ವೆಂ ಕಾಮ್ ಆಮ್ಕಾಂ ದಿಲಾಂ. ಆಯ್ಕಾ ಹ್ಯಾ ಕಾಳಾರ್ ಹೊ ಭರ್ವಸೊ ಚಡ್ ಕರುನ್ ಜಿವಾಳ್ ಕರ್ರೊ ತಶೆಂಚ್ ಭಾವಾಡ್ ನವೊ ಕರ್ಚಿ ಗರ್ಜ್ ಆಸಾ. ಕ್ರಿಸ್ತಿ ಸಮುದಾಯಾಂನಿ ಹಿ ಜವಾಬ್ದಾರಿ ಲ್ಹಾನ್ ಅಶೆಂ ಚಿಂತುನ್ ತಿ ಬಗ್ಗೆಕ್ ಲೊಟುಂಕ್ ಜಾಯ್ನಾ. ಆಮ್ಚೆಂ ಪರ್ಗಟ್ಣೆಚೆಂ ಕಾಮ್ ಆನಿ ಕ್ರಿಸ್ತಿ ಸಾಕ್ಸ್ ಹಾಚೆರ್ ಆಧಾರುನ್ ಆಸಾ” (ಪಾಪಾ ಫ್ರಾನ್ಸಿಸ್, ಮಿಸಾಂವ್ ಆಯ್ತಾರ್-2019). ಆಪುಣ್ ಶಿಕಯ್ತಾ ತೆಂ ಪಾಳುನ್ ದಾಕಯ್ತಾ ತ್ಯಾ ಪಾಪಾ ಫ್ರಾನ್ಸಿಸಾಕ್ ಪವಿತ್ರ್ ಸಭೆನ್ “ದುಬ್ಳಾಂ ಖಾತಿರ್ ಆಸ್ಚಿ ದುಬ್ಳಿ ಪವಿತ್ರ್ ಸಭಾ” ಜಾಲಿ ಜಾಯ್. ವಾಖಾಣುಂಕ್ ಫಾವೊ ತಸಲಿ ಖುಣಾ ಕಸೊ ಆಸ್ಚ್ಯಾ ಗರ್ದಾನಾಚ್ಯಾ ಗೊಟ್ಯಾ ವಿಶಿಂ ದಿಲ್ಲ್ಯೆ ಆಪೊಸ್ತಲಿಕ್ ಶಿಕೊವ್ಣೆಂತ್ ಪಾಪಾ ಫ್ರಾನ್ಸಿಸ್ ಅಶೆಂ ಬರಯ್ತಾ: “ಗರ್ದಾನಾಚ್ಯಾ ಗೊಟ್ಯಾಂತ್ ಆಸಾತ್ ತಶೆಂ ದುಬ್ಳಾಂಕ್ ಜೆಜುಚ್ಯೆ ಭೊಂವ್ಡಿಂ ಆಸ್ಚೆಂ ಪುರ್ತೆಂ ಹಕ್ ಆಸಾ. ತಾಂಕಾಂ ಕೊಣ್ಣಯಿ ಪಯ್ಸ್ ಧಾಡುಂಕ್ ಸಕನಾ. ಆಮ್ಚೆ ಮಧೆಂ ದೆವಾಚಿ ಹಾಜಿ ವಳ್ಕುಂಕ್ ತಿಂ ಪಯ್ಲಿಂ. ಸಾಂಗಾತಾಚ್ ದುಬ್ಳಿಂ ತರಯಿ ಕಾಳ್ಜಾಚಿ ಗ್ರೆಸ್ತಕಾಯ್ ಜಾಣಾ ಆಸ್ಚಿಂ ತಿಂ ಆಮ್ಚೆ ಮಧೆಂ ದೆವಾಚ್ಯೆ ಹಾಜಿಚಿ ಬಳಾಧಿಕ್ ಸಾಕ್ಸ್.”

ಸಾಂ ಜಾಕೊಬ್ ಕ್ರಿಸ್ತಿ ಭಾವಾಡ್ಲಾ ವಿಶಿಂ ಬರೊವ್ನ್ ಅಶೆಂ ಮ್ಹಣಾಲೊ: “ಭಾವಾಡ್ಲಾ ಸವೆಂ ಬರ್ರೊ ಕರ್ರೊ ಆಸ್ಚ್ಯಾ ಶಿವಾಯ್ ತೊ ಭಾವಾಡ್ ಜೀವ್ ನಾತ್ಲಲೊ ಜಾತಾ” (ಜಾಕೊಬ್ 2:17). ಪವಿತ್ರ್ ಸಭೆಚ್ಯಾ ಸಂಪ್ರದಾಯಾಂತ್ ಆದಿಂ ಥಾವ್ನ್ಯಾಯಿ ಕುಡಿಚ್ಯಾ ಸಾತ್ ದಯಾಳ್ ಕರ್ಣ್ಯಾಂ ವರ್ವಿಂ ಭಾವಾಡ್ಲಾ ಪರ್ಗಟುನ್ ಆಯ್ಲೆಂ ಆಸಾ. ಭುಕೆಲ್ಯಾಂಕ್ ಖಾಣ್, ತಾನೆಲ್ಯಾಂಕ್ ಪೀವನ್, ಉಗ್ಡಿಂ ಆಸ್ಲಲ್ಯಾಂಕ್ ನ್ಹೆಸಣ್, ಪರ್ಕ್ಯಾಂಕ್ ಆಸ್ಲೊ, ಪಿಡೆಸ್ತಾಂಕ್ ಮೆಳ್ಳೆಂ, ಬಂದೆಂತ್ ಆಸ್ಲಲ್ಯಾಂಕ್ ಭೆಟ್, ಮೆಲಲ್ಯಾಂಕ್ ಬರೆಂ ಮರಣ್. ಜೆಜು ಅಸಲ್ಯಾ ಮನ್ಶಾಂಕ್ ಲಾಗ್ತೊ ಜಾಲೊ. “ಜೆಂ ಕಿತೆಂ ತುಮಿ ಹ್ಯಾ ಮ್ಹಜ್ಯಾ ಭೊವ್ ಲ್ಹಾನ್ ಭಾವಾ ಭಯ್ಣಿಂ ಮಧ್ಯಾ ಎಕ್ಲ್ಯಾಕ್ ಕೆಲೆಂ, ತೆಂ ಮ್ಹಾಕಾಚ್ ತುಮಿ ಕೆಲೆಂ” ಅಶೆಂ

ಮ್ಹಣುಂಕ್ ತೊ ಭಿಯೆಲೊನಾ (ಮಾತೆವ್ 25:40). ಅಸಲಿ ಜಿವಿತಾ ರೀತ್ ಆಮಿ ಆಪ್ಣಾಯ್ಲಿ ನಾ ತರ್

ಆಮಿ ದೆವಾಚ್ಯಾ ಉತ್ರಾಕ್ ತಿರಸ್ಕಾರ್ ದಾಕಯ್ಲೆ ಬರಿಂ ಜಾತಾ. ಹೈ ದಿಶೆನ್ ಆಮ್ಚಿಂ ಸೆವೆಚಿಂ ಕಾಮಾಂ ಘಡೆಂ ಚಮ್ಕುಂಕ್ ಜಾಯ್. ಅಶೆಂ ಆಮ್ಚೆ ಬರ್ರೊ ಕರ್ರೊ ಪಳೆವ್ನ್ ಸರ್ವಾಂನಿ ದೆವಾಕ್ ಮಹಿಮಾ ದಿಂವ್ಕ್ ಜಾಯ್.

✱

ಮ್ಹಯ್ಯಾಚೊ ಉಗ್ಡಾಸ್



ಉರ್ಬನ್ ಮಸ್ಕರೇನ್ವಸ್
Physical Education Teacher

ಜನನ್ : 17-01-1959 ಮರಣ್ : 21-12-2019

ಆಮ್ಕಾಂ ತುಂ ಮಾರ್ಗದರ್ಶಕ್ ಜಾವ್ನಾಸ್ಲೊಯ್ ಸರ್ವಾಂಕ್ ಕುಮ್ಮೆಚೊ ಹಾತ್ ದಿವ್ನ್ ಸದಾಂ ಜಿಯೆಲೊಯ್ ಚಿಂತುಂಕ್ ನಾ ಕೊಣೆಂಚ್ ಅವ್ತಾಡ್ಲಾರಿಂ ಅಂತ್ಯ ತುಜೆಂ ಅಚಾನಕ್ ಅವ್ತಾಡ್ಲಾನ್ ತುಕಾ ಗ್ರಾಂಟೆಂ ಪರತ್ ಮೆಳ್ಳಾಂ ಸರ್ಗಾ ರಾಜಾಂತ್ ಸಾಸ್ಣಿಕ್ ವಿಶೆವ್ ಮಾಗ್ತಾಂವ್ ದವರ್ನ್ ತುಜೊ ಉಗ್ಡಾಸ್

ಮೊಗಾಚಿ ಶ್ರದ್ಧಾಂಜಲಿ ಭೆಟಯ್ತಾತ್

ಪತಿಣ್, ಭುರ್ಗಿಂ, ಭಾವ್-ಭಯ್ಣಿ, ಕುಟ್ಮಾಚಿಂ ಆನಿ ಇಷ್ಕ್-ಮಂತ್ರ್
ಹಾಚ್ಯಾ ಆತ್ಮಾಕ್ ಶಾಂತಿ ಮಾಗುನ್ 2020 ಜನೆರ್ 25 ತಾರಿಕೆರ್ ಸನ್ಮಾರಾ ಸಕಾಳಿಂ 11.30 ವರಾರ್ ದೆರೆಬಯ್ಲೆ ಇಗರ್ಜೆಂತ್ ಮ್ಹಯ್ಯಾಚಿಂ ಮೀಸ್ ದವರ್ಲಾಂ. ಮೊಗಾಚ್ಯಾಂಕ್ ಆನಿ ಕುಟ್ಮಾಚ್ಯಾಂಕ್ ಹ್ಯಾ ಮುಖಾಂತ್ ಆಪೊವ್ಣೆಂ ದಿತಾಂವ್. 9242183960, 8867504829

50ವ್ಯಾ ವರಾಚೊ ಉಗ್ಡಾಸ್



ಲೀನಾ ಮೆಟಲ್ಡಾ ವಾಜ್, ಒಮ್ಮೂರ್

ದೆವಾನ್ ದಿಲ್ಲೆಂ : 14-03-1954
ದೆವಾನ್ ವ್ಹೆಲೆಂ : 24-01-1970

ಧುವ್ : ದಿ ಆಲ್ಫೊನ್ಸ್ ವಾಜ್ ಆನಿ ದಿ ಮೊಂಚಿ ವಾಜ್ ಹಾಂಚಿ

ವರಾಂ ಪನ್ನಾಸ್ ಸೊಂಪ್ಲಾರಿ
ಆಜುನ್ ತುಂ ಆಸಾಯ್ ಆಮ್ಚ್ಯಾ ಕಾಳ್ಜಾಂ ಮನಿಂ ಮೊಗಾಳ್ ಭಯ್ಣಿ
“ದೆವಾನ್ ದಿಲ್ಲೆಂ, ದೆವಾನ್ ವ್ಹೆಲೆಂ
ದೆವಾಚಿಂ ನಾಂವ್ ಹರ್ಸಿಲ್ಲೆಂ ಜಾಂವ್”

ತುಜೆಂ ಮೊಗಾಳ್
ಭಾವ್, ಭಯ್ಣಿ ಆನಿ ಕುಟ್ಮಾ
“ಆಲ್ಪಮೌಂಟ್” ಒಮ್ಮೂರ್

ಕಳೊವ್ಣೆ ಮಾಂಡ್ ಸೊಭಾಣ್ ಸಂಘಟನ್, ಸೊದ್-5 ಮಾಂಡುನ್ ಹಾಡ್ತಾ. ಕೊಂಕ್ಣಿ ಗಾಯನ್ ಸ್ಪರ್ಧಾ ಜಾಲ್ಯಾರಾಯಿ, ಖಿಂಯ್ಚ್ಯಾಯ್ ಭಾಶೆಚೊ, ಧರ್ಮಾಚೊ, ಗಾಂವ್ಚೊ ಲೋಕ್ ಭಾಗ್ ಘೆವ್ನ್. ಪ್ರವೇಶ್ ಶುಲ್ಕ್ ನಾ.

ಫೆಬ್ರೆ 16ವೆರ್ ಸಕಾಳಿಂ 9 ವರಾರ್ ಮಂಗ್ಳುರ್- ಕಲಾಂಗಣಾಂತ್; ಫೆಬ್ರೆ 23ವೆರ್ ಸಕಾಳಿಂ 9 ವರಾರ್ ಉಡ್ಡಿ ಹೋಟೆಲ್ ದುರ್ಗಾ ಇಂಟರ್‌ನ್ಯಾಶನಲ್, ಸಿಟಿ ಬಸ್‌ಸ್ಟಾಂಡ್ ಲಾಗಿಂ ಆನಿ ಮಾರ್ಚ್ 1ವೆರ್ ಸಕಾಳಿಂ 9 ವರಾರ್, ಗೊಂಯ್ಚ್ಯಾ ಪಣ್ಣೆಂತ್ ಆರ್ಟ್ ಆಂಡ್ ಕಲ್ಚರಲ್ ಹೊಲಾಂತ್ ಒಡಿಷನ್ ಚಲ್ತಲೆಂ.

ಭಾಗ್ ಘೆಂವ್ಕ್ ಆಸಕ್ ಆಸ್ಲಲ್ಯಾಂನಿ ಕಲಾಂಗಣಾಚ್ಯಾ ದಫ್ತರಾಕ್ 0824-2430489/2232239/8105226626 ನಂಬ್ರಾಂಕ್ ಫೊನ್ ಕರ್ನ್ ವಾ mandd.sobhann86@gmail.com-ಂತ್ ನಾಂವಾಂ ದಾಖಲ್ ಕರ್ಯೆತ್.

ಮುಂಬಯ್ಚೊ ಟ್ರಾನ್ಸ್‌ಫಾರ್ಮೆಟ್ರಿಕ್ ಸಂಸ್ಥೊ, ಮಾಂಡ್ ಸೊಭಾಣ್ ಸಂಸ್ಥಾಸಂಗಿಂ ‘ವಿಶ್ವ ಕೊಂಕ್ಣಿ ಮ್ಯೂಸಿಕ್ ಅವಾರ್ಡ್ಸ್’ ಮಾಂಡುನ್ ಹಾಡ್ತಾ. 2020 ಫೆಬ್ರೆ 7ವೆರ್ ಬಂಬೋಲಿಮ್, ಗೊಂಯ್ಚ್ಯಾ ಡಾ| ಶ್ಯಾಮಪ್ರಸಾದ್ ಮುಖರ್ಜಿ ಕ್ರೀಡಾಂಗಣಾಂತ್ ವಿಶ್ವ ಕೊಂಕ್ಣಿ ಸಂಗೀತ್ ಪ್ರಶಸ್ತೆಚಿಂ ಪಯ್ಲಾ ಆವೃತ್ತಿಚಿಂ ಗ್ರಾಂಡ್ ಫಿನಾಲೆ ಚಲ್ತಲೆಂ.

ಅತ್ಯುತ್ತಮ್ ಗಾವ್ಪಿ (ದಾದ್ಲೊ ಆನಿ ಸ್ತ್ರೀ), ವರಾಚೆಂ ಉದಯೋನ್ಮುಖ್ ತಾಲೆಂತ್ (ದಾದ್ಲೊ ಆನಿ ಸ್ತ್ರೀ), ಅತ್ಯುತ್ತಮ್ ಪದ್, ಅತ್ಯುತ್ತಮ್ ಸಂಗೀತ್ ನಿರ್ದೇಶಕ್, ಅತ್ಯುತ್ತಮ್ ಗೀತ್ ರಚನಾಕಾರ್, ಅತ್ಯುತ್ತಮ್ ಸಂಗೀತ್ ವೀಡಿಯೊ, ಬೆಸ್ಟ್‌ರೋಕ್ ಬ್ಯಾಂಡ್, ಅತ್ಯುತ್ತಮ್ ಚಲನಚಿತ್ರ ಸಂಗೀತ್, ಉದಯೋನ್ಮುಖ್ ಸಿತಾರ್ ಅಸಲ್ಯಾ ವರ್ಗಾಂತ್ ಪ್ರಶಸ್ತಿ ಘೋಷಿತ್ ಜಾತಲಿ.

ವಿವರಾಕ್: ಆಲ್‌ನ್ ವಾಜ್, allan.vaz@wkma.co.in, ಫೊನ್: +919820122474; ಆಲ್‌ನ್ ಕ್ಯಾಸ್ಪೆಲಿನೊ, alan@transformatrix.in; events@wkma.co.in, ಫೊನ್: +91 98204 99893

ಮಣಿಪಾಲ್ ಡಾ| ಟಿ.ಎಂ.ಎ.ಪೈ ಫೌಂಡೇಶನಾನ್ ಹರೆಕಾ ವರಾ ದಿಂವ್ಚೊ ಡಾ| ಟಿ.ಎಂ.ಎ.ಪೈ ಅತ್ಯುತ್ತಮ್ ಕೊಂಕ್ಣಿ ಪುಸ್ತಕ್ ಪುರಸ್ಕಾರಾಕ್ ಗೊಂಯ್ ಆಲ್ಪಪರ್ವರಿಚ್ಯಾ ಡಾ| ಪಾಂಡುರಂಗ್ ಫಳದೇಸಾಯಿ ಹಾಣೆಂ ಬರಯಿಲ್ಲೊ “ಗೊಂಯ್ಚ್ಯಾ ಲೋಕಾವೇದಾಚೆಂ ಸೌಂದರ್ಯಶಾಸ್ತ್ರ” ಮ್ಹಳ್ಳ್ಯಾ ಬುಕಾಕ್ 2018 ವರಾಚ್ಯಾ ಪುರಸ್ಕಾರಾಕ್ ವಿಂಚ್ಲಾಂ. ತಶೆಂಚ್ ಮಂಗುರ್ಚ್ಯಾ ರಿಚ್ಚಿ ಜೋನ್ ಪಾಯ್ಸ್ ಹಾಚಿ “ಫಾತೊರ್” ಕೊಂಕ್ಣಿ ಕೃತಿ ಪ್ರಶಂಸಾರ್ಹತಾ ಪುರಸ್ಕಾರಾ ಖಾತಿರ್ ವಿಂಚ್ಲಾಂ.

ಮೊಗಾಳ್ ಭಯ್ಣಿ.
‘ತುಜೆಂ PUC ಶಿಕಪ್ ಜಾಲೆಂ? ತುಜೊ ಭೆಸ್ ವಿಂಚುನ್ ಕಾಡ್ಲೊ ವೇಳ್ ಆಯ್ಲೊ ಜಾಲಾ ಮ್ಹಣ್ ಮ್ಹಣಾ ಭೊಗ್ತಾ? ಕಿತ್ಯಾಕ್ ದಾಕ್ಟರಾಯ್? ತುವೆಂ ತ್ಯಾ ವಿಷ್ಯಾಂತ್ ಚಿಂತಾಯ್. ನಾ ತರ್ ಆತಾಂ ಜೆಜು ಲಾಗಿಂ ಮಾಗ್ ಆನಿ ಬರೆಂ ಕರ್ನ್ ಚಿಂತೆ. ತವಳ್ ತುಕಾ ದೇವ್ ಆಪೊವ್ಣೆಂ ಆಸಾ ಮ್ಹಣ್ ಭೊಗ್ತಾ ತರ್, ಆಮಿ ಸಾಂ ಕ್ಷೀರಾಚ್ಯೊ ಭಯ್ಣಿಂ (ಭತರ್ಚೊ ಮಾದ್ರಿ) ತುಕಾ ಸ್ವಾಗತುನ್ ಜೆಜು ಸಂಗಿಂ ಸಂತೊಸಾನ್ ಜಿಯೆವ್ನ್, ತುಜೆ ಜಿಣೆ ಫಳಾಭರಿತ್ ಕರುಂಕ್ ಕುಮಕ್ ಕರ್ತಾಂವ್.

ಭತರ್ಚೊ ಮಾದ್ರಿ!! ಮ್ಹಳ್ಳ್ಯಾ ಫರಾ ತುಂ ಭಯಿಲೆಂಯ್? ಕಾವ್ಣೆಗೆ ತುಕಾ ಭೊಗ್ತಾ?? ಕಿತ್ಯಾಕ್? ನಾ! ಕೆದಿಂಚ್ ನಾ! ತುಜೆ ಬರಿಂಚ್ ಆಮಿಂಯ್ ಮಂಗ್ಳುರಿ ಚಲಿಯೊ ಆಸುನ್, ಹೆಂ ಆಪೊವ್ಣೆಂ ಆಮ್ಕಾಂ ಆಸಾ ಮ್ಹಣ್ ಭೊಗ್ಲಲ್ಲ್ಯಾ ಫರಾ, ಆಮಿ ಪಾಟಿಂ ಸರಾನಾಸ್ತಾನಾ ಜೆಜುಚ್ಯಾ ಆಧಾರಾನ್ ಅಪಿಕ್ ವ್ಹಡಿಲಾಂಚ್ಯಾ ಪ್ರೇರಣಾನ್ ಆಜ್ ಜೆಜು ಸಂಗಿಂ ಸಂತೊಸಾನ್ ಜಿಯೆತಾಸ್ತಾನಾ ತುವೆಂಯ್ ಹ್ಯಾ ಸಂತೊಸಾಂತ್ ವಾಂಟೆಲಿ ಜಾಂವ್ಕ್ ಆದ್ಲಿ ಖುಶಿ. ಸಂಸಾರಿ ಸುಖಾ ದುಖಾಚಿ ಜಿಣೆ ಸಾಂಡುನ್, ಜೆಜುಚಿಂ ಲ್ಹಾನ್ ಫುಲ್ ಸಾಂ ತೆರೇಚಾ ಬರಿ, ತುಜೆ ಜಿಣೆ ಸುಫಲ್ ಕರುಂಕ್, ತುಕಾ ಮನ್ ಆಸಾ ತರ್ ತುಕಾ ಸಂಪೂರ್ಣ್ ರಿತಿನ್ ಕುಮಕ್ ಕರುಂಕ್ ಆಮಿ ತಯಾರ್ ಆಸುನ್, ತುಕಾ 3 ಮ್ಹಯ್ಣಾಂಚಿ ಮಾಹೆತ್ ಆದ್ಲಿ (come and see time) ದಿತಾಂವ್.

ಮೊಣ್ ತುಕಾ ಆಸಚೆ ಜಾಲ್ಲಿ ಆಹರ್ತಾ-18 ವರಾಂ ಪ್ರಾಯ್; PUC ಶಿಕಪ್, ದಯ್ಕಿಕ್ ಆನಿ ಮಾನುಕ್ ಬರಿ ಭಲಾಯ್ಕಿ, ಉರ್ಬೆವಂತ್ ಕಾಳಿಜ್ ಆನಿ ಉತ್ತಮ್ ಗೂಣ್.

“ಯೆ, ಆನಿ ಸಾಂ ಕ್ಷೀರಾಚ್ಯೊ ಭಯ್ಣಿಂ ಭತರ್ಚೊ ಮಾದ್ರಿಂಚೆ ಜಿಣೆಯೆಂತ್ ಮ್ಹಜೆ ಸಂಗಿಂ, ಮ್ಹಜೆ ಖಾತಿರ್, ಸಂತೊಸಾನ್ ಜಿಯೆ” ಮ್ಹಳ್ಳೊ ಜೆಜುಚೊ ಉಲೊ ತುಕಾ ಆಯ್ಕತಾ ತರ್, ಆನಿ ತಾಕಾ ಪಾಳೊ ದಿಂವ್ಕ್ ತುಜೆ ಖುಶಿ ವ್ಹಯ್ ದೆಕುನ್ ಹ್ಯಾ ಭಯ್ಣಿಂ ಆನಿ ಜಿಣೆಯೆ ವಿಷ್ಯಾಂತ್ ಸಂಪೂರ್ಣ್ ಸಮ್ಜಣೆ ತುಕಾ ಜಾಯ್ ತರ್ ಹ್ಯಾ ವಿಳಾಸಾಕ್ ಫಳಾಯ್ ಕರಿನಾಸ್ತಾನಾ ಬರಯ್:

Rev. Mother Superior, St. Clare's Adoration Monastery,
Opp. Rangapuram, Vellore - 632009, N.A. Dist.



ಭಲಾಯ್ಕೆಭರಿತ್ ರೂಡಾಂ ವಾಗೊಂವ್ಚಾಕ್ ಶೆತ್ಕಾರಾಂಚಿ ದೆಣಿ ಜಾಯ್

ರಾಕ್ಲೊ, ಜನೆರ್ 16 ಅಂಕ್ಯಾರ್ ಅಂತರಾಷ್ಟ್ರೀಯ್ ರೂಡಾಂಚೆ ಭಲಾಯ್ಕೆಚೆಂ ವರಸ್ ಲೇಖನ್ ಮನ್ಯಾಕುಳಾಚ್ಯಾ ಫುಡಾರಾ ವಿಶಿಂ ಚಿಂತುಂಕ್, ವಾವ್ರಾಕ್ ಲಾಗುಂಕ್ ಪ್ರೇರಣ್ ದಿಂವ್ಚೆ ತಸಲೆಂ.

ಆಮ್ಚಾ ಗಾಂವ್ಚೆ ಮಾತಿಯೆ ಗುಣಾ ವರ್ವಿಂ ಪಾವ್/ಪೊತಾ ವರ್ವಿಂ ಭೊವ್ ಗಣ್ಣ್ ಜಾವ್ನ್ ರೂಡಾಂ ಕಿರ್ಲತಾತ್, ಸೊಬ್ಬಾತ್ ಆನಿ ಧಗಿ ಕಾಳಾರ್ ನಾಸ್ ಜಾತಾತ್. ಪೂಣ್ ಹೆರ್ ಗಾಂವ್ ಕೊಂಕಣಾ ತಶೆಂ ನಾಂತ್ ಜಾಲ್ಲ್ಯೆ ವರ್ವಿಂ ರೂಡಾಂ/ರೂಕ್ ವಾಗೊಂವ್ಚೆ ವಿಶಿಂ ಗಿನ್ಯಾನ್ ವಾಂಟ್ಲಿ ಗರ್ಜ್ ಆಸಾ.

ಲೇಖನಾಂತ್ ಕಿಡಿ/ದಂಪ್ಯಾಂ ವಿಶಿಂ ವಾಚುಂಕ್ ಮೆಳ್ತಾ. ಪ್ರಕೃತೆಂತ್ ಹೈ ರಿತಿಚ್ಯಾ ಶೆತಾಂ ವಿಬಾಡ್ಚ್ಯಾ ಜಿವಿಂಕ್ ತಾಂಚೆಚ್ ದುಸ್ಮಾನ್/ಗಿರಾಯ್ಕ್ ಆಸಾತ್. ತ್ಯಾ ಜಿವಿಂಕ್ ಆಸ್ಲೊ ದಿಂವ್ಚಿ ಮಾಂಡಾವಳ್ ಶೆತ್ಕಾರಾಂನಿ ಕೆಲಿ ತರ್ ಹ್ಯಾ ಜಿವಿಂಚ್ಯಾ ಧೊಶಿ/ ಲುಕ್ಟಾಣಾ ಥಾವ್ನ್ ಬಚಾವಿ ಜೊಡ್ಡೆತ್. ದಂಪೆ/ತಣಾ ಘೊಡ್ಯಾಕ್ ಖಾಣ್ ಜಾವ್ನ್ ವಾಪರ್ಲಲ್ಯೆ ವಿಶಿಂ ನವ್ಯಾ

ಸೊಲ್ಲ್ಯಾಚ್ಯಾ ಸುರ್ದೆರ್ ಮಾಹೆತ್ ಆಸಾ. ಆಜ್ ತರಿ ಥೊಡ್ಯಾ ಗಾಂವಾಂನಿ ಹ್ಯಾ ಜಿವಿಂಕ್ ಖಾಣ್ ಜಾವ್ನ್ ವಾಪರ್ತಾತ್ ಮ್ಹಳ್ಳಿ ಮಾಹೆತ್ ಲಾಬ್ತಾ.



ಆಮ್ಚ್ಯಾ ಭೊಂವಾರಿಂ ವಿಬಾಡ್ಚೊ ವಸ್ತು ವಾಪರ್ನ್ ಕಿಡಿ ನಾಶಕ್ ತಯಾರ್ ಕರ್ಚೆ ವಿಶಿಂ ಉರ್ಬೆವಂತ್ ಶೆತ್ಕಾರಾಂನಿ ಮ್ಹಿನ್ತಾತ್ ಘೆಂವ್ಕ್ ಜಾಯ್. ಮಿರಿಯಾಂ ಕಾಡ್ಲಿಂ, ನಾರ್ಲಾ ಉದಕ್, ಚಿತ್ಕುರಿ, ಮುಸುಂಬಿ, ವಕ್ತಾ ಲಿಂಬ್ಯಾಚಿ ಸಾಲ್ ಜೊಕ್ಟಾ ಮಾಪಾನ್ ವಾಪರ್ನ್ ಕಿಡಿನಾಶಕ್ ತಯಾರ್ ಕರ್ಚೆ ವಿಶಿಂ ವಾವ್ರಾಕ್ ಲಾಗುಂಕ್ ಜಾಯ್. ಸಮಾಧಾನಾಭರಿತ್ ಫಲಿತಾಂತ್ ಲಾಬ್ಲ್ಯಾ ಉಪ್ರಾಂತ್ ಸಗ್ಳಿ ಮಾಹೆತ್ ವಾಚ್ಪಾಂಕ್ ವಾಂಟುನ್ ಮತಿ ಧಾದೊಸ್ಕಾಯ್ ಜೊಡ್ಡೆತ್.

ಲೇಖನಾಂತ್ ರಾಸಾಯನಿಕ್ ವಕ್ತಾಂ ಮ್ಹಳ್ಳೊ ಸಬ್ದ್ ಆಸಾ- ರಾಸಾಯನಿಕ್ ವೀಕ್ - ರಾಸಾಯನಿಕ್ ವಕ್ತಾಂ ಮ್ಹಣ್ ವಿಕುನ್ ಶೆತ್ಕಾರಾಂಕ್ ಬಾನಾಂವ್ಚೆಂ

ಆತಾಂ ಭೊವ್ ಉಣೆಂ ಜಾಲಾಂ. ಹೆಂ ವೀಕ್ ಕಿಡಿ- ಕಿಟಾಂಕ್ ನಾಸ್ ಕರ್ಚೆ ತಸಲೆಂ ನ್ಹಯ್ ಬಗರ್ ಸರ್ವಾಂಕ್ ನಾಸ್ ಕರ್ಚೆ ತಸಲೆಂ ಕರಿಣಾಯೆಚೆಂ. ಹಿ ಗಜಾಲ್ ಶೆತ್ಕಾರಾಂನಿ/ವಾಚ್ಪಾಂನಿ ಆಲೊವಾಕ್ ಧರ್ಲೆಂ ತರ್ ಸಗ್ಳೊ ಶೆತಾ ವಾವ್ರ್-ಪರಿಸರ್

ರಾಕ್ಲೆನ್/ವಾಗೊಂವ್ಚೊ ವಾವ್ರ್ ಶಾಬಿತಾಯೆನ್ ಕರುಂಕ್ ಜಾತಾ.

-ಡೇವಿಡ್ ಡಿಸೊಜಾ, ವಾಮಂಜೂರ್.

ಚಿಂತಪ್ ಸಾರ್ಕೆಂ ಆಸ್ಲಾರ್ ಫಿರ್ಗಜ್ ವಾ ಸಮುದಾಯ್ ಬರೊ ಜಾತಾ!

ರಾಕ್ಲೊ, ಜನೆರ್ 9 ಅಂಕ್ಯಾರ್ ಪಾವ್ಲ್ ಮಸ್ಕರೇನ್ವಸ್ ಹಾಚೆಂ ಸಂಪಾದಕಾಕ್ ಪತ್ರ್ ವಾಚ್ಲೆಂ.

ಆಮ್ಚಾ ಫಿರ್ಗಜಾಂನಿ ಕಸಲ್ಯಾ ಚಿಂತಾಚ್ಯಾ ಗೊವ್ಳಿಕ್ ಪರಿಷದ್ ಸಾಂದ್ಲಾಂಕ್ ಆಮಿ ವಿಂಚ್ಲಾಂ? ಮನ್ಯಾಚೆಂ ಬರೆಂ ಚಿಂತಪ್ ಫಿರ್ಗಜ್ ಬರಿ ಕರ್ತಾ! ಸಂಸಾರಾರ್ ಆಮಿ ದೀಷ್ಟ್ ಭೊಂವ್ಡಾಯ್ಲಾರ್ ಆತಾಂ ಘಡುನ್ ಆಸ್ಚೊ ಸರ್ವ್ ಘಡಿತಾಂಕ್ ಎಲಿಸಾಂವಾಂತ್ ಜಿಕ್ವುನ್ ಆಯಿಲ್ಲಾ ಹುದ್ದಾರ್ ಆಸ್ಲಲ್ಯಾಂಚೆಂ ಚಿಂತಪ್‌ಚ್ ಕಾರಣ್ ನ್ಹಯ್?

ಭಯೋತ್ಪಾದಕ್ ಕಿತ್ಲೆಶ್ಯಾ ಅವಾಯುಕಾಂಕ್ ಜಿವೆವಿಂ ಮಾರ್ತಾತ್-ಹಾಕಾ ತಾಂಚೆಂ ಚಿಂತಪ್ ಕಾರಣ್ ನ್ಹಯ್?

ಮದರ್ ತೆರೆಜಾ ಹರೆಕ್ ರಚ್ನಾ ದೆವಾಚೆಂ ಪ್ರತಿರೂಪ್ ಮ್ಹಣ್ ಸಮ್ಜುನ್ ಸರ್ವ್ ಜಾತಿ ಕಾತಿಚ್ಯಾ, ನಿರ್ಗತಿಕಾಂಚ್ಯಾ, ಕೊಣ್‌ಚ್ ಗತ್ ಆಧಾರ್ ನಾತ್ಲಲ್ಯಾಂಚಿ ಸೆವಾ ಕರ್ತಾ- ಮದರ್ ತೆರೆಜಾಚೆಂ ಚಿಂತಪ್

ಅರ್ಗಾಂ ಮಿಸ್ ವಾ ಮರ್ಣಾ ಮಿಸ್?

ಆತಾಂ ಅರ್ಗಾಂ ಮಿಸಾಂ ಬರಾಬರ್ ಮೆಲ್ಲ್ಯಾ ಆತ್ಮ್ಯಾಂ ಖಾತಿರ್ ಮಿಸಾಂ ಭೆಟೊಂವ್ಕ್ ಸುರು ಕೆಲಾಂ. ನಿಜಾಯ್ಕಿ ಏಕ್ ಮಿಸ್ ಎಕ್ಲೊ ಅರ್ಗಾಂ ಮಿಸ್ ಭೆಟಯ್ತಾನಾ ಆನಿ ಪಾಂಚ್ ಜಣ್ ತಾಂಚ್ಯಾ ಘರ್ಚ್ಯಾ ಆಲ್ಮಾಂ ಖಾತಿರ್ ಭೆಟಯ್ತಾತ್ ಮ್ಹಣ್ ಮಿಸಾ ಪಯ್ಲೆಂ ಕಳೊವ್ಪಿ ದಿತಾತ್ - ಹೆಂ ಸಾರ್ಕೆಂಗಿ? ಅರ್ಗಾಂ ಮಿಸಾಂ ಮ್ಹಣ್ ದಿಲ್ಲಿಂ ತಿಂ ಕಿತ್ತಿಯ್ ಆಸುಂ ಅರ್ಗಾಂ ಜಾವ್ನ್‌ಚ್ ಭೆಟಯ್ಲಾರ್ ಬರೆಂ ನ್ಹಯ್?

ತೈಚ್ ಪರಿಂ ಮರಣ್ ಪಾವ್ಲ್ಯಾಂಚ್ಯಾ ಆತ್ಮ್ಯಾಂ ಖಾತಿರ್ ದಿಂವ್ಚಿಂ ಮಿಸಾಂ - ಮರ್ಣಾ ಮಿಸಾಂ ಜಾವ್ನ್‌ಚ್ ಭೆಟಯ್ಲಾರ್ ಬರೆಂ ನ್ಹಯ್. 10 ಜಣಾಂ ಮರ್ಣಾ ಮಿಸ್ ದಿತಾತ್ ಜಾಲ್ಯಾರ್ ದಿಂವ್, ಧಾ ಜಣಾಂಚಿಂ

ನಾಂವಾಂ ಸಾಂಗುನ್ ಮಿಸ್ ಭೆಟಯ್ಲಾರ್ ಪಾವ್ತಾ. ಥೊಡೆ ಕಡೆ ಮಿಸ್ ಸುರು ಜಾಂವ್ಚೆ ಪಯ್ಲೆಂ ಯಾಜಕಾಂನಿ ದಿಂವ್ಚಿ ಕಳೊವ್ಪಿ ಚಿಕ್ಚೆ ಚಿಂತುಂಕ್ ಲಾಯ್ತಾ - ತಿ ಅಶಿ ಆಸ್ತಾ. “ಆಜ್ ದೆವಾಕ್ ಅರ್ಗಾಂ ಮಿಸ್ ಭೆಟಯ್ತಾ ಆಪ್ಲ್ಯಾ ಜಲ್ಮಾ ದಿಸಾ ಸಂದರ್ಭಿಂ ಫಲಾಣೊ-ಫಲಾಣ್ಯಾಚ್ಯಾ ಆತ್ಮ್ಯಾ ಖಾತಿರ್.” ಹೈ ಕಳೊವ್ಚೆಚೊ ಅರ್ಥ್ ಚಿಂತುಂಕ್ ಕರ್ತಾ ಮ್ಹಳ್ಳಾರ್ ಫಲಾಣೊ ಅರ್ಗಾಂ ಮಿಸ್ ದಿತಾ ಫಲಾಣ್ಯಾಚಾ ಆತ್ಮ್ಯಾ ಖಾತಿರ್... ಅಶೆಂ ಮ್ಹಣ್ಣೆ ಪ್ರಾಸ್ - ಫಲಾಣೊ ಆಪ್ಲ್ಯಾ ಜಲ್ಮಾ ದಿಸಾ ಖಾತಿರ್ ದೆವಾಕ್ ಅರ್ಗಾಂ ಮಿಸ್ ಭೆಟಯ್ತಾ ಆನಿ ತಶೆಂಚ್ ಫಲಾಣೊ ಆಪ್ಲ್ಯಾ ಘರ್ಚ್ಯಾ ಆಲ್ಮಾಂ ಖಾತಿರ್ ಹೆಂ ಮಿಸಾಚೆಂ ಬಲಿದಾನ್ ಭೆಟಯ್ತಾ ಅಶೆಂ ಕಳಯ್ಲಾರ್ ಬರೆಂ.

-ನವೀನ್ ಕುಲೇಕರ್

ಸಪ್ತಂಬರ್ 8-ಸರ್ಕಾರಿ ರಜಾ?

ಆಮ್ಚಾ ದೆಶಾಂತ್ ಜಾಯಿತ್ಲೊ ಸರ್ಕಾರಿ ರಜಾ ಆಸಾತ್. ರಾಜ್ ಪಾಂವ್ಡಾರ್, ಜಿಲ್ಲಾ ಪಾಂವ್ಡಾರ್, ತಾಲೂಕ್ ಪಾಂವ್ಡಾರ್ ರಜಾ ಆಸಾತ್. ಥೊಡ್ಯೆ ಪಾವ್ಲಿಂ ಸಾಂದರ್ಭಿಕ್ ಗರ್ಜ್ ಪರ್ಮಾಣೆಂ ರಜಾ ದಿಂವ್ಚೊ ಅಧಿಕಾರ್ ಡಿ.ಸಿ. ಆನಿ ಶಿಕ್ಷಣ್ ಅಧಿಕಾರಿಂಕ್ ಆಸಾ. ಜಿಲ್ಲಾ ಪಾಂವ್ಡಾರ್ ವಾ ತಾಲೂಕ್ ಪಾಂವ್ಡಾರ್ ಥೊಡ್ಯಾ ಹಿಂದೂ ಫೆಸ್ಟಾಂಕ್ ವಾ ಉತ್ಸವಾಕ್ ರಜಾ ದಿತಾತ್. ಬರೆಂ, ದಿಂವ್ಚಿತ್. ಚಡುಣೆಂ ತೀನ್ ಲಾಖ್ ಕೊಂಕ್ಣಿ ಕಥೊಲಿಕ್ ಜನಸಂಖ್ಯೊ ಆಸ್ಚೊ ದ.ಕ. ಆನಿ ಉಡುಪಿ ಜಿಲ್ಲಾಂತ್ ಮೊಂತಿ ಫೆಸ್ಟಾಕ್ ಡಿ.ಸಿ.ನ್ ಕಿತ್ಯಾಕ್ ರಜಾ ದಿಂವ್ಕ್ ನಜೊ? ಕೊಂಕ್ಣಿ ಕ್ರಿಸ್ತಾಂವಾಂಚೆಂ ಏಕ್ ಮಾತ್ ಫೆಸ್ಟಾ ಸ್ಥಳೀಯ್ ಪಾಂವ್ಡಾರ್ ಭಕ್ತಿನ್ ಆನಿ ಸಂಭ್ರಮಾನ್ ಆಚರಣ್ ಕರ್ಚೆಂ. ಹೆಂ ಫೆಸ್ಟಾ ಫಕತ್ ದ.ಕ. ಆನಿ ಉಡುಪಿ ಜಿಲ್ಲಾಕ್ ಸೀಮಿತ್. ಹೆಂ ಫೆಸ್ಟಾ ಲುಂವ್ಚೆಂ ಫೆಸ್ಟಾ ಮ್ಹಣ್ತಾನಾ ಥೊಡೊ ಆನಿ ಸಾರ್ಕೊ ಅರ್ಥ್ ಹ್ಯಾ ಫೆಸ್ಟಾಕ್ ಮೆಳ್ತಾ. ಹೆಂ ಫೆಸ್ಟಾ ಫಕತ್ ಆಮ್ಚೆ ಭಿತರ್ ಉರನಾಸ್ತಾಂ ತಾಚೊ ಪ್ರಚಾರ್ ಆನಿ ಆಚರಣ್ ಹೆರಾಂಕಾಯಿ ಕಳಿತ್ ಜಾಯ್. ಹೆಂ ಫೆಸ್ಟಾ ಇಸ್ಕೂಲಾಂನಿ, ಕೊಲೆಜಿಂನಿ, ದಫ್ತರಾಂನಿ, ಆಂಗ್ಲಿ ದಾರಾಂನಿ, ಪರ್ಗಟ್ ಜಾಗ್ಯಾಂನಿ ಆಚರಣ್ ಕರಿಜೆ. ಹೆಂ ಫೆಸ್ಟಾ ಸಾಧಾರಣ್ ಚೌತಿ ಫೆಸ್ಟಾ ಆಚರಣ್ ಕಲ್ಲ್ಯೆ ಪರಿಂ. ಚೌತಿ ಫೆಸ್ಟಾ ಸಾರ್ವಜನಿಕ್ ಉತ್ಸವ್. ತಶೆಂಚ್ ಮೊಂತಿ ಫೆಸ್ಟಾ ಆಚರಣ್ ಕರ್ಯಾಂ. ಚೌತಿ ಆನಿ ಮೊಂತಿ ಫೆಸ್ಟಾ

ಸಾಂಗಾತಾ ಯೆಂವ್ಚಿಂ ಫೆಸ್ಟಾಂ- ರಾಂದ್ವಯ್ ಜೆವಣ್, ನವೆಂ ಜೆಂವ್ಚೆಂ, ಕೊಬು ವಾಂಟ್ತಾತ್. ಚೌತಿ ಫೆಸ್ಟಾ ಥಾವ್ನ್ ನಕಲ್ ಕೆಲ್ಲೆಂ ಮೊಂತಿ ಆಚರಣ್. ಚೌತಿ ಆನಿ ಮೊಂತಿ ಫೆಸ್ಟಾ ಆಚರಣಾಕ್ ಚಡ್ ವ್ಯತ್ಯಾಸ್ ದಿಸನಾ. ಚೌತಿಕ್ ರಾಷ್ಟ್ರ ಪಾಂವ್ಡಾರ್ ರಜಾ ಆಸಾ ಜಾಲ್ಯಾರ್ ಮೊಂತಿ ಫೆಸ್ಟಾಕ್ ಜಿಲ್ಲಾ ಪಾಂವ್ಡಾರ್ ಪುಣೆ ರಜಾ ಮೆಳುಂದಿ ಮ್ಹಳ್ಳಿ ಸರ್ವ್ ಕೊಂಕ್ಣಿ ಕಥೊಲಿಕಾಂಚಿ ಆಶಾ. ಹೈ ವಿಶಿಂ ಕಥೊಲಿಕ್ ಸಭೆನ್, ರಾಜಕೀಯ್ ಫುಡಾರ್ಯಾಂನಿ, ಧಾರ್ಮಿಕ್ ಫುಡಾರ್ಯಾಂನಿ ಜಿಲ್ಲಾಧಿಕಾರಿಂಕ್ ಮನವಿ ಕರಿಜೆ. ಒತ್ತಡ್ ಫಾಲಿಜೆ ಆನಿ ಮನ್ ವ್ಹಯ್ ಕರಿಜೆ. ಮೆಳ್ತಾ ಪರ್ಯಾಂತ್ ಪ್ರಾಮಾಣಿಕ್ ಪ್ರಯತ್ನ್ ಕರಿಜೆ. ಕಿತ್ಲೆಶ್ಯಾ ತೆಂಪಾ ಥಾವ್ನ್ ಆಮ್ಚಿ ಆಶಾ ತಶಿಚ್ ಉರ್ಲ್ಯಾ. ಚೌತಿ ಫೆಸ್ಟಾಕ್ ರಜಾ ಆಸ್ಲಿ ತರಿ ಮೊಂತಿ ಫೆಸ್ಟಾಕ್ ರಜಾ ಮೆಳಜೆ ತರ್ ತಾಕಾ ಪೂರಕ್ ಜಾಂವ್ಚೆಂ ಪ್ರತಿಭಟನ್ ಜಾಂವ್, ದಸ್ತಕ್ ಸಂಗ್ರಹ್, ವಯ್ರ್ ವಯ್ರ್ ಮನವಿ, ರಾಜಕೀಯ್ ಆನಿ ಧಾರ್ಮಿಕ್ ಮುಕೆಲ್ಯಾಂಚೆಂ ಒತ್ತಡ್, ರ್ಯಾಲಿ, ಮೌನ್ ಪುರ್ತ್ಯಾಂವ್, ಉಪಾಸ್, ಸತ್ಯಾಗ್ರಹ್ ಇತ್ಯಾದಿ. ಆಮ್ಚೊ ತಾಳೊ ತಾಂಚ್ಯಾ ಕಾನಾಂತ್ ಪಡೆಶೆಂ ಕರ್ಪಿ ಹರೆಕ್ ವಾಟ್ ವಾಪರ್ಯಾಂ. ಮೊಂತಿ ಫೆಸ್ಟಾ ಫಕತ್ ಕ್ರಿಸ್ತಾಂವಾಂನಿ ಮಾತ್ ನ್ಹಯ್ ಸರ್ವ್ ಧರ್ಮಾಚ್ಯಾಂನಿ ಭಾಗ್ ಘೆಂವ್ಚೆಂ ಭಾಗ್ ವೆಗಿಂಚ್ ಲಾಬುಂದಿ.

-ಬಾ| ಪಾಸ್ಕಲ್ ಮಿನೆಜ್, ಕೇರಾ.

PAILIN

ಕುಡಿಚಾ ಸ್ವಾಸ್ಥ್ಯಾ ವಿಶ್ವಾಂಜಿ ವೆವನ್ಚ್ಯಾ ಸುಸ್ಥಿತಿರ್ ದವರ್ತಾ. ಅಂತ್ಯಿಚಿ ಮಾನಾಪತಿ ದೃಢ್ ಕರ್ತಾ. ಉದ್ಯಾಡ್ ಅಂದೊಂಚೆ ರಾವಯ್ತಾ ಆನಿ ಸುರ್ವಿಲ್ಯಾ ಹಂತಾಂಚೆ ಪೈಲ್ಯೆ ನಿವಾರ್ತಾ.

WESTERN GHATS PHARMACEUTICALS
Ph: 080 - 29540505

Reliant Concrete since 1992

HUME PIPES & PAVERS

* ಇಂಟರ್‌ಲಾಕ್ * ಮೊರಿಯೊ

Office: Lobo Complex, Kuthar, Mangalore - 17.
Ph: +91 824 2461880, 6552280 Factory: NH 66, Kullur
Ph: +91 7022002644, 9900248382

ಟಿವಿ ಕಾರ್ಯಕ್ರಾಂನಿ, ಸಿಡಿಂನಿ, ಕೋಯಿರಾಂತ್, ಸಂಗೀತ್ ಪಂಗಡಾಂನಿ, ಸಂಗೀತ್ ಸಾಂಚೆಂನಿ ಪರ್ಜಳುಂಕ್ ಸೊಪ್ತಾಯ್? ಪುಜೆಂ ಗಾವ್ರಾ ದೆಣೆಂ ಸಾಣ್ಯಾಕ್ ಧರುಂಕ್ ಆಶೆತಾಯ್? ತುಜೆ ಚಾಡ್ ಧ್ವಯ್ ತರ್, ತುಕಾ ರಾಕ್ತಾ ಭಾಂಗ್ರಾಕೊ ಆದ್ಲ್ಯಾಸ್

MANOJ SOBHANN ಕೊಂಕ್ಣಿಚಿ ಪ್ರಮುಖ್ ಸಾಂಸ್ಕೃತಿಕ ಸಂಘಟನೆ

ವ್ಹಡಾ ಆಭಿಮಾನಾನ್ ಸಾದರ್ ಕರ್ತಾ

goanworld.com GOA ಪಾಂಚ್ಯಾ ಸಾಂಗಾಪ್ರಣಾನ್

ತಾಯ್ ಕೊಗುಳ್ ಆನಿ ರಾಣಿ ಕೊಗುಳ್ ಸೊಪ್ತೆಚೊ, ರು. 50,000/- ಪಯ್ಚ್ಯಾ ಇನಾಸಾಂಚೊ 15-40 ವರ್ಸಾಂ ಭಿತರ್ಲ್ಯಾ ಗಾವ್ರಾ ಖಾತಿರ್ ಆನ್ವೇಕ್ ಟಿವಿ ರಿಯಾಲಿಟಿ ಶೋ

M.C.C. BANK LTD SOAD - 5 Mangalore

daijiworld 24x7 ಸಾಂಗಾತ್ ದಿತಾತ್: Directorate of Art & Culture, Govt. of Goa

MANGALORE AUDITIONS - on Sun., Feb. 16, 2020 at Kalaangann at 9 a.m.
UDUPI AUDITIONS - on Sun., Feb. 23, 2020 at Hotel Durga International, Near City Bus Stand at 9 a.m.
GOA AUDITIONS - on Sun., Mar. 1, 2020 at Art & Culture Hall, Panjim at 9 a.m.

● ಖಿಂಚ್ಚಾಯ್ ಭಾಶೆ, ಬೋಲಿ, ಪ್ರದೇಶಾಂತ್ಲ್ಯಾ ಯುವಜಣಾಂನಿ ಭಾಗ್ ಘೆವ್ಚೆತಾ.
● ವಿಂಚ್ವೆಕ್ ಏಕ್ ಕೊಂಕ್ಣಿ ಪದ್ ಅಭ್ಯಾಸ್ ಕರ್ನ್ ಯೆಯಾ. ಸಂಗೀತ್ ಆಮಿ ಮಾಂಡಾವಳ್ ಕರ್ತಾವ್.
● ಶಿಕ್ಷಾಕ್, ಪರಿಕ್ಷಾಕ್ ಆಡ್ಲೆಚ್ ಚಾಯ್ಕಿತ್ಪರಿಂ ರೆಕೊರ್ಡಿಂಗ್ ಕರ್ತಾವ್.

ಅಡ್‌ಚ್ ನಾಂವ್ ದಾಖಲ್ ಕರ್ತಾ 8105226626

ರಾಕನ್ನೊ

ಸಂಪಾದಕ ಆನಿ ಪರ್ಗಟ್ಣಾರ್
ಬಾ| ವಾಲೆರಿಯನ್ ಫೆರ್ನಾಂಡ್

RAKNNNO
WEEKLY

ಸಂಪಾದಕಾಚಿಂ ಉತ್ರಾಂ

ಗಾಂಧೀಜಿ ನವ್ಯಾನ್ ಆಯ್ಲಾ?

ಭಾರತ್ ದೇಶ್ ಲಾಂಬ್ ಕಾಳಾಚಿ ಚರಿತ್ರಾ ಆಸ್ಲೊ ಆನಿ ಪಾಟ್ಲ್ಯಾ 72 ವರ್ಸಾಂ ಧಾವ್ನ್ ಸುಟ್ಕೆಚೊ ಅನ್ನೊಗ್ ಕರುನ್ ಆಸ್ಲೊ ರಾಷ್ಟ್ರ. ಹೊ ರಾಷ್ಟ್ರ ಸರ್ವ್ ಜನಾಂಗಾಚ್ಯಾ ಲೋಕಾನ್ ಶಾಂತಿನ್ ಜಿಯೆಂವ್ಚ್ಯಾ ಭಾಗೆ ಬರಿಂಚ್ ಅಶೆಂ ಕವಿಂನಿ ವರ್ಣನ್ ಕೆಲಾಂ, ಬರಯ್ಣಾರಾಂನಿ ಬರಯ್ಣಾಂ, ಲೋಕಾನ್ ಜಿವಿತಾಂತ್ ಭೊಗ್ಲಾಂ. ಭಾರತಾಕ್ ಆಸಾ ತೆಂ ಪರ್ಜೆರಾಜಾಚೆಂ ಸಂವಿಧಾನ್ ಹೆಂ ಸಾಧ್ಯ್ ಕರ್ತಾ. ಸುಟ್ಕಾ, ಏಕ್ ಸಾರ್ಕೆಪಣ್, ಸಮಾನತಾ, ಭಾವ್ಪಣ್, ಧಾರ್ಮಿಕ್ ಆನಿ ಸಾಂಸ್ಕೃತಿಕ ವಿವಿಧತಾ ಪಾಳುಂಕ್ ಮೆಕ್ಳೆಪಣ್ ಅಸಲಿಂ ಭೊವ್ ಅಪುರ್ಬಾಯೆಚಿಂ ತತ್ವಾಂ ಸಂವಿಧಾನಾಂತ್ ಆಸಾತ್. ಕಸ್ಲೊಚ್ ಫರಕ್ ನಾಸ್ತಾಂ ಸಕ್ಕಡ್ ರಾಷ್ಟ್ರವಾಶಿಂಕ್ ಹೆಂ ಬರೆಪಣ್ ಭೊಗುಂಕ್ ಮೆಳಜೆ ಮ್ಹಣ್ ಸಂವಿಧಾನ್ ರಚ್ಲಲ್ಯಾಂಚೆಂ ಚಿಂತಪ್ ಆಸ್ಲೆಂ.

ಪೂಣ್ ಸಗ್ಳೆಂ ಬರೆಂಚ್ ಆಸಾ ಅಶೆಂ ನ್ಹಯ್. ಸಂವಿಧಾನ್ ಮಾಂದುನ್ ಘೆವ್ನ್ 70 ವರ್ಸಾಂ ಸೊಂಪ್ಚೆ ಹೈ ವೆಳಿಂ ವೆವೆಗ್ಳ್ಯಾ ಸಂದರ್ಭಾರ್ ವೆವೆಗ್ಳ್ಯಾ ಸರ್ಕಾರಾಂನಿ ಆಪ್ಣಾಚೆ ಹಾತಿಂ ಮೆಳ್ಳಲಿ ಪದ್ವಿ ವಾಯ್ಲ್ಯಾಕ್ ವಾಪರ್ನ್ ಸಂವಿಧಾನಾಚಿಂ ತತ್ವಾಂ ಸಲ್ಲಶೆಂ ಕೆಲ್ಲೆಂ ಆಸಾ. ಹಾಂತುಂ ರಾಜಕೀಯ್ ಸಕ್ತಿಂ ಸಂಗಿಂ ಧಾರ್ಮಿಕ್ ಸಕ್ತಿಂನಿ ಸಾಂಗಾತ್ ದಿಲ್ಲೊ ಆಸಾ. ಹೆಣೆಂ ತೆಣೆಂ ನಾಗರಿಕಾಂನಿ ಅಸಲ್ಯಾ ಅಕ್ರಮಿ ಚಾಲಿಕ್ ಚಿಂತಾನ್ ಆನಿ ಕರ್ಣನ್ ಸಾಂಗಾತ್ ದಿಲ್ಲೊಯ್ ಆಸಾ. ರಾಷ್ಟ್ರಾಚೊ ಖರೊ ಮೋಗ್ ಆಸ್ಲಲ್ಯಾಂನಿ ಸದಾಂಚ್ ರಾಷ್ಟ್ರ ಬಾಂದುನ್ ಹಾಡ್ಚೆ ವಿಶಿಂ ವಾವುರ್ಲಲೆಂ/ವಾವುರ್ಲೆಂ ಆಸಾ ವ್ಹಯ್ ತರ್ಯಿ ಆಪುಣ್ ರಾಷ್ಟ್ರವಾದಿ ಮ್ಹಣ್ಲಲ್ಯಾ ಫಟ್ಕಿರ್ಯಾಂನಿ ಹ್ಯಾ ರಾಷ್ಟ್ರಾಚ್ಯಾ ಸಂವಿಧಾನಾಚಿಂ ತತ್ವಾಂ ವಾರ್ಯಾರ್ ಉಬೊವ್ನ್ ರಾಷ್ಟ್ರವಾಶಿಂಚೆಂ ಜಿವಿತ್ ತ್ರಾಸಾಚೆಂ ಕೆಲಾಂ.

ಸಂವಿಧಾನ್ ವಾ ಸಂವಿಧಾನಾಂತ್ಲಿಂ ತತ್ವಾಂ ಚಾಲಿಕ್ ಲಾಯ್ಲಾಂತ್, ತಿಂ ರಾಕ್ಟಾಂತ್ ಆನಿ ಸಾಂಬಾಳ್ಲ್ಯಾಂತ್ ತೆಂ ರಾಷ್ಟ್ರವಾಶಿಂಚ್ಯಾ ಜಿವಿತಾಂತ್ ಕಿತ್ಲೆಂ ಸಮಾಧಾನ್, ಬರೆಪಣ್ ಆಸಾ ತೆಂ ಪಳೆತಾನಾ ಕಳ್ತಾ. ಆಡಳ್ತೆಂ ಚಲಯ್ಲಲ್ಯಾಂಕ್ ಸಂವಿಧಾನ್ ವಾಟ್ ದಾಕೊಂವ್ಚೆಂ ಜಾಯ್ತೆ ತರ್ ಕಾರ್ಯಾಂಗ್, ನ್ಯಾಯಾಂಗ್ ಆನಿ ಮಾಧ್ಯಮಾಂ ಸಂವಿಧಾನಾಂತ್ಲಾ ಸುತ್ತಾಂಚ್ಯಾ ಆಧಾರಾರ್ ಚಲಜೆ. ಪೂಣ್ ಪಾಟ್ಲ್ಯಾ ವರ್ಸಾಂನಿ ಹೈ ಉದೆಶಿಂ ಕಿತ್ಲೆಂ ಜಾತಾ ತೆಂ ನಾಗರಿಕಾಂಚೊ ಭರ್ವಸೊ ವಾಡಯ್ತಾ ಅಶೆಂ ದಿಸನಾ.

ಆರ್ವಿಲ್ಲ್ಯಾ ವರ್ಸಾಂನಿ ಆನಿ ಚಡ್ ಕರುನ್ ಪಾಟ್ಲ್ಯಾ ದೋನ್ ಮಹಿನ್ಯಾಂನಿ ಭಾರತಾಂತ್ ಲೋಕ್ ಫರಾಂನಿ ಸುಶೆಗ್ ಘೆಂವ್ಚೆ ಪ್ರಾಸ್ ರಸ್ತಾರ್ ದೆಂವುನ್ ಆಪ್ಣಾ ಸಂವಿಧಾನಾಚ್ಯಾ ಹಕ್ಕಾಂ ಖಾತಿರ್ ಝಜ್ಜೆಂ ಚಡ್ ಬರೆಂ ಮ್ಹಣ್ ಲೆಕುಂಕ್ ಲಾಗ್ಲಾ. ಸಂವಿಧಾನಾಚಿ ವೆವೆಗ್ಳಿ ಸಂಸ್ಥೆ ಸಲ್ಲಲ್ಯಾ ವಾ ವೊಗೆ ಜಾಲ್ಲ್ಯಾ ಹ್ಯಾ ಸಂದರ್ಭಾರ್ ಆನಿ ಚಾಲ್ತೊ ಬಿಜೆಪಿ ಸರ್ಕಾರ್ ಹಾಂಗಾಚ್ಯಾ ಅಲ್ಪಸಂಖ್ಯಾತಾಂಕ್, ದಲಿತಾಂಕ್ ಆನಿ ಹೆರ್ ಅಸ್ತತ್ಯಾಂಕ್ ಸಾಂಬಾಳಿನಾಸ್ತಾಂ ಹಿಂದುತ್ವಾಚ್ಯಾ ರಾಷ್ಟ್ರೀಯವಾದಾಚ್ಯಾ ಚಿಂತಾರ್ ಫುಡೆಂ ವೆತಾನಾ ಖರಾ ರಾಷ್ಟ್ರವಾದಿಂಕ್ ಪ್ರತಿಭಟನಾ ಪ್ರಾಸ್ ಚಡ್ ಬರಿ ವಾಟ್ ದಿಸನಾ ಜಾಲ್ಯಾ. ಸಂವಿಧಾನಾಚ್ಯಾ

ಮೂಳ್ ಸ್ವಭಾವಾಕ್ ಸಾರ್ಕೆಂ ಬಸನಾ ತಸಲೆಂ ಸರ್ಕಾರಾನ್ ಹಾಡ್ಲಲೆಂ ನಾಗರಿಕ್ (ಸಿಎಎ) ಕಾನುನ್, ವೆಗಿಂಚ್ ಹಾಡುಂಕ್ ಚಿಂತಲೆಂ ಎನ್‌ಆರ್‌ಸಿ ಆನಿ ತಶೆಂಚ್ ಎನ್‌ಪಿಆರ್ ಹೈ ವಿರೋಧ್ ರಾಷ್ಟ್ರಭರ್ ಪ್ರತಿಭಟನ್ ಚಲ್ತಾ. ಸಂವಿಧಾನಾಚೆ ವಾಟೆನ್ ಚಲ್ತಲೊ ಖಿಂಯ್ಣಿಯ್ ಸರ್ಕಾರ್ ಅಸಲ್ಯಾ ಶಾಂತಿಭರಿತ್ ಪ್ರತಿಭಟನಾ ವಿಶಿಂ ಗುಮನ್ ದಿತೊ ಆನಿ ಉಲೊವ್ನ್ ಸುರು ಕರ್ತೊ. ಪೂಣ್ ಚಾಲ್ತೊ ಸರ್ಕಾರ್ ಆಪ್ಣಾಕ್ ಹೆಂ ಕಿತ್ಲೆಂಚ್ ಲಾಗನಾ ಅಶೆಂ ದಾಕೊವ್ನ್ ಆಸಾ.

ಶಾಂತಿಭರಿತ್ ಪ್ರತಿಭಟನ್, ವಿರೋಧ್ಪಣ್ ಹೆಂ ಸಗ್ಳೆಂ ಪರ್ಜೆರಾಜಾಚೆ ಪ್ರಕ್ರಿಯೆಚೊ ಮುಕೆಲ್ ವಾಂಟೊ. ಆತಾಂಚ್ಯಾ ದಿಸಾಂನಿ ವಿದ್ಯಾರ್ಥಿಂನಿ/ತರ್ನಾಟ್ಯಾಂನಿ ಆನಿ ಹೆರಾಂನಿ ಹಿ ವಾಟ್ ಧರ್ಲ್ಯಾ ಆನಿ ಭಾರತಾಚ್ಯಾ ಲೋಕಾಕ್ ನಿದಂತ್ಲಿಂ ಉಟೊಂವ್ಕ್, ಜಾಗೃತ್ ಕರುಂಕ್ ಮುಕೆಲ್ಪಣ್ ಘೆಲ್ಲಾಂ. ನಿರಂತರ್ ಜಾಗಿಂ ರಾವ್ಲಲ್ಯೆ ಖರಿತ್ ಲೋಕರಾಜ್ ಉರೊವ್ನ್ ಘೆಂವ್ಕ್ ತ್ರಾಸ್ ಆಸಾತ್ ತೆಂ ಲೋಕಾಕ್ ಸಮ್ಜಲ್ಲೆಂ ಆಸಾ ಅಶೆಂ ದಿಸ್ತಾ. ಮನ್ಯಾಚೆಂ ಘನ್, ಭಾವ್ಪಣ್, ಧರ್ಮಾತೀತ್ಪಣ್ ಅಸಲಿಂ ತತ್ವಾಂ ನಾಸ್ ಕರ್ಚಿಂ ಕಾನುನಾಂ ಹಾಡ್ಲಲ್ಯಾಂಚೆರ್ ಲೋಕ್ ಖುಬಾಳ್ತೊ ಆಸಾ. ಸಗ್ಳೊ ರಾಷ್ಟ್ರ ಆಪ್ಣಾಶಿಂ ಘೆವ್ನ್, ಆಪ್ಣಾ ಸ್ವಾರ್ಥಿ ಫಾಯ್ದಾ ಖಾತಿರ್ ಲೋಕಾಕ್ ಜಾತ್, ಪ್ರಾಂತ್, ಧರ್ಮಾಚ್ಯಾ ನಾಂವಾನ್ ವಾಂಟಿ ಕರ್ತಲ್ಯಾ ರಾಜಕೀಯ್ ಸಕ್ತಿಂಕ್ ಲೋಕ್ ಚತ್ರಾಯ್ ಸಾಂಗುನ್ ಆಸಾ. ಸರ್ಕಾರಾಚೆಂ ಫಟ್ಕಿರ್ಪಣ್ ಉಗ್ತಡಾಕ್ ಹಾಡುನ್ ಆಸಾ.

ಭಾರತಾಚೆ ಗಡಿ ಭಿತರ್ ಆಸಾತ್ ತಾಂಕಾಂ ಸರ್ಕಾರಾನ್ ಖಿಂಯ್ಚೆಚ್ ರಿತಿರ್ ಥರ್‌ಭೇದ್ ಕರ್ಚೆಂ ನ್ಹಯ್, ತಿಂ ಸಗ್ಳೆಂ ಕಾನುನಾ ಮುಕಾರ್ ಏಕ್ ಸಮಾನ್ ಮ್ಹಣ್ಲಾ ಸಂವಿಧಾನಾಚೆ 14 ವಳೆರಿಚಿ ವಿಸರ್ ಪಡ್ಲಲ್ಯಾ ಚಾಲ್ತಾ ಸರ್ಕಾರಾಚೆಂ ನಾಗರಿಕಪಣಾಚೆಂ ನಿಯಮ್ ಲೋಕಾನ್ ಆಂದೋಲನಾಂತ್ ರಿಗಶೆಂ ಕರುಂಕ್ ಪಾವ್ಲೆಂ. ವಿವಿಧತಾ ಆಸುನ್ ಸರ್ವಾಂಕ್ ಮೆಳೊವ್ನ್ ಘೆಂವ್ಚೆಂ ಶಾಂತಿಭರಿತ್ ಪರ್ಜೆರಾಜ್ ಸಾಂಬಾಳುಂಕ್ ಆನಿ ತೆಂ ನವ್ಯಾನ್ ಬಾಂದುಂಕ್ ಲೋಕ್ ಆನಿ ಚಡ್‌ಕರುನ್ ತರ್ನಾಟಿಂ ಆಂದೋಲನಾಂತ್ ರಿಗ್ಲಾಂತ್ ತೆಂ 72 ವರ್ಸಾಂ ಆದ್ಲ್ಯಾ ಸುಟ್ಕೆ ಖಾತಿರ್ ಕೆಲ್ಯಾ ಆಂದೋಲನಾಚೊ ಉಗ್ಡಾಸ್ ಯೆಸೊ ಕರ್ತಾ. ತೆದ್ನಾಂ ಸಂವಿಧಾನಾಚ್ಯಾ ಮೂಳ್ ತತ್ವಾಂಚೆರ್ ಭಾರತ್ ರಾಷ್ಟ್ರ ಸ್ಥಾಪುಂಕ್ ತರ್ ಆತಾಂ ತಿಂ ತತ್ವಾಂ ಉರೊವ್ನ್ ಘೆವ್ನ್ ಭಾರತ್ ನವ್ಯಾನ್ ಬಳ್ತುಂತ್ ಕರುಂಕ್. ರಾಜಕೀಯ್ ಮುಕೆಲ್ಯಾಂನಿ ಧರ್ಮಾಂಧ್ಯಾಂ ಸಂಗಿಂ ಆನಿ ಅಪ್ರಾದಿಂ ಸಂಗಿಂ ಮೆಳುನ್ ಆಮ್ಚಾ ಪರ್ಜೆರಾಜಾಚೆಂ ರೂಪ್ ಭೊಂಗಯ್ಲಾಂ ತೆಂ ಸಾರ್ಕೆಂ ಕರ್ಚಿ ಜವಾಬ್ದಾರಿ ಆತಾಂ ಲೋಕಾನ್ ಘೆಲ್ಲೆ ಆಸಾ. ತೆದ್ನಾಂ ಮುಕೆಲ್ಪಣ್ ದಿಲ್ಲೊ ಗಾಂಧೀಜಿ/ಬಾಪೂಜಿ ಪರ್ತ್ಯಾನ್ ಆಪ್ಲೆ ಪರ್ಜೆ ಮಧೆಂ ಆಯ್ಲೊ ಆಸಾ. ಗಾಂಧೀಜಿಚ್ಯಾ ಜಲ್ಮಾಚ್ಯಾ 150 ವರ್ಸಾ ಪರ್ಜೆರಾಜಾಚೊ ದೀಸ್ ಚಲೊಂವ್ಚ್ಯಾ ಹ್ಯಾ ಸಂದರ್ಭಾರ್ ಚಾಲ್ತಾ ಬಹುಸಂಖ್ಯಾತ್ ಧರ್ಮಕಿಂದ್ರಿತ್ ಹುಕುಮ್‌ಶಾಹಿ ರಾಜಕೀಯಾ ವಿರೋಧ್ ಚಲ್ತಾ ತೆಂ ಎಕ್ವಟಿತ್ ಪ್ರತಿಭಟನ್ ಏಕ್ ಭರ್ವಶ್ಯಾಭರಿತ್ ಆನಿ ಬರಿ ವಾಡಾವಳ್.



ಮಂಗ್ಳುರ್ ದಿಯೆಸೆಚ್, ಬೆಳ್ತೆಂಗಡಿ ಆನಿ ಪುತ್ತೂರ್ ದಿಯೆಸೆಚೆಚ್ಯಾ ಸಹಕಾರಾನ್ ಸರ್ವ್ ಕಥೊಲಿಕಾಂಕ್, ಯುವಜಣಾಂಕ್ ತಶೆಂಚ್ ಲ್ಹಾನಾಂ ವ್ಹಡಾಂಕ್ ಸಾಂಗಾತಾ ಹಾಡ್ಲೊ 'ಕಥೊಲಿಕ್ ಮಹಾ ಸಮಾವೇಶ್-2020'

ಫೆಬ್ರೆರ್ 2ವೆರ್ ಸಕಾಳಿಂ 9 ತೆಂ 3.30 ಪರ್ಯಾಂತ್ ಮಡಂತ್ಯಾರ್ ಇಗರ್ಜೆ ವರಾಂತ್ ಚಲ್ತೊ ಆಸಾ. ಪಾಟ್ಲ್ಯಾ ದಿಸಾಂನಿ ಮಂಗ್ಳುರ್ ಬಿಸ್ಪಾಚ್ಯಾ ನಿವಾಸಾಂತ್ ಹಾಚೆಂ ಆಮಂತ್ರಣ್ ಪತ್ರ್ ಉಗ್ತಾಯ್ಲೆಂ.



ಸಾದ್ಯಾ ಕಾಳಾಚೊ ತಿಸ್ರೊ ಆಯ್ತಾರ್ (A)

26 ಜನೇರ್ 2020

ವಾಚಪ್: I: ಇಸಾ 8:23; 9-3; II: 1 ಕೊರಿಂಥ್ 1:10-13,17
ಕೀರ್ತನ್: 26 ಸು: ಮಾತೆವ್ 4:12-23

ಕ್ರಿಸ್ತಾಚ್ಯಾ ಉಜ್ವಾಡಾಂತ್ ಚಲ್ಯಾಂ

●ದೇವಾಚೊ ಪೂತ್ ಜೆಜು ಕ್ರಿಸ್ತ್ ಹೈ ಸಂಸಾರಿಂ ಆಯ್ಲೊ ಲೋಕಾಕ್ ದೇವಾಚ್ಯಾ ರಾಜಾಚಿ ವಳಕ್ ದಿಂವ್ಕ್. ತಾಂಕಾಂ ರಾಜಾಚಿ ಸಾಂದೆ ಕರುಂಕ್. ಆಪ್ಲೆಂ ಪರ್ಗಟ್ ಜಿವಿತ್ ಆಪ್ಣಾ ಸ್ನಾನಾ ಮುಕಾಂತ್ ಸುರು ಕೆಲಲ್ಯಾ ತಾಣೆಂ ಆಪ್ಲೆಂ ಮಿಸಾಂವ್ ಸುರು ಕೆಲ್ಲೆಂ ಆಸಾ. ತೊ ಆತಾಂ ಕಫರ್ನಾವ್ ಶೆರಾಕ್ ಪಾವ್ಲಾ ಮ್ಹಣ್ ಸುವಾರ್ತಾ ಕಳಯ್ತಾ. ತೊ ಪಾವ್ಲಾಲೊ ತೆಂ ಕಫರ್ನಾವ್ ಆನಿ ಭೊಂವ್ಚಿ ಗಾಂವ್ ದೇವಾಚಿ ಖುಶಿ ಪಾಳಿನಾಸ್ತಾಂ ತಾಚೆ ಧಾವ್ನ್ ಪಯ್ಸ್ ಪಾವ್ಲಲೆ. ಇಸಾಯಿಯಾ ಪ್ರವಾದ್ಯಾನ್ ಪಯ್ಲ್ಯಾ ವಾಚ್ಪಾಂತ್ ಜಿಂ ಉತ್ರಾಂ ಸಾಂಗ್ಲಿಂ ತಿಂ ಸುವಾರ್ತೆಂತ್ ಪರ್ತ್ಯಾನ್ ದಿಲ್ಯಾಂತ್. ಕಾಳಕ್, ಮರ್ಣಾಚಿ ಸಾವಿ, ಅನ್ಭಾವಾಡಿಪಣ್ ಅಸಲಿಂ ಉತ್ರಾಂ ವಾಪುನ್ ತ್ಯಾ ಗಾಂವಾಂನಿ ಆಸ್ಲೊ ಲೋಕ್ ಖೊಟೊ, ಪಾತ್ಕಿ ಅಶೆಂ ದಾಕೊಂವ್ಕ್ ಪ್ರಯತ್ನ್ ಕೆಲಾಂ.

●ಜೆಜುಚೆಂ ಯೆಣೆಂ ಸಕ್ಡಾಂಕ್ಯಿ ಬರೆಪಣ್ ಹಾಡ್ಲೆಂ, ಸಗ್ಳ್ಯಾನ್ಯಿ ಜಿವೆಪಣ್ ಹಾಡ್ಲೆಂ. ಕಾಳಕಾಂತ್ ಆಸ್ಲಲ್ಯಾ, ಮರ್ಣಾಚೆ ಸಾವ್ಣೆಂತ್ ಆಸ್ಲಲ್ಯಾ, ಅನ್ಭಾವಾಡಿ ಆಸ್ಲಲ್ಯಾ ತ್ಯಾ ಗಾಂವಾಂಚೆರ್ ಜೆಜು ಬಚಾವೆಚೊ ಸುರ್ಯೊ ಕಸೊ ಉದೆಲೊ. ನಾಲಿಸಾಯೆನ್ ಭರ್ಲೆ ಗಾಂವ್ ಜೆಜುನ್ ಮಹಿಮೆನ್ ಭರ್ಲೆ. ಕಿತ್ಯಾಕ್ 'ಪಾತ್ಕಿ ಜಿಣಿ ಬದಲಾ' ಮ್ಹಳ್ಳೆ ತಾಚೆ ಶಿಕೊವ್ಣೆಕ್ ತಾಣಿಂ ಕಾನ್ ದಿಲೆ ಆನಿ ಆಪ್ಣಾ ಜಿವಿತಾಂತ್ ಪರಿವರ್ತನ್ ಹಾಡ್ಲೆಂ. ಜೆಜು ತಾಂಚ್ಯಾ ಸಂತೊಸಾಚೆಂ ಕಾರಣ್ ಜಾಲೊ (ಇಸಾ 9:3).

●ಆಪ್ಣಾ ರಚ್ಣೆಚ್ಯಾ ಕಾಮಾಂತ್ ಜೆಜು ಪಯ್ಲೆಂ ರಚ್ಲೊ ಉಜ್ವಾಡ್. ತ್ಯಾ ಶಿವಾಯ್ ದೇವ್ ತಾಚೆ ಪರ್ಜೆಕ್ ಉಜ್ವಾಡಾಚೊ ಖಾಂಟೊ ಕಸೊ ಆಸ್ಲೊ (ನಿರ್ಗ 13:21). ಜುವಾಂವ್ ಆಪ್ಲೆ ಸುವಾರ್ತೆಚೆ ಸುರ್ವಾತೆರ್ ಸಬ್ದಾ (ಜೆಜು) ವಿಶಿಂ ಉಲೊವ್ನ್ ತೊ ಮನ್ಯಾಕುಳಾಚೊ ಉಜ್ವಾಡ್ ಮ್ಹಣ್ತಾ. ತ್ಯಾಚ್ ಸೊಮ್ಯಾನ್ ಆಪುಣ್ ಸಂಸಾರಾಚೊ ಉಜ್ವಾಡ್ ಮ್ಹಣ್ ಪರ್ಗಟ್ಲೆಂ (ಜುವಾಂವ್ 8:12). ಅಶೆಂ ತ್ಯಾ ಉಜ್ವಾಡಾಕ್ ಫುಡ್ ಕರ್ತಾತ್, ತ್ಯಾ ಉಜ್ವಾಡಾಂತ್ ಚಲ್ತಾತ್ ತಿಂ ಖರೆಂ ಜಿವಿತ್ ಆಪ್ಣಾಯ್ತಾತ್.

●ಸೊಮ್ಯಾಚ್ಯಾ ಉಜ್ವಾಡಾಂತ್ ಚಲ್ತಲ್ಯಾಂಚೆಂ ಜಿವಿತ್ ಬರ್ಯ್ ಕರ್ಚಾಂನಿ ಭರ್ಲೆಂ ಆಸ್ತಾ. ತಾಚೆ ಬದ್ಲಾಕ್ ಭಾವಾಡ್ಪಾಂಚ್ಯಾ ಜಮ್ಯಾಂ ಮಧೆಂ ಥರ್‌ಭೇದ್ ಉಬ್ಜಲ್ಲೊ ಆನಿ ಆಪ್ಣಾ ಭಾವಾಡ್ಪಾಚಿಂ ಪಾಳಾಂಮುಳಾಂ ಸೊದುನ್ ವಾಂಟೆಫಾಂಟೆ ಕರ್ಚೆಂ ವಾಯ್ವಯಿ ಚಲ್ತಾಲೆಂ. ದೆಕುನ್ ಪಾವ್ಲು ಕೊರಿಂಥ್‌ಗಾರಾಂಕ್ ಬರೊವ್ನ್ ದುಸ್ರ್ಯಾ ವಾಚ್ಪಾಂತ್ ಕರಿಣ್ ಉತ್ರಾಂನಿ ತಾಂಕಾಂ ಬೂದ್ ಸಾಂಗ್ತಾ. ಜೆಜುಚಿ ಶಿಕೊವ್ಣ್ ಘೆಂವ್ಚಿ ವಾ ನವ್ಯಾ ಜಿವಿತಾಚಿ ರೀತ್ ಆಪ್ಣಾಂವ್ಚಿ ಮ್ಹಳ್ಳಾರ್ ಆಪ್ಣಾ ಮಧೆಂ ಸಮಾಧಾನ್ ಹಾಡುಂಕ್ ವಾವುರ್ಲೆಂ. ದೆಕುನ್ ಕ್ರಿಸ್ತ್ ಆಮ್ಚಿ ಶಾಂತಿ (ಎಫೆಜ್ 2:14) ಮ್ಹಣ್ತಾಂವ್. ತಾಚೆ ಶಿಕೊವ್ಣೆಂತ್ ನಿರಂತರ್ ಶಾಂತಿ ಮೆಳ್ತಾ (ಮಾತೆವ್ 5:9).

●ಆಪ್ಣಾ ಮಿಸಾಂವಾಚೆ ಸುರ್ವಾತೆರ್‌ಚ್ ಜೆಜುನ್ ಆಪ್ಣಾ ಸಂಗಿಂ ಆಸ್ಲಾಕ್ ಆಪ್ಣಾ ಆಪೊಸ್ತಲಾಂಕ್ ವಿಂಚ್ಲೆ. ತಾಣಿಂ ಎದೊಳ್ ಪಾಗಿ ಜಾವ್ನ್ ವಾವುರ್ಲೆ ತರ್ಯಿ ಹ್ಯಾ ಫುಡಾಂ ಜೆಜು ತಾಂಕಾಂ ಮನ್ಯಾಂಚೆ ಪಾಗಿ ಕರ್ಚೊ ಆಸಾ. ಹೆಂ ತಾಂಕಾಂ ರಾಜಾ ಉದೆಶಿಂ ದಿಲ್ಲೆಂ ನವೆಂ ಮಿಸಾಂವ್. ಹ್ಯಾ ಮಿಸಾಂವಾಕ್ ಆಧಾರುನ್ ಕ್ರಿಸ್ತಾಚ್ಯಾ ಹರೆಕಾ ಪಾಟ್ಲಾವ್ದಾರಾನ್ಯಿ ದೇವಾಚ್ಯಾ ರಾಜ್ಯಾಚೆ ವಿಸ್ತಾರ್ಣೆಕ್ ವಾವುಂಕ್ ಆಸಾ.

●ಅಸಲ್ಯಾ ವಾವ್ರಾಂತ್ ಕೊಣೆಂಯ್ ಭಿಯೆಂವ್ಚಿ ಗರ್ಜ್ ನಾ. ಕೀರ್ತನ್ಗಾರ್ ಸಾಂಗ್ತಾ ತಶೆಂ ಸರ್ವಾಂಕ್ಯಿ ಸರ್ವೆಸ್ಪರ್‌ಚ್ ಉಜ್ವಾಡ್ ಆನಿ ತಾರಕ್. ಜಶೆಂ ಜೆಜುನ್ ಸಗ್ಳ್ಯಾಂಕ್ ದೇವಾಚ್ಯಾ ರಾಜಾಚಿ ಖಬರ್ ಗಾಜಯ್ಲಿ ಆನಿ ಲೋಕಾ ಮದ್ಲಿ ಪಿಡಾಶಿಡಾ ಗೂಣ್ ಕೆಲಿ ತಶೆಂ ಹರೆಕಾ ಭಾವಾಡ್ಪಾನ್ಯಿ ಹೆಂ ಮಿಸಾಂವ್ ಆಪ್ಲೆಂ ಕರಿಜೆ.

ಜೆಜು ಆಮ್ಕಾಂ ಭೊಳೆಪಣ್ ಆನಿ ಸಾದೆಪಣ್ ಶಿಕಯ್ತಾ: ಪಾಪಾ

ಜೆಜುಚ್ಯಾ ಸ್ನಾನಾಚ್ಯೆ ಪರ್ವೆ ದಿಸಾ ಆಮೊರಿ ಶಿಕಯಿಲ್ಲ್ಯಾ ಪಾಪಾನ್, ಜೆಜು ಬರಿಂ ಆಮ್ಚಿ ಮಿಸಾಂವಾಂತ್ ಸಾದೆ ಆನಿ ಭೊಳೆ ಜಾವ್ನ್ ಬಾಪಾಚ್ಯಾ ಮೊಗಾಚೆ ಸಾಕ್ ಜಾಂವ್ಕ್ ಉಲೊ ದಿಲೊ. “ಆಯ್ಚಿ ಸುವಾರ್ತೆಂತ್ ಜೆಜು ಆನಿ ಸ್ನಾನಿಕ್ ಜುವಾಂವ್ ಮಧೆಂ ಜಾಂವ್ಚೊ ಸಂವಾದ್ ಆಮಿ ಆಯ್ಕಾಲೊ. ಕ್ರಿಸ್ತಾನ್ ನಿತಳ್ ಜಾಯ್ ಮ್ಹಣ್ ನಾ ಮ್ಹಳ್ಳೊ ಮನೋಭಾವ್ ಜುವಾಂವ್ಚೊ. ಪೂಣ್ ಜೆಜು ಬಾಪಾಚ್ಯಾ ಯೋಜನಾಕ್ ಖಾಲ್ ಜಾತಾ ಆನಿ ಆಪುಣ್‌ಚ್ ಪಾತ್ಕಿ ಮನ್ಶಾಕುಳಾ ಸಾಂಗಾತಾ ಏಕ್ ಜಾತಾ. ಅಶೆಂ ದೇವ್ ಆಪ್ಲ್ಯಾ ಭುರ್ಗ್ಯಾಂ ಥಂಯ್ ಲಾಗಿಂ ಯೆತಾ. ಸಂಸಾರಾಚ್ಯಾ ತತ್ವಾಂ ವಿರೋಧ್ ಜೆಜು ಆಪ್ಲೆಂ ಮಿಸಾಂವ್ ಕಾರ್ಯಗತ್ ಕರ್ತಾ. ಭೊಳೊ ಆನಿ ಸಾದೊ ಜಾತಾ. ದೆವಾಕ್ ವಿಧೇಯ್ ಜಾತಾ. ಅಸಲೊ ಮನೋಭಾವ್ ಹರೆಕಾ ಶಿಸಾ ಥಂಯ್ ಆಸಚೆ. ಪೂಣ್ ಥೊಡೆ ಕ್ರಿಸ್ತಾಂವ್ ಆಪುಣ್ ಜೆಜುಚೆ ಬರೆ ಶಿಸ್ ಮ್ಹಣ್ ಸಾಂಗ್ತಾತ್. ತಸಲೆ ಖರೆ ಶಿಸ್ ನ್ಹಯ್. ಖರೆ ಶಿಸ್ ಜಾಂವ್ಚೆಂ ಮ್ಹಳ್ಳಾರ್ ಲ್ಹಾನ್ವಿಕ್, ಸಾದೆ ಆನಿ ಭೊಳೆ ಜಾಂವ್ಚೆಂ. ಜೆಜುಚೆ ಬರಿ ಖಬರ್ ಪರ್ಗಟ್ಲಿ ಆನಿ ಜಿವಿತ್ ಹೆರಾಂ ಸಂಗಿಂ ವಾಂಟುನ್ ಘೆಂವ್ಚೆಂ. ಜೆಜು ಬಾಪಾಚ್ಯಾ ಮೊಗಾಚೊ ಪೂತ್. ತಶೆಂ ಪವಿತ್ರ ಸ್ನಾನಾ ಮಾರಿಫಾತ್ ನವೆಂ ಜಿವಿತ್ ಘೆತ್ಲಿಂ ಆಮಿ ದೆವಾಚಿಂ ಮೊಗಾಚಿಂ ಭುರ್ಗಿಂ. ದೆಕುನ್ ಆಮ್ಕಾಂ ಲಾಬ್‌ಲ್ಲ್ಯಾ ಮಿಸಾಂವಾಂ ಪರ್ಮಾಣೆಂ ಆಮಿ ದೆವಾಚೊ ಅಪರಿಮಿತ್ ಮೋಗ್ ಹೆರಾಂಕ್ ವಾಂಟುಂಕ್ ಆಸಾ. ಹಾಚೆ ಬರಾಬರ್ ತುಮ್ಚ್ಯಾ ಪವಿತ್ರ ಸ್ನಾನಾಚಿ ತಾರಿಕ್ ಸೊದುನ್ ಕಾಡಾ ಆನಿ ಸಂಭ್ರಮ್ ಚಲಯಾ, ಕಿತ್ಯಾಕ್ ತ್ಯಾ ದಿಸಾ ತುಮ್ಕಾಂ ನವೆಂ ಜಿವಿತ್ ಮೆಳ್ಳಾಂ.”

ಝಗ್ಡ್ಯಾಚಿಂ ಬಿಂಯಾಂ ವೊಂಪ್ಲ್ಯಾರ್ ತುಮಿ ಕ್ರಿಸ್ತಾಂವಾಂ ನ್ಹಯ್: ಪಾಪಾ

“ಶಾಂತಿ ಆಸಾ ಜಾಯ್ ತರ್, ಆಮಿ ಸೊಮ್ಯಾ ಸಂಗಿಂ ರಾವಜೆ. ಕಾಳ್ಜಾಂತ್ ಶಾಂತಿ ಆಸ್ಲ್ಯಾರ್, ಸಂಸಾರಾರ್ ಶಾಂತಿ ರಾಜ್ ಕರ್ತಲಿ” ಅಶೆಂ ಮ್ಹಣಾಲೊ ಪಾಪಾ ಮಿಸಾಚ್ಯಾ ಬಲಿದಾನಾ ವೆಳಾರ್. ಸಾಂ ಜುವಾಂವ್ಚ್ಯಾ ದುಸ್ರ್ಯಾ ಪತ್ರಾಂತ್ಲಿಂ ಉತ್ರಾಂ ಪಾಪಾನ್ ಉಲ್ಲೇಖ್ ಕೆಲಿಂ ಆನಿ ಶಾಂತಿ ವಿಶಿಂ ತಾಣೆಂ ಪ್ರವಚನ್ ದಿಲೆಂ. “ಜರ್ ಕುಟ್ಮಾಂತ್, ಶೆಜಾರಾ ಆನಿ ಕಾಮಾ ಥಳಾರ್ ಆಮಿ ಝಗ್ಡ್ಯಾಚಿಂ ಬಿಂಯಾಂ ವೊಂಪ್ತಾಂವ್ ತರ್, ಆಮಿ ಕ್ರಿಸ್ತಾಂವಾಂ ನ್ಹಯ್. ಜೆದ್ನಾಂ ಸಂಸಾರಾರ್ ಝಗ್ಡಿಂ ಆಸಾತ್, ತವಳ್ ಆಮ್ಚಿ ಮತ್ ಶಾಂತಿ ಖಾತಿರ್ ಅತ್ರಗ್ತಾ. ಶಾಂತಿ ಆಸಾ ಜಾಂವ್ಕ್ ಆಮಿ ಸೊಮ್ಯಾ ಲಾಗಿಂ ಮಾಗ್ತಾಂವ್. ಕಾಳ್ಜಾಂತ್ ಶಾಂತಿ ಆಸಾ ತರ್, ಸಂಸಾರಾರ್ ಶಾಂತಿ ರುತಾ ಜಾತಲಿ. ಆಮ್ಚ್ಯಾ ಕಾಳ್ಜಾಂತ್ ಶಾಂತಿ ರಾಜ್ ಕರಿಜೆ ತರ್, ಆಮಿ ಸೊಮ್ಯಾ ಸಂಗಿಂ ರಾವಜೆ. ಹೈ ಖಾತಿರ್ ಸೊಮಿ, ಪವಿತ್ರ ಅತ್ಮಾಕ್ ಧಾಡುನ್ ಆಮ್ಚ್ಯಾ ಕಾಳ್ಜಾಂನಿ ಶಾಂತಿ ರಾಜ್ ಕರಿಶೆಂ ಕರ್ತಾ. ಸೊಮ್ಯಾ ಸಂಗಿಂ ರಾವಜೆ ತರ್, ಆಮಿ ಎಕಾಮೆಕಾಚೊ ಮೋಗ್ ಕರಿಜೆ. ಹೊಚ್ ಖರ್ಯೆ ಶಾಂತಿಚೊ ಘುಟ್. ಹೊ ಮೋಗ್ ಲ್ಹಾನ್ಯಾ ಸಂಗಿಂನಿ ಆಟಾಪುನ್ ಆಸಾ. ಮ್ಹಜ್ಯಾ ಕಾಳ್ಜಾಂತ್ ಝಗ್ಡಿಂ ಆಸಾ ತರ್, ಕುಟ್ಮಾಂತ್, ಶೆಜಾರಾ ಆನಿ ಕಾಮಾ ಥಳಾರ್ ಹಾಂವ್ ಝಗ್ಡ್ಯಾಕ್ ಕಾರಣ್ ಜಾತಾಂ. ಮಸರ್, ಹಗೊ, ದುಸ್ಮಾನ್ಯಾಯ್ ಆಮ್ಕಾಂ ನಾಸ್ ಕರ್ತಾತ್ ಆನಿ ಹೆರಾಂ ಸಂಗಿಂ ಝಗ್ಡಿಂ ಕರುಂಕ್ ಪ್ರೇರಣ್ ದಿತಾತ್. ಹ್ಯಾ ವೆಳಾರ್ ಸಯ್ತಾನ್ ಪ್ರವೇಶ್ ಜಾತಾ ಆನಿ ಆಮಿ ಎಕಾಮೆಕಾ ನಾಸ್ ಕರುಂಕ್ ಯೋಜನ್ ಕರ್ತಾ. ದೆಕುನ್ ಪವಿತ್ರ ಅತ್ಮಾಚಿಂ ದೆಣೆಂ ಘೆವ್ನ್, ಸೊಮ್ಯಾ ಸಂಗಿಂ ರಾವ್ತಾಂ.”

ದೆವಾಚೊ ಆನಿ ಪೆಲ್ಯಾಚೊ ಮೋಗ್ ಸಾಂಗಾತಾ ವೆತಾತ್: ಪಾಪಾ

ಆಪ್ಲೆಂ ಭೆಟಯಿಲ್ಲ್ಯಾ ಮಿಸಾಚ್ಯಾ ಬಲಿದಾನಾ ವೆಳಾರ್, ಪಾಪಾನ್ ಮೋಗ್ ಕರ್ಚಾಂನಿ ವ್ಯಕ್ತ್ ಜಾತಾ ಮ್ಹಳ್ಳೆಂ ಪ್ರವಚನ್ ದಿಲೆಂ. ಮೊಗಾ ವಿಶಿಂ ಸಮ್ಜಣಿ ದಿಂವ್ಚ್ಯಾ ಸಾಂ ಜುವಾಂವ್ಚ್ಯಾ ಪಯ್ಲ್ಯಾ ಪತ್ರಾಂತ್ಲಿಂ ಉತ್ರಾಂ ಪಾಪಾನ್ ನಿಯಾಳಾಕ್ ಘೆಲ್ಲಿಂ. “ಜುವಾಂವ್ ಮೊಗಾ ವಿಶಿಂ ಜಾಣಾ ಜಾಲೊ, ತಾಚೊ ಅನ್ವೊಗ್ ಕೆಲೊ ಆನಿ ಜೆಜುಚ್ಯಾ ಜಿವಿತಾಂತ್ ಪ್ರವೇಶ್ ಜಾಲೊ ಆನಿ ಕಶೆಂ ಕಾರ್ಯಾಂನಿ ವ್ಯಕ್ತ್ ಕರ್ಚೆತ್ ಮ್ಹಣ್ ಶಿಕ್ಲೊ. ಆಮಿ ದೆವಾಚೊ ಮೋಗ್ ಕರ್ತಾಂವ್, ಕಿತ್ಯಾಕ್ ತಾಣೆಂ ಆಮ್ಚೊ ಪಯ್ಲೊ ಮೋಗ್ ಕೆಲಾ. ಮೋಗ್ ತಾಚೆ ಥಾವ್ನ್ ಉಬ್ಜತಾ. ಹಾಂವ್ ಮೋಗ್ ಕರ್ತಾಂ ಕಿತ್ಯಾಕ್ ಸೊಮ್ಯಾನ್ ಮ್ಹಜೊ ಪಯ್ಲೊ ಮೋಗ್ ಕೆಲಾ. ಜರ್ ತಾಣೆಂ ಮೋಗ್ ಕರುಂಕ್ ನಾ ತರ್, ಆಮಿ ಮೋಗ್ ಕರ್ತೆನಾಂವ್. ಜೊ ಕೊಣ್ ಆಪುಣ್ ದೆವಾಚೊ ಮೋಗ್ ಕರ್ತಾ ಮ್ಹಣ್ ಸಾಂಗುನ್, ಪೆಲ್ಯಾಚೊ ಮೋಗ್ ಕರಿನಾ, ತೊ ಫಟ್ಕಿರೊ. ಫಟ್ಕಿರೊ ಮ್ಹಳ್ಳೆಂ ಉತರ್ ಪವಿತ್ರ ಪುಸ್ತಕಾಂತ್ ಸಯ್ತಾನಾಕ್ ದಿಲಾಂ. ತೊ ವ್ಹಡ್ ಫಟ್ಕಿರೊ ಆನಿ ಫಟಿಂಚೊ ಬಾಪುಯ್ ಮ್ಹಣ್ ಪವಿತ್ರ ಪುಸ್ತಕ್ ಸಯ್ತಾನಾಕ್ ವೊಲಾಯ್ತಾ. ಜೊ ಕೊಣ್ ಆಪುಣ್ ದೆವಾಚೊ ಮೋಗ್ ಕರ್ತಾ ಮ್ಹಣ್ ಸಾಂಗುನ್, ದೊಳ್ಕಾಂಕ್ ದಿಸ್ಚ್ಯಾ ಭಾವಾಚೊ ಮೋಗ್ ಕರಿನಾ, ತೊ ಫಟ್ಕಿರೊ ಜಾಂವ್ಕ್ ಪಾವ್ತಾ. ದೆಕುನ್ ಖರೊ ಮೋಗ್ ಹೆರಾಂಕ್ ಬರೆಂ ಕರುಂಕ್ ವಾಟ್ ಜಾತಾ.”

ದೆವಾಚೊ ಮೋಗ್ ಪರ್ಗಟ್ಲ್ಯಾ ಮಿಸಾಂವಾಂತ್ ಪವಿತ್ರ ಸಭೆಕ್ ಪುರಾಸಣ್ ನಾ: ಪಾಪಾ

ಬುಧ್ವಾರಾ ದಿಸಾ ಲೊಕಾಕ್ ಮೆಳ್‌ಲ್ಲ್ಯಾ ಪಾಪಾನ್, ಧರ್ಮದುತಾಂಚಿಂ ಕೃತ್ಯಾಂ ಪುಸ್ತಕಾಂ ವಿಷ್ಯಾಂತ್ಲಿ ಶಿಕೊವ್ಣ್ ಮುಂದರುನ್ ವ್ಹೆಲಿ. ಹ್ಯಾ ಪುಸ್ತಕಾಚ್ಯಾ ನಿಮಾಣ್ಯಾ ಪಾನಾಂ ವಿಶಿಂ ತಾಣೆಂ ಶಿಕಯ್ಲೆಂ ಆನಿ ದೆವಾಚೊ ಮೋಗ್ ಪರ್ಗಟ್ ಕರ್ಚ್ಯಾ ಮಿಸಾಂವಾಂತ್ ಪವಿತ್ರ ಸಭೆಕ್ ಪುರಾಸಣ್ ನಾ ಮ್ಹಳ್ಳೆ ವಿಶಿಂ ಕಳಯ್ಲೆಂ. “ಪವಿತ್ರ ಅತ್ಮೊ ಸುವಾರ್ತಾ ಪ್ರಸಾರ್ ಕರ್ಚ್ಯಾ ಆಮ್ಚ್ಯಾ ವಾವ್ರಾಂತ್ ನವ್ಯಾ ಹುರುಪಾನ್ ಆನಿ ಸಂತೊಸಾನ್ ಆಮ್ಕಾಂ ಭರ್ತಾ. ದೆವಾಚಿಂ ಉತರ್ ಕ್ರಿಯಾಳ್ ಆನಿ ಹರೆಕ್ ಸನ್ನಿವೇಶ್ ತೆಂ ಬದ್ಲಿತಾ ಆನಿ ನವ್ಯೊ ವಾಟೊ ದಾಕಯ್ತಾ. ಭಾವಾಡ್ತಾನ್ ಚಮ್ಕಲ್ಲ್ಯೊ ಮನ್ಶಾಚ್ಯೊ ವಾಟೊ ಬಚಾವೆಕ್ ಆಧಾರ್ ಜಾತಾತ್. ಧರ್ಮದುತಾಂಚಿಂ ಕೃತ್ಯಾಂ ಪುಸ್ತಕ್ ಸಾಂ ಪಾವ್ಲಾಚ್ಯಾ ಮಾಡಿರ್‌ಪಣಾ ಥಾವ್ನ್ ಸೊಂಪನಾ, ಬಗರ್ ದೆವಾಚ್ಯಾ ಉತ್ರಾಚೆ ಪರ್ಗಟ್ಲೆ ವರ್ವಿಂ. ಸಾಂ ಪಾವ್ಲ್ ದೆವಾಚ್ಯಾ ರಾಜ್ಯಾಕ್ ಸಾಕ್ ಜಾತಾ ಆನಿ ಜೆಜುಚ್ಯಾ ಮರ್ಣಾ ಆನಿ ಜಿವಂತಪಣಾ ವರ್ವಿಂ, ದೆವಾನ್ ಭಾಸಾಯ್ಲಲ್ಯಾ ಲೊಕಾಕ್ ಕೆಲ್ಲ್ಯೊ ಭಾಸಾವ್ಣೊ ಪೂರ್ಣ್ ಜಾಲ್ಯಾತ್ ಮ್ಹಣ್ ಕಳಯ್ತಾ. ರೊಮಾಂತ್ ತಾಚೆ ವಸ್ತೆ ಸುವಾರ್ತೆಕ್ ಆಯ್ಲಲ್ಯಾ ಸರ್ವಾಂಕ್ ತೊ ಸ್ವಿಕಾರ್ ಕರ್ತಾ ಆನಿ ದೆವಾಚ್ಯಾ ರಾಜ್ಯಾ ವಿಶಿಂ ಶಿಕಯ್ತಾ. ಹೆಂ ತಾಚಿಂ ಘರ್ ಪವಿತ್ರ ಸಭೆಕ್ ಸರಿ ಕರ್ಚೆತ್. ಪವಿತ್ರ ಸಭಾ ದಗ್ಗಣಿ ಭೊಗ್ತಾ ತರಿ, ಆವಯ್ಚ್ಯಾ ಮೊಗಾನ್, ಜೆಜು ಥಂಯ್ ಉಗ್ಡಾಪೊ ಜಾಲ್ಲೊ ಬಾಪಾಚೊ ಮೋಗ್ ಹರೆಕ್ಲ್ಯಾಕ್ ಪರ್ಗಟ್ತಾ.”

ಸಿರೊ ಮಲಬಾರ್ ಪವಿತ್ರ ಸಭೆಕ್ ದೋಗ್ ನವೆ ಬಿಸ್ಪ್

ಸಿರೊ ಮಲಬಾರ್ ಪವಿತ್ರ ಸಭೆನ್ ದಿಲ್ಲಿ ಶಿಫಾರಸ್ ಮಾನುನ್ ಘೆವ್ನ್, ಪಾಪಾ ಫ್ರಾನ್ಸಿಸಾನ್ ಭಾರತಾಚ್ಯಾ ಪವಿತ್ರ ಸಭೆಕ್ ದೋಗ್ ಬಿಸ್ಪ್ ಮಂಜೂರ್ ಕೆಲ್ಯಾತ್. ಕೇರಳಾಚ್ಯಾ ಪಾಲ್ಗಟ್ ದಿಯೆಸೆಜಿಕ್ ಬಾ| ಪೀಟರ್ ಕೊಚುಪುರಕ್ಕಲ್ ಹಾಕಾ ಆಧಾರಿ ಬಿಸ್ಪ್ ಜಾವ್ನ್ ನೆಮ್ಲಾ ಆನಿ ಕಾಂಜಿರಾಪಲ್ಲ ದಿಯೆಸೆಜಿಚೊ ಆಧಾರಿ ಬಿಸ್ಪ್ ಜೋಸ್ ಪುಲಿಕ್ಕಲ್ ಹಾಕಾ ತೈ ದಿಯೆಸೆಜಿಚೊ ನವೊ ಬಿಸ್ಪ್ ಜಾವ್ನ್ ನೆಮ್ಲಾ. ಬಾ| ಪೀಟರ್, ಪಾಲ್ಗಟ್ ದಿಯೆಸೆಜಿಚೊ ಪ್ರಸ್ತುತ್ ಜುಡಿಶಿಯಲ್ ವಿಗಾರ್ ಆನಿ ಚಾನ್ಸಲರ್ ಜಾವ್ನ್ ಹುದ್ದೊ ಸಾಂಬಾಳ್ ಆಸ್‌ಲ್ಲೊ. 1964 ಇಸ್ವೆಂತ್ ಜಲ್ಮಲ್ಲ್ಯಾ ತಾಕಾ 1990 ಇಸ್ವೆಂತ್ ಯಾಜಕಿ ದಿಕ್ಪಾ ಲಾಭಿ. ರೊಮಾಂತ್ ದೊತೊರ್ ಶಿಕಪ್ ತಾಣೆಂ ಸೊಂಪಯ್ಲಾಂ. ಕಾಂಜಿರಾಪಲ್ಲಿಚೊ ನವೊ ಬಿಸ್ಪ್ ಜೋಸ್ 1964 ಇಸ್ವೆಂತ್ ಜಲ್ಮಲ್ಲೊ. 1991-ಂತ್ ತಾಕಾ ಯಾಜಕಿ ದಿಕ್ಪಾ ಮೆಳ್ಳಿ. 2016-ಂತ್ ತಾಕಾ ತೈ ದಿಯೆಸೆಜಿಚೊ ಆಧಾರಿ ಬಿಸ್ಪ್ ಜಾವ್ನ್ ನೇಮಕ್ ಕೆಲೊ.

ದಲಿತ್ ಕ್ರಿಸ್ತಾಂವಾಂಚೆ ಮನವೆಕ್ ಕೊಡ್ತಿಚಿಂ ಸ್ಪಂದನ್



ಒಬಾ ಗ್ರೇಶನ್ ಆಲ್ವಾರಿಸ್

ದಲಿತ್ ಕ್ರಿಸ್ತಾಂವಾಂಕ್ ಪರಿಶಿಷ್ಟ ಜಾತಿಂತ್ ಮೆಳಯ್ಚೆ ಮ್ಹಳ್ಳೆ ಮನವಿ ರಾಷ್ಟ್ರೀಯ್ ದಲಿತ್ ಕ್ರಿಸ್ತಾಂವ್ ಸಮಿತಿನ್ ಸುಪ್ರಿಮ್ ಕೊಡ್ತಿಕ್ ದಿಲ್ಲಿ ತಿ, ಕೊಡ್ತಿನ್ ಸ್ವಿಕಾರ್ ಕೆಲ್ಯಾ. ಹಿಂದೂ, ಸಿಖ್ ಆನಿ ಬೌದ್ಧ್ ಧರ್ಮಾಚ್ಯಾ ದಲಿತ್ ಕ್ರಿಸ್ತಾಂವಾಂಕ್ ಮಾತ್ರ ಪರಿಶಿಷ್ಟ ಜಾತಿಂತ್ ಸ್ಥಾನ ಮೆಳ್ಳಾಂ ತರ್, ಕ್ರಿಸ್ತಾಂವಾಂಕ್ ಹೆಂ ಸ್ಥಾನ ಆನಿ ಹಾಚೊ ಸವ್ಲತ್ಯೊ ಮೆಳುಂಕ್ ನಾ. ಹಾಂತುಂ ಜಾತ್ ಮಧೆಂ ಹಾಡಿನಾಸ್ತಾನಾ, ದಲಿತ್ ಕ್ರಿಸ್ತಾಂವಾಂಕ್ ಪರಿಶಿಷ್ಟ ಜಾತಿಂತ್ ಮೆಳಯ್ಚೆ ಮ್ಹಣ್ ಆಡ್ಲೊಕೇಟ್ ಫ್ರಾಂಕ್ಲಿನ್ ತೋಮಸ್ ಹಾಣೆಂ ಮನವಿ ದಿಲ್ಲಿ. ಭಾರತಾಚೊ ಮುಕ್‌ಲ್ ನ್ಯಾಯಮೂರ್ತಿ ಎಸ್.ಎ. ಬೊಬ್ಬೆ ಆನಿ ನ್ಯಾಯಮೂರ್ತಿ ಬಿ.ಆರ್. ಗವಾಯಿ ಆನಿ ಸೂರ್ಯಕಾಂತ್ ಹಾಣಿಂ ಹಿ ಮನವಿ ಪುರಸ್ಕಾರ್ ಕೆಲ್ಯಾ. ಧರ್ಮಾಚ್ಯಾ ಆಧಾರಾನ್ ಪರಿಶಿಷ್ಟ ಜಾತಿಂತ್ ಸ್ಥಾನ ದಿತಾತ್ ತರ್, ತೆಂ ಥರ್ ಕೆಲ್ಲೆ ಬರಿಂ ದೆಕುನ್ ಕ್ರಿಸ್ತಾಂವ್ ಧರ್ಮಾಂತ್ ಆಸ್ಲಲ್ಯಾ ದಲಿತಾಂಕ್ ಹೆಂ ಸ್ಥಾನ ದಿಜೆ ಮ್ಹಣ್ ವತ್ತಾಯ್ ಕೆಲ್ಯಾ.

ಚೊವ್ಗಾಂ ಸೆಮಿನರಿಸ್ತಾಂಚಿಂ ಅಪಹರಣ್

ಬಂದೂಕ್‌ದಾರಿಂನಿ ನೈಜೀರಿಯಾಚ್ಯಾ ಕಾದುನಾ ಮ್ಹಳ್ಳೆ ಸುವಾರ್ತೆ ಆಸ್ಚೆ ಬರ್ಯಾ ಗೊವ್ಯಾಚೆ ಸೆಮಿನರಿ ಥಾವ್ನ್ ಚೊವ್ಗಾಂ ಸೆಮಿನರಿಸ್ತಾಂಕ್ ಅಪಹರಣ್ ಕೆಲಾಂ. ಪೊಲಿಸ್ ತಾಂಚೆ ಸೊದ್ನ್ ಆಸಾತ್. ಮಿಲಿಟರಿ ಮುಸ್ತಾಯ್ ಆಯಿಲ್ಲೆ ಬಂದೂಕ್‌ದಾರಿಂನಿ ಫಾರ್ ಸೊಡ್ಲೆ ಆನಿ ಸೆಮಿನರಿಸ್ತಾಂಕ್ ಅಪಹರಣ್ ಕೆಲೆಂ. ತಾಚ್ಯಾಕ್ಯಾ ಪಯ್ಲೆಂ, ಥಂಯ್ ಆಸ್‌ಲ್ಲಿಂ ಫೊನಾಂ ಆನಿ ಕಂಪ್ಯೂಟರಾಂ ತಾಣಿಂ ಘೆಲ್ಲಿಂ. ಅಪಹರಣ್ ಕೆಲ್ಯಾ ಉಪ್ರಾಂತ್ ತಾಣಿಂ ಸೆಮಿನರಿಸ್ತಾಂಚ್ಯಾ ಕುಟ್ಮಾದಾರಾಂಕ್ ಸಂಪರ್ಕ್ ಕೆಲೊ. ಪೂಣ್ ತಾಂಚೆ ಸುಟ್ಕೆ ಖಾತಿರ್ ಕಿತ್ಲೊ ದುಡು ಮಾಗ್ಲೊ ತೈ ವಿಶಿಂ ಕಳಿತ್ ನಾ. ಬರ್ಯಾ ಗೊವ್ಯಾಚಿ ಸೆಮಿನರಿ ಆಸ್ಚಿ ಸುವಾರ್ತೆ ಅಪಹರಣ್ ತಸಲ್ಯಾ ಕಾಮಾಂಕ್ ನಾಂವಾಡ್ಲಲಿ. ಆದ್ಲ್ಯಾಚ್ ಅಕ್ಟೊಬರ್ ಮಹಿನ್ಯಾಂತ್ ಲಾಗ್ಸರ್ ಆಸ್ಚ್ಯಾ ಇಸ್ಕೂಲಾ ಥಾವ್ನ್ ಬಂದೂಕ್‌ದಾರಿಂನಿ ಭುರ್ಗ್ಯಾಂಕ್ ಆನಿ ಶಿಕ್ಷಕಾಂಕ್ ಅಪಹರಣ್ ಕೆಲ್ಲೆಂ. ಉಪ್ರಾಂತ್ ತಾಂಕಾಂ ಸೊಡ್‌ಲ್ಲೆಂ. ನೈಜೀರಿಯಾಂತ್ ಕ್ರಿಸ್ತಾಂವಾಂಚಿಂ ಅಪಹರಣ್ ಪಾಟ್ಲ್ಯಾ ಮಹಿನ್ಯಾಂನಿ ಸಾಮಾನ್ಯ ಜಾವ್ನ್ ಗೆಲಾಂ.

ಕಾರ್ ಅವ್ವಡಾಂತ್ ಯಾಜಕಾಚಿಂ ಮರಣ್

ರಾಯ್ಪುರ್ ಆರ್ಚ್‌ದಿಯೆಸೆಜಿಚೊ ಮ್ಹಾಲ್ಗಡೊ ಯಾಜಕ್ ಬಾ| ಸಾವೆರ್ ಕೊಡಾತಾಲಾ ಜನೆರ್ 15ವೆರ್ ಕಾರ್ ಅವ್ವಡಾಂತ್ ದೆವಾಧಿನ್ ಜಾಲೊ. 87 ವರ್ಸಾಂ ಪ್ರಾಯೆಚೊ ಬಾ| ಸಾವೆರ್ ಬ್ಯಾಂಕಾ ಕುಶಿನ್ ಆಪ್ಲೆಂ ಕಾರ್ ಚಲಯ್ತಾಲೊ. ತಾಚಿಂ ಕಾರ್ ಆನೈಕಾ ವಾಹನಾಕ್ ಆಪ್ಲೆಂ ಆನಿ ತೊ ಮತಿಹೀನ್ ಜಾಲೊ. ಲಾಗ್ಸರ್ ಆಸ್ಚೆ ಆಸ್ಪತ್ರೆಕ್ ತಾಕಾ ವ್ಹೆಲೊ ತರಿ, ತೊ ಮರಣ್ ಪಾವ್ಲೊ. ರಾಯ್ಪುರ್ ದಿಯೆಸೆಜಿಚೆ ಧಾಕ್ಟರ್ಲೆ ಸೆಮಿನರಿಚೊ ಅತಿಕ್ ಯಾಜಕ್ ಜಾವ್ನ್ ತೊ ವಾವ್ರ್ ದಿವ್ನ್ ಆಸ್‌ಲ್ಲೊ. ಮುಳಾನ್ ತೊ ಆಂಧ್ರಪ್ರದೇಶಾಚ್ಯಾ ನೆಲ್ಲೂರ್ ದಿಯೆಸೆಜಿಚೊ ಯಾಜಕ್. 1960-ಂತ್ ತಾಕಾ ಯಾಜಕಿ ದಿಕ್ಪಾ ಲಾಭಿ. ಪೂಣ್ 1970-ಂತ್ ತೊ ರಾಯ್ಪುರ್ ದಿಯೆಸೆಜಿಕ್ ಆಯ್ಲೊ ಆನಿ ತಾಣೆಂ ಆಪ್ಲೆಂ ಮಿಸಾಂವ್ ಹೈ ದಿಯೆಸೆಜಿಂತ್ ಮುಂದರುನ್ ವ್ಹೆಲೆಂ. ಮಾಗ್ಣ್ಯಾಚೊ ಮನಿಸ್ ಆನಿ ಸಬಾರ್ ಯಾಜಕಾಂಕ್, ಧಾರ್ಮಿಕಾಂಕ್ ಆನಿ ಲಾಯಿಕಾಂಕ್ ತೊ ಅತಿಕ್ ಸಲಹಾದಾರ್ ಆಸ್‌ಲ್ಲೊ.

ಸೊಮ್ಯಾಚೆಂ ಉತರ್

(ವೆಬುರ್ಮ್ ದೊಮಿನಿ)



6

30
ಸಪ್ಟೆಂಬರ್
2010

ಪಾಪಾ ಬೆನೆದಿಕ್ಟ್ ಸೊಳಾವ್ಯಾಚಿ ಆಪೊಸ್ತಲಿಕ್ ಶಿಕೊವ್ಣೆ

ಸಂಪ್ರದಾಯ್ ಆನಿ ಧರ್ಮಗ್ರಂಥ್:

17. ಪವಿತ್ರ್ ಅತ್ಮೊ ಆನಿ ದೆವಾಚ್ಯಾ ಉತ್ರಾ ಮಧ್ಯಾ ಘಟ್ ಬಾಂದಾ ವಿಶಿಂ ಭರ್ ಘಾಲ್ತಾನಾ ಪವಿತ್ರ್ ಸಭೆಂತ್ ಜಿವಂತ್ ಸಂಪ್ರದಾಯ್ ಆನಿ ಪವಿತ್ರ್ ಪುಸ್ತಕ್ ಹಾಂಚ್ಯಾ ಮಹತ್ವಾ ವಿಶಿಂ ಸಮ್ಜುಂಚ್ಯಾಕ್ ಬುನ್ಯಾದ್ ಘಾಲಿ. ಖರ್ಯಾನ್ ಚ, “ದೆವಾನ್ ಸಂಸಾರಾಚೊ ಅಸೊಯ್ ಮೋಗ್ ಕೆಲೊ ಆನಿ ಆಪ್ಲ್ಯಾ ಎಕಾಚ್ ಪುತಾಕ್ ದಿಲೊ” (ಜು. 3:16), ಹರೆಕಾ ಕಾಳಾರ್ ಆನಿ ಸುವಾತೆರ್ ಸಾಲ್ವಾಸಾಂವಾಚಿ ಪರ್ಗಟ್ಣಿ ಪ್ರಭಾವಿತ್ ರಿತಿನ್ ದಿಂವ್ಚ್ಯಾಕ್ ವೆಳಾಂತ್ ಉಲಯ್ಲೆಂ ದೆವಾಚೆಂ ಉತರ್ ಎಕ್ಲೆ ನಿರ್ದಿಷ್ಟ ರಿತಿರ್ ಪವಿತ್ರ್ ಸಭೆಕ್ ಪಾಠಯ್ಲಾಂ ಆನಿ ಒಪುನ್ ದಿಲಾಂ. ದೇಯಿ ವರ್ಬುರ್ಮ್ ದಸಾವೆಚ್ ಆಮ್ಕಾಂ ಉಗ್ಡಾಸ್ ಕರ್ತಾ ತಶೆಂ ಪ್ರವಾದ್ಯಾಂನಿ ಆದಿಂ ಘಡೆಂ ಸಾಂಗ್ಲಿ, ಆಪ್ಲ್ಯಾ ವ್ಯಕ್ತಿತ್ವಾಂತ್ ಸಂಪೂರ್ಣ್ ಜಾಲ್ಲಿ ಆನಿ ಸರ್ವಾಂಕ್ ಸೊಡ್ವಣೆಚೆಂ ಸತ್ ಆನಿ ನಿತಿಚ್ಯಾ ನಿಯಮಾಚೆಂ ಉಗಮ್ ತಶೆಂ ದೆವಾಚೆಂ ದೆಣೆಂ ಮ್ಹಣ್ ಸುವಾರ್ತಾ ಪರ್ಗಟುಂಕ್ ಕ್ರಿಸ್ತಾನ್ ಚ್ ಆಪೊಸ್ತಲಾಂಕ್ ಆಜ್ಞಾ ದಿಲಿ. ಹಿ ಆಜ್ಞಾ ವಿಶ್ವಾಶಿಪಣಿಂ ಜಾರಿ ಕೆಲಿ. ಹಿ ಘಡೆಂ ವ್ಹೆಲ್ಲ್ಯಾ ಆಪೊಸ್ತಲಾಂನಿ ತೊಂಡ್ಲಾಶಿಂ ಶಿಕೊವ್ಣೆಂತ್ ಆನಿ ಆಪ್ಲೆ ದೆಕೆನ್, ಆಪ್ಲ್ಯಾ ಆಜ್ಞಾಂನಿ, ಜೆಂ ಕಿತೆಂ ಆಪ್ಲೆಂ ಕ್ರಿಸ್ತಾಚ್ಯಾ ವೊಂಟಾಂನಿ ಆಯ್ಕುನ್ ಘೆಲ್ಲಾಂ, ತಾಚ್ಯಾ ಜಿವಿತಾ ದೆಕೆನ್ ಆನಿ ತಾಚ್ಯಾ ವಾವ್ರಾನ್, ವಾ ಪವಿತ್ರ್ ಅತ್ಮಾಚ್ಯಾ ಪ್ರೇರಣಾನ್ ಸಮ್ಜಲಾಂ ತೆಂ ಹರಾಂಕ್ ವಾಂಟ್ಲೆಂ; ಕ್ರಿಸ್ತಾಕ್ ಲಾಗಿಂ ಆಸ್ಲಲ್ಯಾ ಆಪೊಸ್ತಲಾಂನಿ ಆನಿ ಹರಾಂನಿ ಪವಿತ್ರ್ ಅತ್ಮಾಚ್ಯಾ ಪ್ರೇರಣಾನ್

ಘೆಂ ವ್ಹೆಲೆಂ ಆನಿ ಸಾಲ್ವಾಸಾಂವಾಚಿ ತಿ ಖಬರ್ ಬರ್ಪಿಂ ಘಾಲಿ”⁶⁰

ದುಸ್ರಿ ವಾತಿಕಾನ್ ಸಭಾಯ್ ಹೊ ಆಪೊಸ್ತಲಿಕ್ ಮುಳಾಚೊ ಸಂಪ್ರದಾಯ್ ಜಿವಾಳ್ ಆನಿ ಕಾರ್ಯಾಳ್ ಮ್ಹಣ್ ಪರ್ಗಟ್ಣಾ; “ಹೊ ಪವಿತ್ರ್ ಸಭೆಂತ್ ಪವಿತ್ರ್ ಅತ್ಮಾಚ್ಯಾ ಆಧಾರಾನ್ ವಾಡ್ತಾ”. ಪೂಣ್ ಆಪ್ಲ್ಯಾ ಸತಾಂತ್ ಬದ್ಲಾವಣ್ ಜಾತಾ ಮ್ಹಳ್ಳ್ಯಾ ಅರ್ಥಾರ್ ನ್ಹಯ್, ತೆಂ ನಿರಂತರ್. ಹತಾಂತರ್ ಕರ್ಚ್ಯಾ ವಾಸ್ತವಿಕತಾ ಆನಿ ಉತ್ರಾಂಚ್ಯಾ ಸಮ್ಜಣೆಂತ್ ವಾಡಾವಳ್ ಆಸಾ; ನಿಯಾಳ್ ಆನಿ ಚಿಂತ್ನಾ ವರ್ವಿಂ ಅತ್ಮಿಕ್ ಅಭ್ಯಾಸಾಂನಿ ಮೆಳ್ಲೆಲ್ಯಾ ಸಮ್ಜಣೆನ್ ಆನಿ ಜೆ ಬಿಸ್ಪಾಚ್ಯಾ ಸ್ಥಾನಾಕ್ ಗೆಲೆ ತಾಣಿಂ ಸತಾಚೆಂ ಖಂಡಿತ್ ದೆಣೆಂ ಆಪ್ಣಾಯ್ಲೆ ವರ್ವಿಂ ಹೆಂ ಸಾಧ್ಯ್ ಜಾಲಾಂ”⁶¹

ಪವಿತ್ರ್ ಪುಸ್ತಕಾಂನಿ ಉಗ್ಡಾಪೆಂ ಕೆಲ್ಲೆಂ ಸತ್ ಸಮ್ಜುಂಚ್ಯಾಕ್ ವೆವೆಗ್ಳ್ಯಾ ಕಾಳಾಂತ್ ಪವಿತ್ರ್ ಸಭೆನ್ ವಾಡ್ಚ್ಯಾಕ್ ಜಿವಾಳ್ ಸಂಪ್ರದಾಯ್ ಗರ್ಜ್ ಆಸಾ; ಖರ್ಯಾನ್ ಚ್ ಹ್ಯಾ ಸಂಪ್ರದಾಯಾ ವರ್ವಿಂ ಪವಿತ್ರ್ ಸಭೆಕ್ ಸಗ್ಳ್ಯಾ ಪವಿತ್ರ್ ಪುಸ್ತಕಾಂಚ್ಯಾ ವಳೆರಿಂಚಿ ವಳಕ್ ಜಾಲಿ ಆನಿ ಪವಿತ್ರ್ ಪುಸ್ತಕ್ ಸಯ್ ಚಡ್ ಪುರ್ತೆಪಣಿಂ ಸಮ್ಜುಂಕ್ ಆನಿ ಪವಿತ್ರ್ ಸಭೆಂತ್ ತೊ ನಿರಂತರಿ ಅರ್ಥಾಭರಿತ್ ಕರುಂಕ್ ಸಾಧ್ಯ್ ಜಾಲೆಂ.⁶² ಶೆವಟಿಂ ಪವಿತ್ರ್ ಸಭೆಚೊ ಹೊ ಜಿವಾಳ್ ಸಂಪ್ರದಾಯ್ ಆಮ್ಕಾಂ ಪವಿತ್ರ್ ಪುಸ್ತಕ್ ದೆವಾಚೆಂ ಉತರ್ ಅಶೆಂ ಸಮ್ಜಶೆಂ ಕರ್ತಾ. ದೆವಾಚೆಂ ಉತರ್ ಪವಿತ್ರ್ ಪುಸ್ತಕಾಂ ಆದಿಂ ಆಸಾ ಆನಿ ತಾಚ್ಯಾ ಭಾಯ್ತಾಯಿ ಆಸಾ, ತರ್ಯಿ ಪವಿತ್ರ್ ಪುಸ್ತಕ್ ದೆವಾ ಥಾವ್ನ್ ಪ್ರೇರಿತ್ ಜಾಲ್ಲೆಂ ಅಶೆಂ “ಎಕ್ಲೆ ಆಯಿನ್ ಎಕೆನ್ ರಿತಿರ್” ದೆವಾಚೆಂ ಉತರ್ ಆಟಾಪ್ತಾ (ಪಳೆ, 2 ತಿಮೊತಿ 3:6)⁶³

18. ಪವಿತ್ರ್ ಸಭೆಚ್ಯಾ ಜಿವಂತ್ ಸಂಪ್ರದಾಯಾಚ್ಯಾ ಸಂಬಂಧಾಂತ್ ಪವಿತ್ರ್ ಪುಸ್ತಕ್ ಸಾರ್ಕ್ಯೆ ರಿತಿರ್ ಸಮ್ಜುಂಕ್ ಆನಿ ತಾಂತುನ್ ದೆವಾಚೆಂ ಉತರ್ ವಳ್ಕುಂಕ್ ದೆವಾಚ್ಯೆ ಪರ್ಜೆಕ್ ಸಾರ್ಕಿ ಶಿಕೊವ್ಣೆ ಆನಿ ತರ್ಬೆತಿ ದಿಂವ್ಚೆಂ ಕಿತ್ಲಾಂ ಗರ್ಜೆಚೆಂ ತೆಂ ಆಮ್ಕಾಂ ಸ್ಪಷ್ಟ್ ಜಾತಾ. ಅತ್ಮಿಕ್ ಜಿವಿತಾಚ್ಯಾ ದಿಷ್ಟಿನಾಯಿ ಭಾವಾರ್ಥ್ಯಾಂ ಥಂಯ್ ಅಸಲೊ ಮನೋಭಾವ್ ವಾಡೊಂವ್ಚೊ ಭೊವ್ ಗರ್ಜೆಚೊ. ಹಾಂಗಾಸರ್ “ಮನಿಸ್” ಜಾಲ್ಲೆಂ ದೆವಾಚೆಂ ಉತರ್ ಆನಿ “ಪುಸ್ತಕ್” ಜಾಲ್ಲೆಂ ದೆವಾಚೆಂ ಉತರ್ ಹಾಂಚ್ಯೆ ಮಧೆಂ ಸಭೆಚ್ಯಾ ಬಾಪಾಂನಿ ದಾಕಯಿಲ್ಲೆಂ ಸಾಮ್ಯ್ ಉಗ್ಡಾಸ್

ಕೆಲ್ಲೆಂ ಬರೆಂ.⁶⁰ “ಆಮಿ ಘೆಲ್ಲಾಂ ತೆಂ ಪುಸ್ತಕ್ ಪುತಾಚಿ ಕೂಡ್” ಅಶೆಂ ಸಾಂತ್ ಅಂಬ್ರೋಜ್ ಮ್ಹಣ್ತಾ.⁶¹ ಆನಿ “ಜಶೆಂ ಸಾಸ್ಣಿಕ್ ಬಾಪಾಚೆಂ ಉತರ್ ಆಪ್ಣಾಚೆರ್ ಮನ್ಯಾಚೆಂ ಮನ್ಯಾ ರೂಪ್ ಘೆವ್ನ್ ತಾಂಚ್ಯೆ ಪರಿಂ ಜಾಲೆಂ ತಶೆಂ ಮನ್ಯಾಚ್ಯೆ ಭಾಶೆಂತ್ ಉಚಾರ್ಲಿಂ ದೆವಾಚೆಂ ಉತ್ರಾಂ ದೆವಾಚ್ಯಾ ಉತ್ರಾಂ ಪರಿಂ” ಮ್ಹಣ್ ತೊ ಸಾಂತ್ ಪರ್ಗಟ್ಣಾ, ಹೊ ಪುರಾತನ್ ಸಂಪ್ರದಾಯ್ ದೇಯಿ ವರ್ಬುರ್ಮ್ ದಸಾವೆಚಾನ್ ಘೆಲ್ಲಾಂ.⁶² ಹ್ಯಾ ಅರ್ಥಾರ್ ಸಮ್ಜತಾನಾ ಪವಿತ್ರ್ ಪುಸ್ತಕ್ ಆಪ್ಲ್ಯಾ ವೆವೆಗ್ಳ್ಯಾ ರುಪಾಂ ಆನಿ ಆಟಾಪ್ಣೆನ್ ಏಕ್ ವಾಸ್ತವಿಕತಾ ತಶೆಂ ಆಮ್ಕಾಂ ದಿಸ್ತಾ. ಖರ್ಯಾನ್ ಚ್ ಪವಿತ್ರ್ ಪುಸ್ತಕಾಚ್ಯಾ ಸರ್ವ್ ಉತ್ರಾಂನಿ ದೇವ್ ಆಪುಣ್ ಪುರ್ತಾ ಮಾಪಾನ್ ಆಪ್ಣಾಕ್ ಚ್ ಪರ್ಗಟ್ಣಾ ತೆಂ ಏಕ್ ಚ್ ಉತರ್ ಉಲಯ್ತಾ (ಪಳೆ, ಹೆಬ್ರೆ 1:1-3).⁶³ ಸಾಂತ್ ಅಗುಸ್ತಿನಾನ್ ಹೊ ವಿಶಯ್ ಎದೊಳ್ ಚ್ ಸ್ಪಷ್ಟ್ ಕೆಲ್ಲೊ: “ಸಗ್ಳ್ಯಾ ಪವಿತ್ರ್ ಪುಸ್ತಕಾಂತ್ ದೆವಾಚೆಂ ಏಕ್ ಚ್ ಉಲೊವ್ಪ್ ಉಗ್ತೆಂ ಜಾತಾ, ಆನಿ ಸರ್ವ್ ಪವಿತ್ರ್ ಬರಯ್ಲಾರಾಂಚ್ಯಾ ಓಂಟಾಂಚೆರ್ ಏಕ್ ಚ್ ಉತರ್ ಸಾದ್ತಾ ತೆಂ ಉಗ್ಡಾಸ್ ದವರ್”⁶⁴

ಮೊಟ್ಟಾನ್ ಸಾಂಗ್ಲೆಂ ತರ್, ಪವಿತ್ರ್ ಸಭಾ ಪವಿತ್ರ್ ಅತ್ಮಾಚ್ಯಾ ವಾವ್ರಾನ್ ಆನಿ ಶಿಕೊವ್ಣಾ ಸದ್ವೆಚ್ಯೆ ಸಲಹೆ ವರ್ವಿಂ ಹರೆಕಾ ಜನಾಂಗಾಕ್ ಕ್ರಿಸ್ತಾ ಥಂಯ್ ಉಗ್ಡಾಪೆಂ ಜಾಲಾಂ ತೆಂ ಸಗ್ಳೆಂ ಹತಾಂತರ್ ಕರ್ತಾ. ಪವಿತ್ರ್ ಸಭಾ ಆಪ್ಲೊ ಸೊಮಿ ಜೊ ಪುರ್ವಿಂ ಉಲಯಿಲ್ಲೊ, ಆಜುನ್ ತಿಚ್ಯಾ ಜಿವಾಳ್ ಸಂಪ್ರದಾಯ್ ಆನಿ ಪವಿತ್ರ್ ಪುಸ್ತಕಾ ವರ್ವಿಂ ಉಲೊವ್ಪ್ ಆಸಾ ಮ್ಹಳ್ಳೆ ಖಾತ್ರನ್ ಜಿಯೆತಾ. ಖರ್ಯಾನ್ ಚ್ ಪವಿತ್ರ್ ಪುಸ್ತಕಾಂತ್ ಆಮ್ಕಾಂ ಉಗ್ಡಾಪಣಾಕ್ ಏಕ್ ಪ್ರೇರಿತ್ ಸಾಕ್ಸ್ ಅಶೆಂ ಪವಿತ್ರ್ ಧರ್ಮಗ್ರಂಥಾಂತ್ ದೆವಾಚೆಂ ಉತರ್ ದಿಲಾಂ, ಪವಿತ್ರ್ ಸಭೆಚ್ಯಾ ಜಿವಾಳ್ ಸಂಪ್ರದಾಯಾ ಸಂಗಿಂ ತೆಂ ಭಾವಾರ್ಥಾಚೆಂ ಶ್ರೇಷ್ಟ್ ನಿಯಮ್ ಅಶೆಂ ಜಾತಾ.⁶⁵

ಪವಿತ್ರ್ ಪುಸ್ತಕ್, ಪ್ರೇರಣ್ ಆನಿ ಸತ್:

19. ಪವಿತ್ರ್ ಬರಪ್ ಮನ್ಯಾಚ್ಯಾ ಉತ್ರಾಂನಿ ಆಸ್ಲೆಂ ದೆವಾಚೆಂ ಉತರ್ ಮ್ಹಣ್ ಸಮ್ಜುಂಕ್ ಮುಕೆಲ್ ವಿಚಾರ್ ಮ್ಹಳ್ಳಾರ್ ಪ್ರೇರಣ್. ಹಾಂಗಾಯ್ ಆಮಿ ಏಕ್ ಸಾಮ್ಯ್ ಸುಚವ್ತಾ: ಜಶೆಂ ಪವಿತ್ರ್ ಅತ್ಮಾಚ್ಯೆ ಸಕ್ತೆನ್ ಆಂಕ್ವಾರ್ ಮರಿಯೆಚ್ಯಾ ಗರ್ಭಾಂತ್ ದೆವಾಚೆಂ ಉತರ್ ಮನಿಸ್ ಜಾಲೆಂ, ತಶೆಂ ತ್ಯಾಚ್ ಪವಿತ್ರ್ ಅತ್ಮಾಚ್ಯೆ ಸಕ್ತೆನ್ ಪವಿತ್ರ್ ಸಭೆಚ್ಯಾ ಗರ್ಭಾಂತ್ ಥಾವ್ನ್ ಪವಿತ್ರ್ ಪುಸ್ತಕ್ ಜಲ್ಮಲೆಂ. “ಪವಿತ್ರ್ ಪುಸ್ತಕ್” ಪವಿತ್ರ್ ಅತ್ಮಾಚ್ಯಾ ಪ್ರೇರಣಾನ್ ಬರ್ಪಾಂತ್ ಘಾಲ್ಲೆಂ ದೆವಾಚೆಂ ಉತರ್.⁶⁶ ಅಶೆಂ ದೇವ್ ಚ್ ಖರೊ ಬರಯ್ಲಾರ್ ಆಸುನ್ ಪ್ರೇರಿತ್ ಉತ್ರಾಂ ಬರಯಿಲ್ಲಾ ಮನಿಸ್ ಬರಯ್ಲಾರಾಚೆಂ ಮಹತ್ವ್ ಎಕ್ಲಾಕ್ ಕಳ್ತಾ.

ಪ್ರೇರಣಾಚೊ ವಿಷಯ್, ಪವಿತ್ರ್ ಪುಸ್ತಕಾಚೆರ್ ಪುರ್ತೆಂ ಗುಮಾನ್ ದಿಂವ್ಕ್ ಆನಿ ತಾಚೊ ಅರ್ಥ್ ವಿವರ್ ದಿಂವ್ಕ್ ನಿರ್ಣಾಯಕ್ ಮ್ಹಣ್ ಸಿನೊದ್ ಬಾಪಾಂನಿ ಸಾಂಗ್ಲೆಂ.⁶⁷ ತೊ ವಿವರ್ ಪವಿತ್ರ್ ಬರಪ್ ಬರೊಂವ್ಕ್ ಆಧಾರ್ ಜಾಲ್ಲ್ಯಾ ತ್ಯಾಚ್ ಅತ್ಮಾ ಥಂಯ್ ಕರುಂಕ್ ಜಾಯ್.⁶⁸ ಪ್ರೇರಣಾ ವಿಶಿಂ ಆಮ್ಚೊ ಜೋಪ್ ಅಸ್ತತ್ ಜಾತಾನಾ ಪವಿತ್ರ್ ಪುಸ್ತಕ್ ಸೊಮ್ಯಾನ್ ಉಲೊಂವ್ಚೆಂ ಆನಿ ಚರಿತ್ರೆಂತ್ ಆಪ್ಲಿ ಹಾಜಿ ದಾಕೊಂವ್ಚೆಂ ಪವಿತ್ರ್ ಅತ್ಮಾಚೆಂ ಕಾಮ್ ಮ್ಹಣ್ ವಳ್ಕನಾಸ್ತಾಂ ಫಕತ್ ಏಕ್ ಚಾರಿತ್ರಿಕ್ ಉಮೆದಿಚೆಂ ಪುಸ್ತಕ್ ಮ್ಹಣ್ ಘೆಂವ್ಚೊ ಅಪಾಯ್ ಆಸಾ.

ಪ್ರೇರಣ್ ಆನಿ ಪವಿತ್ರ್ ಪುಸ್ತಕಾಚೆಂ ಸತ್ ಹ್ಯಾ ಮಧೆಂ ಆಸ್ಚ್ಯಾ ಸಂಬಂಧಾ ವಿಶಿಂಯ್ ಸಿನೊದ್ ಬಾಪಾಂನಿ ಭರ್ ಘಾಲೊ.⁶⁹ ಪ್ರೇರಣಾಚ್ಯೆ ಪ್ರಕ್ರಿಯೆಚಿಂ ಗುಂಡಾಯೆಚಿಂ ಶಿಕಪ್ ಪವಿತ್ರ್ ಪುಸ್ತಕಾಂನಿ ಆಟಾಪ್ಲಲ್ಯಾ ಸತಾ ವಿಶಿಂ ಆಮ್ಕಾಂ ಚಡ್ತಿಕ್ ಜಾಣ್ವಾಯ್ ದಿತಾ. ಹ್ಯೆ ವಿಶಿಂ ಸಭೆಚಿ ಶಿಕೊವ್ಣೆ ಸಾಂಗ್ತಾನಾ ಪವಿತ್ರ್ ಪುಸ್ತಕಾಂ ಸತ್ ಶಿಕಯ್ತಾತ್: “ದೆವಾಚ್ಯಾ ಪ್ರೇರಣಾ ಖಾಲ್ ಬರಯಿಲ್ಲೆಂ ಸಗ್ಳೆಂ ಪವಿತ್ರ್ ಪುಸ್ತಕ್ ಶಿಕೊವ್ಣೆ ದಿಂವ್, ಚೂಕ್ ಕೆಲ್ಲ್ಯಾಂಕ್ ಭೆಷ್ಪಾಂವ್ಕ್ ವಾ ಚುಕಿ ತಿದ್ವುಂಕ್ ಆನಿ ಬರೈ ಜಿಣೆಯೆಚಿ ತರ್ಬೆತಿ ದಿಂವ್ಕ್ ಉಪ್ಕಾರ್ತಾ. ಹ್ಯೆ ಪರಿಂ ದೆವಾಚೊ ಭಕ್ತ್ ಪುರ್ತೊ ಪ್ರವೀಣ್ ಜಾವ್ನ್ ಸರ್ವ್ ಬರ್ಯಾ ಕಾಮಾಂಕ್ ತರ್ಬೆತ್ ಜಾತಾ” (2 ತಿಮೊತಿ 3:16-17)⁷⁰ ಪವಿತ್ರ್ ಪುಸ್ತಕಾಚ್ಯಾ ಸಮುದಾಯಿಕ್ ಅರ್ಥ್ ವಿವರಾಕ್ ದೇವ್ ಶಾಸ್ತ್ರೀಯ್ ನಿಯಾಳಾನ್ ಪ್ರೇರಣ್ ಆನಿ ಸತ್ ಹೆ ದೋನ್ ಭೊವ್ ಗರ್ಜೆಚಿ ವಿಷಯ್ ಮ್ಹಣ್ ಮಾನುನ್ ಘೆಲ್ಲಾತ್. ತರ್ಯಿ ಪವಿತ್ರ್ ಬರ್ಪಾಂ ತಾಂಚ್ಯಾ ಸ್ವಭಾವಾಕ್ ತಾಳ್ ಪಡಶೆಂ ಅರ್ಥ್ ವಿವರುಂಚಿ ಗರ್ಜೆಕ್ ಸಾರ್ಕಿ ಜಾಪ್ ದಿಂವ್ಚ್ಯಾಕ್ ಹ್ಯಾ ದೋನ್ ವಾಸ್ತವಿಕ್ ವಿಷಯಾಂಚಿ ಗರ್ಜೆ ವಳ್ಕುಂಚಿ ಜರೂರ್ ಆಸಾ. ಹ್ಯಾ ಶೆತಾಂತ್ ಸೊದ್ ವಾಡ್ಲೊ ಆನಿ ಬೈಬಲ್ ವಿಜ್ಞಾನಾಕ್ ಆನಿ ಭಾವಾರ್ಥ್ಯಾಂಚ್ಯಾ ಅತ್ಮಿಕ್ ಜಿವಿತಾಕ್ ಧಾರಾಳ್ ಫಳ್ ದಿತಲೊ ಮ್ಹಣ್ ಮ್ಹಜೊ ಧೃಡ್ ಭರ್ವಸೊ ಉಚಾರ್ತಾಂ.

ದೇವ್ ಬಾಪ್, ಉತ್ರಾಚಿಂ ಉಗಮ್ ಆನಿ ಸುರ್ವಾತ್:

20. ಪ್ರೇರಣಾಚ್ಯಾ ವಿಚಾರಾಚೆಂ ಮೂಳ್ ಆನಿ ಸುರ್ವಾತ್ ಬಾಪಾ ಥಂಯ್ ಆಸಾ. ತಾಚ್ಯಾ “ಉತ್ರಾನ್ ಮಳ್ಳಾಚಿಂ ನಿರ್ಮಾಣ್ ಜಾಲೆಂ, ತಾಚ್ಯಾ ತೊಂಡಾಂತ್ಲಾ ಸ್ವಾಸಾನ್ ತಾಚೊ ಸಗ್ಳೊ ದಳ್ಬಾರ್ ಉಪ್ಪಲೊ” (ಕೀ. 33:6). ತಾಣೆಂ ಜೆಜು ಕ್ರಿಸ್ತಾಚ್ಯಾ ಮುಖಮಳಾರ್ ಪರ್ಜಳ್ತಾ ತ್ಯಾ ದೆವಾಚ್ಯೆ ಮಹಿಮೆಚಿ ವಳಕ್ ಆಮ್ಕಾಂ ಮೆಳ್ವಾಕ್, ಆಪ್ಲೊ ಉಜ್ವಾಡ್ ಆಮ್ಚ್ಯಾ ಕಾಳ್ಜಾಂನಿ ಘಾಂಕಸೊ ಕೆಲಾ (2 ಕೊರಿಂಥ್ 4:6; ಪಳೆ, ಮಾತೆವ್ 16:17; ಲೂಕ್ 9:29).

ಪುತಾ ಥಂಯ್ “ಸಬ್ದ್

ಮನಿಸ್ ಜಾಲೊ” (ಪಳೆ, ಜು 1:14), ತೊ ಆಪ್ಣಾಕ್ ಧಾಡ್ಲಲ್ಯಾಚಿ ಖುಶಿ ಪಾಳುಂಕ್ ಆಯ್ಲಾ (ಪಳೆ, ಜು 4:34), ಉಗ್ಡಾಪಣಾಚೆಂ ಉಗಮ್ ಆಸ್ಲೊ ದೇವ್ ಬಾಪ್ ಅಶೆಂ ಆಪ್ಣಾಕ್ ಉಗ್ಡಾಪೊ ಕರ್ತಾ ಆಸ್ತಾಂ ಪುರ್ವಿಂ ಪ್ರವಾದ್ಯಾಂಚ್ಯಾ ಉತ್ರಾಂನಿ ಆನಿ ರಚ್ಣೆಂತ್ ಆನಿ ಆಪ್ಲೆ ಪರ್ಜೆಚಿ ಆನಿ ಸಗ್ಳ್ಯಾ ಮನ್ಯಾಕುಳಾಚ್ಯೆ ಚರಿತ್ರೆಂತ್ ಕೆಲ್ಲ್ಯಾ ಮಹತ್ವಾರ್ ವರ್ವಿಂ ತಾಣೆಂ ಸುರು ಕೆಲ್ಲಿ ದಯ್ವಿಕ್ ಶಿಕೊವ್ಣೆಂ ರೀತ್ ಪರಿಪೂರ್ಣತೆಕ್ ಹಾಡ್ತಾ. ದೆವಾ ಬಾಪಾಚೆಂ ಉಗ್ಡಾಪಣ್ ತಾಚ್ಯಾ ಪುತಾಕ್ ದಿಲ್ಲಾ ಪರಾಕ್ರಿತಾಚ್ಯಾ ದೆಣ್ಯಾಂತ್ ಶಿಖರ್ ದೆಕ್ತಾ (ಪಳೆ, ಜು. 14:16), ತೊ ಆಮ್ಕಾಂ “ಸತಾಶಿಂ ವ್ಹರೊ” ಬಾಪಾ ಆನಿ ಪುತಾಚೊ ಅತ್ಮೊ (ಜು. 16:13).

ದೆವಾಚ್ಯೊ ಸರ್ವ್ ಭಾಸಾವ್ಣೊ ಜೆಜು ಥಂಯ್ “ವ್ಹಯ್” ಜಾಲ್ಯಾತ್ (ಪಳೆ, 2 ಕೊರಿಂಥ್ 1:20). ಅಶೆಂ ದಾಡ್ ಆನಿ ಸ್ತ್ರಿಯಾಂಕ್ ಬಾಪಾಶಿಂ ಪಾಯ್ತಾ ತಿ ವಾಟ್ ಧರುಂಕ್ ಸಾಧ್ಯ್ ಜಾಲಾಂ (ಪಳೆ, ಜು. 14:6) ಆನಿ ಅಶೆಂ ಶೆವಟಿಂ “ದೇವ್ ಸರ್ವಾಂಕ್ ಸರ್ವ್ ಜಾತಾ” (1 ಕೊರಿಂಥ್ 15:28).

21. ಕ್ರಿಸ್ತಾಚೊ ಖುರಿಸ್ ದಾಕಯ್ತಾ ತಶೆಂ, ದೇವ್ ಆಪ್ಲ್ಯಾ ವೊಗಪಣಾಂತ್ಯಾಯಿ ಉಲಯ್ತಾ. ದೆವಾಚೆಂ ವೊಗಪಣ್ ಸರ್ವ್ ಸಕ್ತಿವಂತ್ ಬಾಪಾ ಥಾವ್ನ್ ಪಯ್ ಆಸ್ಲೆಂ ಭೊಗಪ್; ದೆವಾಚೆಂ ಉತರ್ ಮನಿಸ್ ಜಾಲ್ಲ್ಯಾ ಜೆಜುಚ್ಯಾ ಸಂಸಾರಿ ಪರ್ಯಾಂಕ್ ಏಕ್ ನಿರ್ಣಯಕ್ ಪಾಂವ್ಚೊ. “ಮ್ಹಜ್ಯಾ ದೆವಾ, ಮ್ಹಜ್ಯಾ ದೆವಾ ಕಿತ್ಯಾಕ್ ತುವೆಂ ಮ್ಹಾಕಾ ಸಾಂಡ್ಲಾ?” (ಮಾರ್ಕ್ 15:34; ಮಾತೆವ್ 27:46). ಪೂಣ್ ತ್ಯಾ ವೊಗಪಣಾ ಥಾವ್ನ್ ಆಸಾ ಜಾಲ್ಲ್ಯಾ ಎಕ್ಸುರ್ಪಣಾಚ್ಯಾ ಕಷ್ಟಾಂ ವರ್ವಿಂ ರುಕಾಚ್ಯಾ ಖುರ್ಸಾರ್ ಉಮ್ಕಾಳುನ್ ತಾಣೆಂ ಬೊಬ್ ಮಾರ್ಲಿ. ಆಕರಿಚ್ಯಾ ಸ್ವಾಸಾ ಪರ್ಯಾಂತ್ ಖಾಲ್ತೆಪಣಾಂತ್ ಜಿಯೆಂವ್ಚ್ಯಾಕ್ ತ್ಯಾ ಮರ್ಣಾಚ್ಯೆ ಅಸ್ಪಷ್ಟತೆಂತ್ ಜೆಜುನ್ ಬಾಪಾಕ್ ಉಲೊ ದಿಲೊ. ಮರ್ಣಾ ಮುಕಾಂತ್ ಸಾಸ್ಣಿಕ್ ಜಿವಿತಾಕ್ ಉತರ್ಚ್ಯಾ ಹ್ಯಾ ವಗ್ತಾ ತಾಣೆಂ “ಬಾಪಾ, ತುಜ್ಯೆ ಹಾತಿಂ ಮ್ಹಜೊ ಅತ್ಮೊ ಒಪುನ್ ದಿತಾಂ” (ಲೂಕ್ 23:46) ಮ್ಹಣ್ ಆಪ್ಣಾಕ್ ಚ್ ಬಾಪಾಕ್ ಭೆಟಯ್ಲೊ.

ದೆವಾಚೆಂ ಉತರ್ ಆಯ್ಕುನ್ ತೆಂ ವಳ್ಕಲ್ಲ್ಯಾ ಹರೆಕ್ಲ್ಯಾನ್ಯಾಯಿ ತಾಚೆಂ ವೊಗಪಣ್ ಘಡ್ ಕರುಂಕ್ ಜಾಯ್ ಮ್ಹಳ್ಳೆ ತಿ ಪರಿಗತ್ ಜೆಜುಚ್ಯಾ ಹ್ಯಾ ಅನ್ವೊಗಾ ಥಾವ್ನ್ ದಿಸುನ್ ಯೆತಾ. ಅಸಂಖ್ಯಾತ್ ಸಾಂತಾಂಚೊ ಆನಿ ಯೋಗಿಂಚೊ ಆನಿ ಆಜುನ್ ಸಯ್ ಜಾಯ್ತಾ ಭಾವಾರ್ಥ್ಯಾಂಚ್ಯಾ ಪರ್ಯಾಚೊ ಅನ್ವೊಗ್ ಹೊ. ಕಾಳಕಾಚ್ಯಾ ಸಂದರ್ಭಾಂನಿ ತೊ ವೊಗಪಣಾಚ್ಯಾ ಮಿಸ್ತರಾಂತ್ ಉಲಯ್ತಾ. ದೆಕುನ್ ಕ್ರಿಸ್ತಾಂವ್ ಉಗ್ಡಾಪಣಾಂತ್ ವೊಗಪಣೆಯಿ ದೆವಾಚ್ಯಾ ಉತ್ರಾಂಚಿ ಏಕ್ ಮಹತ್ವಾಚಿ ಅಭಿವ್ಯಕ್ತಿ.



ಅಶೆಂ ಕಶೆಂ ಜಾಲೆಂ?

ತುಂವೆಂ ರಚ್ಲೆಂ ತುಕಾ ಬರೆಂ ದಿಸ್ಲೆಂ ಹೆಂ ಸತ್ ಜರ್ ಖರೆಂ ಸಂಸಾರಾಚೆಂ ರುಪ್ಣೆಂ ಅಶೆಂ ಕಶೆಂ ಜಾಲೆಂ?

ಜಾಲೆಂ ತೆಂ ಜಾಲೆಂ ಬದ್ಲುಂಕ್ ಹೆಂ ಸಗ್ಳೆಂ ದಿ ಬಳ್ ಮ್ಹಾಕಾ ನವೆಂ

ಉಜ್ವಾಡಾಚಿ ವಾತ್ ಪ್ರಿಥುಮೆಚಿ ಫುಗ್ ಸಂಸಾರಾಚೆಂ ಮೀಟ್ ನಿತಿಚೆಂ ಬೊಂದೆರ್ ಮ್ಹಾಕಾ ತುವೆಂ ಕರ್ಚೆಂ

ಭಾರತಾಚಿಂ ಮೂಳ್‌ರೂಪ್ ಬದಲಲೆಂ...?

2019 ವರಾಚಿ ಆಕೆರ್ ಆನಿ 2020 ಸುರಾತ್ ಭಾರತ್ ದಶಾಕ್ ಎಕ್ಲೆ ರಿತಿರ್ ನಿರ್ಣಾಯಕ್ ಅಶೆಂ ಮ್ಹಣ್ಲಿಂ ಖುಬ್ ಆಸಾತ್. ಚಾಲ್ತ್ಯಾ ಕೇಂದ್ರ ಸರ್ಕಾರಾಚ್ಯಾ ವೆವೆಗ್ಳ್ಯಾ ನಿತಿ-ನಿಯಮಾಂ ವಿರೋಧ್ ಆನಿ ಚಡ್ ಕರುನ್ ದಶೆಂಬರ್ 12ವೆರ್ ಕಾನುನ್ ಕೆಲ್ಲ್ಯಾ ನಾಗರಿಕ್ ಕಾನುನ್ (ಸಿಟಿಜನ್‌ಶಿಪ್ ಅಮೆಂಡ್‌ಮೆಂಟ್ ಆಕ್ಟ್ ವಾ ಸಿಎಎ) ವಿರೋಧ್ ಲೋಕಾನ್ ಉಗ್ತಾನ್ ವಿರೋಧ್ ದಾಕಯ್ಲೆಂ. ಹೆಂ ವಿರೋಧ್ ಏಕ್ ಆಂದೋಲನ್ ಕಶೆಂ ದಿಸುನ್ ಆಯ್ಲೆಂ. ಹಾಂತುಂ ವ್ಹಡಾಂ, ತರ್ನಾಟಿಂ, ಲ್ಹಾನಾಂ, ವೆವೆಗ್ಳ್ಯಾ ವಾವ್ರಾರ್ ಆನಿ ಸಮಾಜಾಚ್ಯಾ ವೆವೆಗ್ಳ್ಯಾ ಪಾಂವ್ಡ್ಯಾರ್ ಆಸ್ಲಲ್ಯಾಂನಿ ಮೆತೆ ರ್ಪಣ್ ದಾಕಯ್ಲೆಂ. ನಾಗರಿಕ್ಪಣಾಚೆಂ ಕಾನುನ್ ಫಕತ್ ಮುಸ್ಲಿಮ್ ಧರ್ಮಾಚ್ಯಾಂಕ್ ಲಾಗ್ತಾ ಅಶೆಂ ಸುರ್ದೆರ್ ದಿಸ್ಲೆಂ ವಾ ಆಯ್ಕುಂಕ್ ಮೆಳ್ಳೆಂ ತರ್ಯಿ ದೀಸ್ ವೆತಾನಾ ಹ್ಯಾ ಕಾನುನಾ ಪಾಟ್ಲಾನ್ ಆಸಾ ಜಾಯ್ ತೊ ವಾಯ್ ಪರಿಣಾಮ್ ಭಾರತಾಚ್ಯಾ ಜಾಯ್ತಾಂಕ್ ಅಂದಾಜ್ ಜಾಂವ್ಕ್ ಲಾಗ್ಲೊ. ದೆಕುನ್ ದೀಸ್ ವೆತಾಂ ವೆತಾಂ ಸರ್ವ್ ಧರ್ಮಾಚಿಂ ಹ್ಯಾ ಚಳ್ಳಳೆ ಸಾರ್ಕಾ ಆಂದೋಲನಾಂತ್ ರಿಗ್ಲಿಂ. ತರ್ನಾಟ್ಯಾ ವಿದ್ಯಾರ್ಥಿಂನಿ ವಿಶೇಸ್ ಧಯಾಚೆಂ ಮುಕೆಲ್ಪಣ್ ಆನಿ ಮೆತೆರ್ಪಣ್ ದಾಕಯ್ಲೆಂ. ಆಜುನ್ ಹಾಚಿ ಊಬ್ ನಿವ್ಲಿನಾ.

ಇತ್ಲೆಂ ಸಗ್ಳೆಂ ವಿರೋಧ್ ಕಾನುನ್ ಆಸುನ್ಯಾ 2020 ಜನೆರ್ 10ವೆರ್ ಸರ್ಕಾರಾನ್ ಗಜೆಟ್ ಪರ್ಗಟ್ಣಿ ದಿವ್ನ್ ಹೆಂ ಕಾನುನ್ ಚಾಲಿಕ್ ಲಾಯ್ಲಾಂ. ಪರ್ಗಾಂವ್ಯಾಂನಿ ಭಾರತಾಚಿ ಪರ್ಜಾ ಜಾಂವ್ಕ್ ಮನ್ ದಾಕಯ್ತಾನಾ ತಾಣಿಂ ನಿಯಮಾಂತ್ಲಿಂ ಜೊಕ್ತಿಂ ಶರ್ತಾಂ ಪಾಳುಂಕ್ ಆಸಾತ್. ಪೂಣ್ ಆತಾಂಚ್ಯಾ ನವ್ಯಾ ಕಾನುನಾಂತ್ ಸಾಂಗ್ಲಾಂ ತಶೆಂ ಪಾಕಿಸ್ತಾನ್, ಬಾಂಗ್ಲಾದೇಶ್ ಆನಿ ಅಫ್ಘಾನಿಸ್ತಾನಾ ಥಾವ್ನ್ 2014 ದಶೆಂಬರ್ 31 ಆದಿಂ ಭಾರತಾಕ್ ಆಯ್ಲಲ್ಯಾ ಹಿಂದೂ, ಸಿಖ್, ಬುದ್ಧಿಸ್ತ್, ಕ್ರಿಸ್ತಾಂವ್, ಜಯ್ನ್ ವಾ ಪಾರ್ಸಿ ಹಾಂಕಾಂ ಭಾರತಾಚೆಂ ನಾಗರಿಕ್ಪಣ್ ದಿಂವ್ಕ್ ಅವ್ಕಾಸ್ ಆಸಾ. ಧರ್ಮಾತೀತ್ ತತ್ವಾಚ್ಯಾ ಸಂವಿಧಾನಾ ಪ್ರಕಾರ್ ಎಕಾ ಧರ್ಮಾಚ್ಯಾ ಲೋಕಾಕ್ ಭಾಯ್ರ್ ದವರ್ಚೆಂ ಹೆಂ ಕಾನುನ್ ಆಮ್ಚ್ಯಾ ಸಂವಿಧಾನಾಚೆ ಸದನ್ ಸಾರ್ಕೆಂ ನ್ಹಯ್. ಸಾಂಗತಾಚ್ ಹೆಂ ಕಾನುನ್ ಘಡೆಂ ಯೆಂವ್ಕ್ ಆಸತ್ ಮ್ಹಣ್ ಸುಚನ್ ದಿಲಾಂ ತ್ಯಾ ರಾಷ್ಟ್ರೀಯ ನಾಗರಿಕಾಂಚೆಂ ದಸ್ತಾವೆಜ್ (ಎನ್‌ಆರ್‌ಸಿ) ಎಕಾ ಧರ್ಮಾಚ್ಯಾ ಅಲ್ಪಸಂಖ್ಯಾತಾಂನಿ ಚಡ್ ತ್ರಾಸಾಂತ್ ಪಡಶೆಂ ಕರ್ತಾ ತೆಂ ಸ್ಪಷ್ಟ್ ಜಾತಾ. ಭಾರತಾಚ್ಯಾ ನಾಗರಿಕಾಂನಿ ಹೈ ವಿಶಿಂ ಭಿಯೆಂವ್ಪಿ ಗರ್ಜ್ ನಾ ಮ್ಹಣ್ ಪ್ರಧಾನ್ ಮಂತ್ರಿ ಸಾಂಗುನ್ ಆಯ್ಲಾ

ತರ್ಯಿ ಲೋಕಾಕ್ ತಾಚೆರ್ ಪಾತ್ಯೆಣಿ ಉರಲಿ ನಾ, ಕಿತ್ಯಾಕ್ ದೇಶ್‌ವಾಶಿ ತಾಚ್ಯೊ ಜಾಂಯ್ತ್ಯೊ ಫಟಿ ಜಾಣಾಂತ್ ಆನಿ ಫುಡಾರಾಚ್ಯೊ ಖುಣಾ ಆತಾಂಚ್ ಪಾರ್ಕುಂಕ್ ಪಾವ್ತಾಂತ್.

ವೆವೆಗ್ಳ್ಯಾ ಲೋಕಾಚೆಂ ವಿರೋಧ್ ಮಾತ್ ನ್ಹಯ್ ಆಸ್ತಾಂ ಪಶ್ಚಿಮ್ ಬಂಗಾಳ್, ಪಂಜಾಬ್ ಆನಿ ಕೇರಳ ಹ್ಯಾ ರಾಜ್ಯಾಂಚ್ಯಾ ಸರ್ಕಾರಾಂನಿ ನಾಗರಿಕ್ಪಣಾಚೆಂ ಕಾನುನ್ ಆಪ್ಲ್ಯಾ ರಾಜ್ಯಾಂನಿ ಚಾಲಿಕ್ ಲಾಂವ್ಕ್ ದಿನಾಂವ್ ಮ್ಹಣ್ ಪರ್ಗಟ್ ಸಾಂಗ್ಲಾಂ. ಬಿಹಾರ್ ಆನಿ ತಶೆಂಚ್ ಬಿಜೆಪಿ ಆಡಳ್ತೆಂ ನಾತ್ಲಲ್ಯಾ ಹೆರ್ ಸಾತ್ ರಾಜ್ಯಾಂನಿ ಸಿಎಎ ವಿರೋಧ್ ಉಗ್ತಾನ್ ತಾಳೊ ಉಟಯ್ಲಾ.

ಭಾರತಾಚೊ ಅತ್ಮೊ ರಾಕುಂಕ್, ಸಂವಿಧಾನಾಚೆಂ ಮೊಲಾಂ ಉರೊವ್ನ್ ಘೆಂವ್ಕ್ ಮ್ಹಳ್ಳ್ಯಾ ಅರ್ಥಾರ್ ಭಾರತಭರ್ ಚಲ್ಲಲ್ಯಾ ಸಿಎಎ-ಎನ್‌ಆರ್‌ಸಿ-ಎನ್‌ಪಿಆರ್ ಪ್ರತಿಭಟನಾಂತ್ ಸರ್ವ್ ವರ್ಗಾಚೊ ಲೋಕ್ ಆಸ್ಲೊ. ತರ್ನಾಟಿಂ ವಿದ್ಯಾರ್ಥಿ ಹಜಾರಾಂನಿ ರಸ್ತಾರ್ ದೆಂವ್ಲಿಂ. ಡೆಲ್ಲಿ ಆನಿ ಉತ್ತರ್ ಪ್ರದೇಶಾಚ್ಯಾ ಪೊಲಿಸಾಂನಿ ಪ್ರತಿಭಟನ್ ಕರ್ತಲ್ಯಾ ವಿದ್ಯಾರ್ಥಿಂಕ್ ತಾಂಚ್ಯಾ ವಿದ್ಯಾಪಿಠಾಂಕ್ ರಿಗುನ್ ಬಾವ್ಕಾಚೆಂ ಬಳ್ ದಾಕಯ್ಲೆಂ. ವಿದ್ಯಾರ್ಥಿಂಚೆರ್ (ಆನಿ ಹೆರಾಂಚೆರ್) ಹಿಂಸಾ ಆದಾರ್ಲಲ್ಯೆ ವಿಶಿಂ ಸಗ್ಳ್ಯಾನ್ಯಾಂನಿ ಟಿಕಾ ಆಯ್ಕುಂಕ್ ಮೆಳ್ಳಿ. ಬಿಜೆಪಿ ಪಾಡ್ವಿಚಿ ಸರ್ಕಾರ್ ಆಸ್ಚ್ಯಾ ರಾಜ್ಯಾಂನಿ ಪ್ರತಿಭಟನ್ ಚಲಯ್ತಲ್ಯಾಂಚೆರ್ ಹಿಂಸಾತ್ಮಕ್ ಕ್ರಮ್ ಘೆತಲೆಂ ಪಳೆಂವ್ಕ್ ಮೆಳ್ಳೆಂ.

ಹ್ಯಾ ಆಮ್ಚ್ಯಾ ಭಾರತ್ ದೆಶಾಂತ್ ಸರ್ಕಾರ್ ಆಸಾ ತರ್ ತೊ ಲೋಕಾ ವರ್ವಿಂ ಉಬೊ ಜಾಲ್ಲೊ. ತ್ಯಾ ಸರ್ಕಾರಾನ್ ಲೋಕಾಚ್ಯಾ ಗರ್ಜಾಂನಿ ಪಾವಜೆ ಮಾತ್ ನ್ಹಯ್ ಲೋಕಾಕ್ ಸಮಾಧಾನಾಚೆಂ ಜಿವಿತ್ ಜಿಯೆಂವ್ಕ್ ಅವ್ಕಾಸ್ ರಚುನ್ ದಿಜೆ. ಹೈ ಉದೆಶಿಂ ವಾವುರ್ತಾನಾ ಸರ್ಕಾರಾಕ್ ವಾಟ್ ದಾಕೊಂವ್ಕ್ ಆಸಾ ತೊ ಪುರ್ತೊ ಉಜ್ವಾಡ್ ರಾಷ್ಟ್ರಾಚ್ಯಾ ಸಂವಿಧಾನಾನ್ ದಿಂವ್ಲೊಚ್ ಆಸಜೆ. ಪೂಣ್ ಕೆದ್ನಾಂ ಸರ್ಕಾರ್ ಆಪುಣ್ ಸಂವಿಧಾನಾಚ್ಯಾ ನಾಂವಾನ್ ಪ್ರಮಾಣ್ ಉತರ್ ದಿಂವ್ಚೆ ವರ್ವಿಂ ಅಧಿಕಾರ್ ಆಪ್ಣಾಯ್ಲೊ ಆಸುನ್ಯಾ ಜರ್ ತೆಂಚ್ ಸಂವಿಧಾನ್ ಸಾಂಗ್ತಾ ತಶೆಂ ಕರಿನಾ, ಸಂವಿಧಾನಾಚ್ಯಾ ವಾಟಾಂನಿ ಚಲನಾ ತೆದ್ನಾಂ ಆತಾಂ ಆಯ್ಲಾಂ ತಶೆಂ ನಾಗರಿಕ್ ಕಾನುನ್ ಆನಿ ಹೆರ್ ಕಾನುನಾಂ ಜಾರಿಯೆಕ್ ಯೆತಾತ್. ಪಾರ್ಲಿಮೆಂಟ್ ಆನಿ ರಾಜ್ಯ್ ಸಭೆಂತ್ ಆಸುಂಕ್ ಲೋಕಾನ್ ಧಾಡ್ಲೆಲಿಂ ಪ್ರತಿನಿಧಿ ಲೋಕಾಚೆ ವಿಶಿಂ ಚಿಂತಪ್ ದಿನಾಸ್ತಾಂ, ಲಾಂಬ್ ಕಾಳಾಚಿ ದಿಷ್ಟ್ ನಾಸ್ತಾಂ ವೆವೆಗ್ಳೆ

ನಿರ್ಧಾರ್ ಘೆಂವ್ಕ್ ಪಾವ್ತಾತ್. ಸಂವಿಧಾನಾಚೆಂ ಮುಳಾವಿಂ ತತ್ವಾಂ ವಾರ್ಯಾರ್ ಸೊಡ್ತಾತ್ ಆನಿ ಕಾನುನಾಂ ರಚ್ಪಿ ಆಪ್ಲಿ ಜವಾಬ್ದಾರಿ ಭೊವ್ ಹಳ್ಳಾಯೆನ್ ಆನಿ ಉಣ್ಣೆ ಜವಾಬ್ದಾರಿಚ್ಯಾ ಸ್ಥಿತಿತಾನ್ ಘೆತಾತ್. ಲೋಕಾಚ್ಯೊ ಖರೊ ಗರ್ಜೊ, ಆಶಾ-ಅತ್ರೆಗ್ ಪಳೆತಲಿಂ ದಿಸನಾಂತ್. ಸಾಂಗತಾಚ್ ಆಪ್ಣಾಚಿ ವಿಂಚೊವ್ಣ್ ಆಪ್ಣಾಚ್ ಫಾಯ್ದಾಕ್ ಅಶೆಂ ಲೆಕುನ್ ಹೊ ಸಂದರ್ಭ್ ಆಪ್ಲೊ ಸಾಮಾಜಿಕ್-ಆರ್ಥಿಕ್ ಪಾಂವ್ಲೊ ವಾಡೊಂವ್ಚೆ ಖಾತಿರ್ ವಾಪರುಂಕ್ ಪಯ್ಲಿಂ ಜಾತಾತ್.

ಜಿಂ ಚುನಾಯಿತ್ ಜಾತಾತ್ ತಾಂಕಾಂ ಸವಾಲಾಂ ವಿಚಾರುಂಕ್ ಲೋಕ್ಯಾ ಪಾಟಿಂ ಸರ್ತಾ. ಆಪ್ಣಾಕ್ ರಸ್ತೊ, ಉದಕ್, ಕಾರ್ಖಾನೆ ಅಸಲ್ಯೆ ಅಭಿವೃದ್ಧಿ ಖಾತಿರ್ ತ್ಯಾ ರಾಜ್ಯಕಾರ್ಭಾರ್ಯಾಂ ಶಿವಾಯ್ ದುಸ್ತಿ ವಾಟ್ ನಾ ಅಶೆಂ ಲೆಕುನ್ ಲೋಕ್ ವೊಗಪಣ್ ಪಾಗರ್ಚೆಂ ಪಳೆಂವ್ಕ್ ಮೆಳ್ತಾ. ನ್ಯಾಯಾಂಗ್ ಆನಿ ಕಾರ್ಯಾಂಗ್ ಸಂವಿಧಾನ್ ರಾಕ್ಷಿ ಜವಾಬ್ದಾರಿ ಘೆವ್ನ್ ಆಸಾತ್ ವ್ಹಯ್ ತರ್ಯಿ ತಾಂಚಿ ಚಾಲ್ತಿ ಗತ್ ಕಸಲ್ಯೆ ರಿತಿರ್ ಆಸಾ ತೆಂ ಆಮಿ ಜಾಣಾಂವ್. ತ್ಯಾ ಬರಾಬರ್ ಲೋಕ್ ಶಾಹಿಜೊ ಚೊವ್ತೊ ಖಾಂಬೊ ಮ್ಹಣ್ ನಾಂವಾಡ್ಲೆಲಿಂ ಮಾಧ್ಯಮಾಂ ಆತಾಂ ಆಪ್ಣಾಕ್ ವಿಕ್ಲೆಲಿಂ ಆಸುನ್ ಆಪ್ಲಿ ಸಗ್ಳಿ ಸಕತ್ ಪೆಲ್ಯಾಚ್ಯಾ ಹಾತಾಂತ್ ದಿವ್ನ್ ಅಧಿಕಾರಾರ್ ಆಸ್ಲಲ್ಯಾಂಚೆ ವಾ ಥೊಡ್ಯಾ ಬಂಡ್ವಾಳ್‌ಶಾಹಿಂಚೆ ಸ್ವಾರ್ಥಿ ಮುಟಿಂತ್ ರಿಗ್ಲಾಂತ್.

ಅಸಲ್ಯೆ ಚಾಲ್ತ್ಯೆ ಗತಿಂತ್ ಲೋಕಾಕ್ ರಾಕ್ತಲ್ಯಾಂನಿ ಎಕಾ ಅರ್ಥಾರ್ ಸಾಂಡ್ಲಾಂ ಆಸ್ತಾಂ ಹೈ ವಿಶಿಂ ಸಾದ್ಯಾ ಲೋಕಾಕ್ಯಾ ಸಮ್ಜಣಿ ಆಯ್ಲಾ ಅಶೆಂ ದಿಸ್ತಾ. ಆಪ್ಣಾಕ್ ಮುಕೆಲ್ಪಣಾಚೊ ಆಧಾರ್ ದಿತಲಿಂ ಕೊಣ್‌ಚ್ ನಾಂತ್ ತಸಲ್ಯಾ ಹ್ಯಾ ಸಂದರ್ಭಾರ್ ಜಾಯ್ತೊ ಲೋಕ್ ಸ್ಪಷ್ಟೇರಿತ್ ಜಾವ್ನ್ ರಸ್ತಾರ್ ದೆಂವ್ಲಾ ಆನಿ ಸಿಎಎ ಕಾರ್ಯಾಕ್ ಆನಿ ಸರ್ಕಾರಾಚ್ಯಾ ಹೆರ್ ಕಾನುನಾಂಕ್ ಆಪ್ಲೆಂ ವಿರೋಧ್ ದಾಕೊವ್ನ್ ಆಸಾ. ಆತಾಂ ಪರ್ಜೆರಾಜ್ ಚಡ್ ಬಳ್ತೆಂತ್ ಜಾಲಾಂ ಮ್ಹಳ್ಳೆ ವಿಶಿಂ ದುಸ್ತಿ ಸಾಕ್ ಗರ್ಜ್ ನಾ.

ನಾಗರಿಕ್ಪಣಾಚೆಂ ಕಾನುನ್ (ತಿದ್ದಣ್ ಹಾಡ್ಲೆಂ-ಸಿಎಎ) ಆಮ್ಚ್ಯಾ ಸಂವಿಧಾನಾಂತ್ ದಿಲ್ಲ್ಯಾ ಧರ್ಮಾತೀತ್ ತತ್ವಾಂಕ್ ವಿರೋಧ್ ಮಾತ್ ನ್ಹಯ್ ಭಾರತಾಚ್ಯಾ ಪರ್ಜೆ ರಾಜಾಚ್ಯಾ ತತ್ವಾಂಕ್‌ಚ್ ಸಾರ್ಕೆಂ ವಿರೋಧ್ ಆಸಾ ಮ್ಹಣ್ ಜಾಣಾರಿ, ಶಿಕ್ಲಿ, ಚಿಂಪಿ ಮಾತ್ ನ್ಹಯ್ ಸಾದ್ಯಾ ಲೋಕಾಕ್ಯಾ ಸಮ್ಜುಂಕ್ ಲಾಗ್ಲಾಂ. ಹೊ ದೇಶ್ ಧಾರ್ಮಿಕ್ ವಿವಿಧತೆಕ್ ಆನಿ ಬಹುತ್ವಾಕ್ ಸದಾಂಚ್ ನಾಂವ್ ವ್ಹೆಲ್ಲೊ ಆಸ್ಲೊ. ಸಕ್ಡಾಂಕ್ಯಾ ಆಪ್ಲೆ ವೆಂಗೆಂತ್ ಘೆವ್ನ್ ಸೊಸ್ಣಿಕಾಯ್ ಆನಿ ಉದಾರ್ಪಣಾಚೆ ಮನ್ಯಾಳ್

ಗೂಣ್ ಆಸ್ಚೊ ಹೊ ರಾಷ್ಟ್ರ ಭಾರತ್-ಪಾಕಿಸ್ತಾನ್ ಅಶೆಂ ವಾಂಟೆ ಜಾತಾನಾಂಯ್ ಜಾತ್ಯಾತೀತ್ ತತ್ವಾಂಚೆರ್ ಉಬೊ ಜಾಲ್ಲೊ. ಹಾಂಗಾ 'ನಾಗರಿಕ್ ರಾಷ್ಟ್ರೀಯತಾ' ಆಸ್ಲಿ ಶಿವಾಯ್ 'ಧರ್ಮ್ ಆಧಾರಿತ್ ರಾಷ್ಟ್ರೀಯತಾ' ನ್ಹಯ್. ಹಿಂ ಸಗ್ಳಿಂ ತತ್ವ್ ಆತಾಂ ಫೊಡುನ್ ಉಡಯ್ಲಾತ್ ಆನಿ ಹ್ಯಾ ನವ್ಯಾ ಕಾನುನಾ ವರ್ವಿಂ ಥೊಡ್ಯಾ ಧರ್ಮಾಚ್ಯಾ ಲೋಕಾಕ್ ಹೆರ್ ಧರ್ಮಾಂಕ್ ದಿಂವ್ಚೆ ಪ್ರಾಸ್ ಚಡ್ ರಾಕ್ತಲ್ ಆನಿ ಬರೆಪಣ್ ದಿಂವ್ಚೆ ವಿಶಿಂ ವಾಟ್ ಉಗ್ತಿ ಜಾಲ್ಯಾ.

ಭಾರತಾ ಭಿತರ್ ಅಕ್ರಮಿ ವಾಟಾಂನಿ ಕೊಣ್‌ಂಯ್ ಯೆಂವ್ಚೆಂ ನ್ಹಯ್ ತೆಂ ನಾಕಾರ್ಲಿಂ ಕೊಣ್‌ಯಿ ನಾಂತ್. ಪೂಣ್ ತಾಂಕಾಂ ಆನಿ ಹೆರ್ ದೆಶಾಂತರ್‌ಕಾರಾಂಕ್ ರಾಷ್ಟ್ರಾಂತ್ ಘೆಂವ್ಕ್ ವಾ ದೆಶಾ ಭಾಯ್ರ್ ಧಾಡುಂಕ್ ಆಸ್ಲೆಂ ಎದೊಳ್ಳೆಂ ಕಾನುನ್ ಪಾವ್ತಾ. ತಿತ್ಲೆಂ ಆಸುನ್ಯಾ ಆತಾಂ ಜಾರಿಯೆಕ್ ಹಾಡ್ಲೆಲೆಂ ಕಾನುನ್ ತಾಂಚೆ ಪಯ್ಕಿಂತ್ಲಾ ಥೊಡ್ಯಾಂಕ್ ತಾಂಚ್ಯಾ ಧರ್ಮಾಚ್ಯಾ ಆನಿ ರಾಷ್ಟ್ರೀಯತಾ ಮ್ಹಳ್ಳ್ಯಾ ಕಾರಣಾಕ್ ಲಾಗುನ್ ಹ್ಯಾ ರಾಷ್ಟ್ರಾಚೆಂ ನಾಗರಿಕ್ಪಣ್ ದಿಂವ್ಚೆಂ ವಾ ತಿರಸ್ಕಾರ್ ಕರ್ಚೆಂ ಮ್ಹಳ್ಳೆ ವಿಶಿಂ ನವೆಂ ಕಾನುನ್ ರಚ್ಲೆಂ ಆಸಾ. ಫಲಾಣ್ಯಾ ಧರ್ಮಾಂಕ್ ವಾ ರಾಷ್ಟ್ರೀಯ ಪಂಗಡಾಂಕ್ ಮೆಳ್ಳೆಲಿಂ ಆಸಾತ್ ಮ್ಹಳ್ಳ್ಯಾ ಕಾರಣಾಂಕ್ ಲಾಗುನ್ ಎಕ್ಲೆಚ್ ಪರಿಸ್ಥಿತಿಂತ್ ಆಸ್ಲಲ್ಯಾ ಥೊಡ್ಯಾಂಕ್ ಕಾನುನಾಚೆರ್

ಆಧಾರುನ್ ರಾಕ್ತಲ್ ಮೆಳ್ತಾ ಆನಿ ಹೆರಾಂಕ್ ತಿರಸ್ಕಾರ್ ಮೆಳ್ತಾ. ಭಾರತಾ ಭಿತರ್ ಆಸ್ಚ್ಯಾ ಸಕ್ಡಾಂಕ್ಯಾ ಕಾನುನಾಚಿ ರಾಕ್ತಲ್ ಎಕಾಚ್ ಪ್ರಮಾಣಾರ್ ಮೆಳಜೆ ಮ್ಹಳ್ಳೆಂ ಸಂವಿಧಾನಾಚೆಂ ತತ್ವ್ ತಿರಸ್ಕಾರ್ ಕೆಲ್ಲೆ ಬರಿಂ ಜಾತಾ. ಲಿಪ್ಲೊ ಇರಾದೊ ದವುನ್ ಹೆಂ ನಿಯಮ್ ಚಾಲಿಕ್ ಲಾಂವ್ಚೆ ವರ್ವಿಂ ಪರ್ಜೆ ರಾಜಾಚ್ಯಾ ತತ್ವಾಂಕ್ ವಿರೋಧ್ ಗೆಲ್ಲಾ ಸರ್ಕಾರಾಚೆರ್ ದೇಶ್‌ವಾಶಿ ತಾಪ್ಪಾಂತ್ ಆನಿ ಸಂವಿಧಾನ್ ರಾಕ್ತೆ ಖಾತಿರ್ ವೆವೆಗ್ಳೆ ರಿತಿಚೆಂ ಪ್ರತಿಭಟನ್ ಚಲೊವ್ನ್ ಆಸಾತ್.

ರಾಷ್ಟ್ರಾಚೆಂ ಸಂವಿಧಾನ್ ಗುಮನಾಕ್ ಘೆನಾಸ್ತಾಂ ಅಧಿಕಾರ್ ಚಲೊಂವ್ಚೆಂ ಆದಿಂ ಥಾವ್ನ್ಯಾ ಪಳೆಂವ್ಕ್ ಮೆಳ್ಳಾಂ ತರ್ಯಿ ಪಾಟ್ಲಾ ಸ ವರಾಂನಿ ಹೆಂ ವಿಶ್ವೀತ್ ಚಡ್ಲಾಂ. ಅಶೆಂ ಚಡಾಂತ್ ಚಡ್ ಲೋಕಾಕ್ ಖಿಂತ್ ಥೊಸ್ತಾ. ಹ್ಯಾಚ್ ಕಾರಣಾಕ್ ಲಾಗುನ್ ಸಂವಿಧಾನ್ ರಾಕ್ತೆಂ ಮುಕೆಲ್ ಚಿಂತಪ್ ಘೆವ್ನ್ ರಸ್ತಾರ್ ದೆಂವ್ಲಲ್ಯಾ ಆನಿ ಹೆರ್ ರಿತಿಚೆಂ ವಿರೋಧ್ ದಾಕೊವ್ನ್ ಆಸಾತ್ ತಾಂಚೊ ಸಂಖೊ ದೀಸ್ ವೆತಾನಾ ವಾಡ್ತಾ ಶಿವಾಯ್ ಉಣೊ ಜಾಯ್ನಾ. ವ್ಹಡಾಂ ಪ್ರಾಸ್ ತರ್ನಾಟಿಂ ಆನಿ ತಾಂತುಂಯ್ ಸ್ತ್ರಿಯೊ/ಚಲಿಯಾಂಚೊ ಸಂಖೊ ಹ್ಯಾ ದಿಸಾಂನಿ ಚಡ್ಲೊ ಆಸಾ. ರಾಷ್ಟ್ರಾಚಿ ಮುಕೆಲ್ ಕೊಡ್ತಾ ಹ್ಯಾ ಕಾನುನಾ ವಿಶಿಂ ವೆಗಿಂಚ್ ಫಯ್ಲ್ ದಿಂವ್ಪಿ ಆಸಾ. ತೈ ವಿಶಿಂ ಸಕ್ಡಾಂ ರಾಕುನ್ ಆಸಾತ್. ●



ರೆಮೆಡ್ ಸಾಯ್ಬಣ್, ನಿತ್ಯಾದರ್ ಮಾಯ್, ಸಾಂ ಲೋರೆಸ್, ಸಾಂ ಜೂದ್ ಥಾದ್ವೆವ್ ಆನಿ ಸಾಂತ್ ಆಂತೊನ್ ಹಾಂಚೆ ಮಜಬಿನ್ ಮಾಗ್ಲೊ ಉಪ್ಕಾರ್ ಮೆಳ್ಳೊ. ತಾಂಕಾಂ ಕಾಳ್ಜಾ ಥಾವ್ನ್ ಅರ್ಗಾಂ.

—ಆಲಿಸ್ ಸಲ್ವಾನ್ಟಾ, ಕಿರೆಂ

ಪುತ್ತೂರು ಮಾಯಿದೆ ದೇವುಸ್ ಇಗರ್ಜಿ ವಲಾಂತ್ ಕಾರ್ಯಾಚೆರ್ನ್ ಆಸ್ಲಲ್ಯಾ

ಗ್ಲೋರಿಯಾ ಕ್ರೆಡಿಟ್ ಕೋ-ಅಪರೇಟಿವ್ ಸೊಸಾಯಿ ಲಿಮಿಟೆಡ್

ರಿಜಿಸ್ಟರ್ಡ್ ನಂ : 23485, 2000-01
ವಿಶ್ವ ಸಂಕೀರ್ಣ, ಕೋರ್ಟ್ ರಸ್ತೆ, ಪುತ್ತೂರು

ಹಾಂಗಾಸರ್ ಸ್ಥಳಾಂತರ್ ಜಾವ್ನ್ ಶುಭಾರಂಭ್ ಜಾಲಾಂ


ಸರ್ವಾಂಚೊ ಸಹಕಾರ್ ಅಪೇಕ್ಷಿತಾಂವ್

ರಾಕೇಶ್ ಜಿ. ಮಸ್ಕರೇನ್ಡ್ರಸ್, ಅಧ್ಯಕ್ಷ
ರೋಯ್ಸ್ ಡಾಯಸ್, ಉಪಾಧ್ಯಕ್ಷ
ಮೇಬಲ್ ಗ್ರೇಸಿ ಮಾಡ್ತಾ, ಕಾರ್ಯದರ್ಶಿ
ಆನಿ ಸರ್ವ್ ನಿರ್ದೇಶಕ್ ಮಂಡಳಿ

ಪಿಡೆಚಿ ಪಿಡೆಸ್ ಭಿರಾಂತ್

ಮನ್ಯಾಕ್ ಮರಾಚಿ ಆನಿ ಮರಾಕ್ ಕಾರಣ್ ಜಾವ್ನ್ ತಸಲ್ಯೆ ಪಿಡೆಂಚಿ ಭಿರಾಂತ್ ಸ್ವಾಭಾವಿಕ್. ಆಪ್ಣಾಕ್ ಪಿಡಾ ಆಸಾ ಮ್ಹಣ್ ಭೊಗ್ತಲ್ಯಾ ಚಡ್ತಾವ್ ಜಣಾಂಕ್ ಪಿಡಾ ನಾ ಮ್ಹಣ್ ಸ್ಪಷ್ಟ್ ಜಾಲ್ಲೆಂಚ್ ಭಿರಾಂತ್ ಪಯ್ ಜಾತಾ. ಪೂಣ್ 'ಫಲಾಣಿ ಪಿಡಾ ತುಕಾ ನಾ' ಮ್ಹಣ್ ಸರ್ವ್ ತಪಾಸ್ಲೊ ಕೆಲ್ಲ್ಯಾ ದಾಕ್ತರಾನ್ ಕಿತ್ಲೆಂ ಸಮ್ಜಯ್ಲಾರ್ ಆನಿ ಥೊಡೆ ಒಪ್ಪಂಕ್ ತಯಾರ್ ಆಸನಾಂತ್. ಅಶೆಂ ಆಪ್ಣಾಕ್ ಭಿರಾಂಕುಳ್ ಪಿಡಾ ಆಸಾ ಮ್ಹಳ್ಳಿ ಗಜಾಲ್ ಏಕ್ ಗಿರಾಂತ್ ತಶೆಂ ಘಂವ್ಚ್ಯಾಕ್ 'ಹೈಪೋಕೊಂಡಿಯಾ' ಮ್ಹಣ್ ನಾಂವ್. ಹೈಪೋಕೊಂಡಿಯಾ ಮ್ಹಳ್ಳಾರ್ ಪಿಡೆ ವಿಶಿಂ ವಿಶೇಸ್ ಉದ್ದೇಗ್ (excessive health anxiety) ವಾ ಪಿಡೆಚಿ ಪಿಡೆಸ್ ಭಿರಾಂತ್ ಮ್ಹಣ್ ಆನಿ ಸಮ್ಜವ್ನ್. ಪಿಡಾ ಆಸಾ ಮ್ಹಣ್ ಚಿಂತುನ್ ಥೊಡೆ ದೀಸ್ ಪಿಡೆಚಿ ಭಿರಾಂತ್ ಆಸ್ಚೆಂ ಹೈಪೋಕೊಂಡಿಯಾ ನ್ಹಯ್. ಪಿಡಾ ಆಸಾ ಮ್ಹಳ್ಳಿ ಗಜಾಲ್ ಗಿರಾಂತ್ ತಶಿ ಜಾವ್ನ್ ಉಣ್ಣಾರ್ ಸಮ್ಜಯ್ಲಾಂ ಪಾಸ್ ಚಡ್ ಕಾಳ್ ಧೊಸುನ್ ಆಸ್ಲಾರ್ ಆನಿ ಹೈ ವರ್ವಿಂ ವ್ಯಕ್ತಿಚ್ಯಾ ಸದಾಂಚ್ಯಾ ಜಿವಿತಾಕ್ ಆನಿ ಕಾಮಾಕ್/ವಾವ್ರಾಕ್ ಆಡ್ಕಳ್ ಜಾಯ್ ತರ್ ಸಮಸ್ಲೊ ಹೈಪೋಕೊಂಡಿಯಾ ಮ್ಹಣ್ತಾ. ಹೈಪೋಕೊಂಡಿಯಾ ಸಮಸ್ಲೊ ಆಸ್ಲೆ ಥೊಡೆ ಪಿಡಾ ನಾ ಮ್ಹಣ್ ಸಮ್ಜಯ್ಲಾರ್ ತತ್ಕಾಲ್ ಮಾನುನ್ ಘೆತಾತ್, ಪೂಣ್ ಥೊಡ್ಯಾಚ್ ಕಾಳಾನ್ ಪರತ್ ಪಿಡಾ ಆಸಾ ಮ್ಹಳ್ಳಿ ಭಿರಾಂತ್ ತಾಂಕಾಂ ಧೊಸುಂಕ್ ಲಾಗ್ತಾ.

ಪಿಡೆಸ್ ಭಿರಾಂತ್:
ಹೈಪೋಕೊಂಡಿಯಾ ಸಮಸ್ಲೊಚ್ಯೊ ಖುಣಾ ವಿವಿಧ್ ಆಸ್ತಾತ್. ಥೊಡೆ ಕುಡಿಂತ್ ಜಾಂವ್ಚ್ಯಾ ಸಾಮಾನ್ಯ ಘಟಿತಾಂಕ್ ಪಿಡೆಚ್ಯೊ ಖುಣಾ ಮ್ಹಣ್ ಲೆಕ್ಚೆ ಆಸ್ತಾತ್. ದೆಕಿಕ್, ಕಾಳ್ಜಾಚಿ ಸಾಮಾನ್ಯ ಉಡ್ಣಿ ಮಾತ್ರಿ ಚಡ್ ಜಾಲ್ಯಾರ್ ವಾ ಫಾಮಲ್ಯಾರ್, ಉಸ್ತಾಸ್ ಕಾಡ್ತಾನಾ ಮಾತ್ರಿ ಕಷ್ಟ್ ಜಾಲ್ಯಾರ್ ಕಾಳ್ಜಾಚಾತ್ ಜಾಲಾ ಮ್ಹಣ್ ಭಿಯೆಂವ್ಚೆಂ ಕಾಳ್ಜಾ ಪಿಡೆಚಿ 'ಪಿಡೆಸ್ ಭಿರಾಂತ್' ಆಸ್ಲಾಂ ಥಂಯ್ ಆಸ್ತಾ. ಅಸಲಿ ಭಿರಾಂತ್ ವಿವಿಧ್ ಪಿಡೆ ವಿಶಿಂ ಆಸ್ತಾತ್: ಸಕಾಳಿಂ ದಾಂತ್ ಫಾಸ್ತಾನಾ ತಾಳ್ಕಾಂತ್ ಭೊಗ್ಚಿ ಕೊಡ್ಣಾಣ್, ಪಿಂತಾಚ್ಯೊ ಧೊಶಿ ಮ್ಹಣ್ ಸಮ್ಜುನ್ ಆಪ್ಣಾಚಿಂ ಲಿವರ್ ಪಾಡ್ ಜಾಲಾಂ ಮ್ಹಣ್ ಲೆಕ್ಚೆಂ, ಪೊಟಾಂತ್ ಸಾಮಾನ್ಯ ಜಾಂವ್ಚೊ ಆವಾಜ್ ಗ್ಯಾಸ್ತ್ಕ್ ಸಮಸ್ಲೊ ಅಶೆಂ ಸ 'ವ'ಂಚಿಂ ಹೈಪೋಕೊಂಡಿಯಾಚ್ಯಾ ಖುಣಾಂ ಪಯ್ಲಿ ಥೊಡ್ಲೊ. ಗ್ಯಾಸ್ತ್ಕ್ ಸಮಸ್ಲೊ ಮ್ಹಣ್ ಲೆಕುನ್ ವೊಗಿಚ್ ಬಸ್ಚೊ ಬದ್ಲಾಕ್ ಪರಿಹಾರ್ ಸೊದುನ್ ದಾಕ್ತರಾಂ ಥಾವ್ನ್ ದಾಕ್ತರಾಂಕ್ ಸಲಹಾ ವಿಚಾರುಂಕ್ ವೆತಿತ್ ವಾ



ಆಪ್ಣಾಕ್ ಕಿತೆಂಯ್ ಖೆಲ್ಯಾರ್ ಗ್ಯಾಸ್ ಚಡ್ತಾ ದೆಕುನ್ ಸದಾಂಚಿಂ ಖಾಣ್ಚ್ ಉಣೆಂ ಕರ್ತೆ. ಹೆರ್ ಥೊಡೆ ಲ್ಹಾನ್ ಲ್ಹಾನ್ ಪಿಡೆಚ್ಯಾ ಸಾಮಾನ್ಯ ಖುಣಾಂಕ್ ಭಿರಾಂಕುಳ್ ಪಿಡಾ ಲಾಗ್ತಾಚಿಂ ಲಕ್ಷಣಾಂ ಮ್ಹಣ್ ಸಮ್ಜುಂಚೆಂಯ್ ಹೈಪೋಕೊಂಡಿಯಾಂತ್ ಆಸಾ. ಸಾಮಾನ್ಯ ದಿಶ್ಟೆಚ್ಯಾ ಸಮಸ್ಲಾನ್ ಯೆಂವ್ಚಿ ತಕ್ಲೆ ಫಡಾಪಡಿಕ್ ಮೆಂದ್ವಾಂತ್ ಟ್ಯೂಮರ್ ಜಾಲಾಂ ಮ್ಹಣ್ ಚಿಂತುನ್ ಪರತ್ ಪರತ್

ಆಪ್ಣಾಕ್ ಏಡ್ನ್ ಲಾಗ್ತಾ ಮ್ಹಳ್ಳಿ ಭಿರಾಂತೆಕ್ ಕಾರಣ್ ಜಾಲ್ಲೊ. ಮ್ಹಜ್ಯೆ ಕಡೆ ಉಲೊಂವ್ಕ್ ಯೆತಾನಾ ಇತ್ಯಾರ್ಚ್ ತೀನ್ ಪಾವ್ತಿಂ ರಗತ್ ತಪಾಸ್ತಿ ಕರೊವ್ನ್ ತಾಕಾ ಏಡ್ನ್ ಪಿಡಾ ನಾ ಮ್ಹಣ್ ಸಮ್ಜುಂವ್ಚೆಂ ಪ್ರಯತ್ನ್ ಜಾಲ್ಲೆಂ. ಪೂಣ್ ತೊ ಆಪ್ಣಾಕ್ ಏಡ್ನ್ ಆಸಾ ಆನಿ ದಾಕ್ತರ್ ತಿ ಗಜಾಲ್ ಆಪ್ಣಾ ಥಾವ್ನ್ ಲಿಪೊವ್ನ್ ಆಸಾ ಮ್ಹಣ್ ಭಾಸ್ತಾಲೊ.

ಸಮಸ್ಲೊ ಕಸೊ ಯೆತಾ?
ಹೈಪೋಕೊಂಡಿಯಾ ಸಮಸ್ಲೊ ಕೊಣಾ ಥಂಯ್ ಕಿತ್ಯಾಕ್ ಯೆತಾ ಮ್ಹಳ್ಳೆಂ ಸಾಂಗುಂಕ್ ಜಾಯ್ನಾ. ದಾದ್ಲ್ಯಾ ಆನಿ ಸ್ತ್ರಿಯಾಂ ಥಂಯ್ ಏಕಾಚ್ ಮಾಪಾನ್ ಹೊ ಸಮಸ್ಲೊ ಆಸ್ತಾ. ಸಾಮಾನ್ಯ ಜಾವ್ನ್ ಪ್ರಾಯೆರ್ ಹೈಪೋಕೊಂಡಿಯಾ ಸುರು ಜಾತಾ.

ಥೊಡ್ಯಾ ಜಣಾಂ ಥಂಯ್ ಸ್ವತಾ ವಾ ಲಾಗ್ತಲ್ಯಾ ಕೊಣಾಯ್ ಥಂಯ್ ಜಾಲ್ಲೊ ಪಿಡೆಚೊ ಅನ್ವೊಗ್ ಹೈಪೋಕೊಂಡಿಯಾ ಸಮಸ್ಲೊಚ್ಯೆ ಸುರಾತೆಕ್ ಕಾರಣ್ ಜಾವ್ನ್. ದೆಕಿಕ್, ಸಾಂಗಾತ್ಯಾಕ್ ಹಾರ್ಟ್ ಎಟೆಕ್ ಜಾಲ್ಲ್ಯಾ ಉಪ್ರಾಂತ್ ಆಪ್ಣಾಚಿಂ ಕಾಳಿಜ್ ಸಾರ್ಕೆಂ ನಾ ಮ್ಹಣ್ ಭೊಗುಂಕ್ ಸಾಧ್ಯ್ ಆಸಾ.

ಖಿಂಯ್ಚಿಯ್ ಎಕ್ಲೆ ಪಿಡೆ ವಿಶಿಂ ಸಂಪರ್ಕ್ ಮಾಜ್ಯಾಂನಿ ವಿಶೇಸ್ ಪ್ರಚಾರ್ ಜಾಲ್ಲೊಯ್ ಥೊಡ್ಯಾಂಕ್ ಹೈಪೋಕೊಂಡಿಯಾ ಉಬ್ಜುಂಕ್ ಕಾರಣ್ ಜಾವ್ತಾ. ದಾಕ್ಲ್ಯಾಕ್: ವರಾನ್ ವರಾ 'ಜಾಗತಿಕ್ ಕಾಳ್ಜಾಚೊ ದೀಸ್' ಮ್ಹಣ್ ಕಾಳ್ಜಾ ಪಿಡೆ ವಿಶಿಂ ನೆಮಾಳ್ಕಾಂನಿ, ಟೆಲಿವಿಶನಾಚೆರ್, ಥೊಡ್ಯಾ ಆಸ್ತಾಂನಿ ಭಾಶಣಾಂ ದವರ್ನ್ ಕಾಳ್ಜಾ ಭಲಾಯ್ಕೆಚಿ ಮಾಹೆತ್ ಪ್ರಸಾರ್ ಕರ್ತಾತ್. ಹೈ ವರ್ವಿಂಚ್ ಥೊಡ್ಯಾಂ ಥಂಯ್ ಕಾಳ್ಜಾಫಾತಾಚಿ ಭಿರಾಂತ್ ಉಬ್ಜುಂಕ್ ಸಾಧ್ಯ್ ಆಸಾ. (ತಶೆಂ ಜಾತಾ ಮ್ಹಣ್ ಸಾಮಾನ್ಯ ಲೊಕಾಕ್ ಪಿಡೆ ವಿಶಿಂ ಮಾಹೆತ್ ದಿವ್ನ್ ಚತ್ರಾಯ್ ಸಾಂಗ್ಚಿ ಆಡಾಂವ್ಕ್ ಜಾಯ್ನಾ. ಚತ್ರಾಯ್ ಘೆತ್ ಲ್ಹಾನ್ ಜಾಯ್ತ್ಯಾಂಕ್ ಬರೆ ಪಣ್ ಜಾತಾ; ಹೈಪೋಕೊಂಡಿಯಾ ಸಮಸ್ಲೊಕ್ ಪಡ್ಲಲ್ಯಾಂಚೊ ಸಂಕೊ ಭೊವ್ ಉಣೊ).

ಹೈಪೋಕೊಂಡಿಯಾ ಸಮಸ್ಲೊ ನಿರ್ದಿಷ್ಟ ಥೊಡ್ಯಾ ವ್ಯಕ್ತಿತ್ವಾಚ್ಯಾ ಜಣಾಂ ಥಂಯ್ ಚಡ್ ಪಳೆಂವ್ಕ್ ಮೆಳ್ತಾ. ವ್ಯಕ್ತಿತ್ವಾಂತ್ಲಿ ಅಸ್ಥಿರತಾಯ್

ಸಮಸ್ಲೊಕ್ ಪ್ರೇರಣ್ ಜಾತಾ ಮ್ಹಣ್ ಅಂದಾಜ್. ಆಪ್ಣಾಯಿತ್ಯಾಕ್ ಆಸ್ತೆ (ಅಂತರ್ಮುಖಿ ವಾ introvert), ಸ್ವತಾಕ್ ದುರ್ಸೊಂಚಿ (self-critical), ಸ್ವಾಸ್ತ್ಯಾಕ್ (narcissistic) ಅಸಲ್ಯಾ ವ್ಯಕ್ತಿತ್ವಾಂಚಿಂ ಕಿತೆಂಯ್ ಪ್ರೇರಣ್ ಆಸುನ್ ವಾ ನಾಸ್ತಾಂ ಹೈಪೋಕೊಂಡಿಯಾಕ್ ವೆತಿತ್. ಹೈಪೋಕೊಂಡಿಯಾ ಆಸ್ಚ್ಯಾಂ ಪಯ್ಲಿ ಸುಮಾರ್ ತಿನಾಂತ್ ದೋನ್ ವಾಂಟಿ ಜಣಾಂಕ್ ಮತಿಚಿ ಹೆರ್ ಸಮಸ್ಲೆ ಆಸ್ತಾತ್. ತೀವ್ರ ರಿತಿಚಿ ಮತಿಚಿ ಸುಕ್ತಿ, ಚೆರಾಲ್ ಉದ್ದೇಗಾಚೊ ಸಮಸ್ಲೊ ಆನಿ ಮತಿಚೊ ಹೆರ್ ಪಿಡಾ ಆಸ್ತಾತ್. ಹೈಪೋಕೊಂಡಿಯಾಂತ್ ವ್ಯಕ್ತಿನ್ ಭೊಗ್ಚೆಂ ವಾ ಸಮ್ಜುಂಚೆಂ ಭ್ರಮಿದ್ (hallucinations) ನ್ಹಯ್ ವಾ ನೀಜ್ ಆಸ್ಲೆಂ ಚೊಕ್ ಸಮ್ಜುಂವ್ಚೆಂಯ್ (delusions) ನ್ಹಯ್. ಹೈಪೋಕೊಂಡಿಯಾ ಮತಿಚ್ಯೆ ಪಿಡೆ ಸಾಂಗಾತಾ ಆಸ್ತಾ, ಶಿವಾಯ್ ಹೈಪೋಕೊಂಡಿಯಾಚ್ ಮತಿಚಿ ಪಿಡಾ ವಾ ಪಿಡೆಚಿಂ ಲಕ್ಷಣ್ ನ್ಹಯ್. ತಶೆಂಚ್ ಹೈಪೋಕೊಂಡಿಯಾ ಆಸ್ತೆ ಸರ್ವ್ ಮತಿಚಿ ಪಿಡೆಸ್ತಾಯ್ ನ್ಹಯ್.

ಹೈಪೋಕೊಂಡಿಯಾ ಸಮಸ್ಲೊಕ್ ಆನಿ ಮತಿಚ್ಯಾ ಉದ್ದೇಗಾಕ್ (Anxiety) ಲಾಗ್ತೊ ಸಂಬಂಧ್ ಆಸಾ. ಉದ್ದೇಗಾ ವರ್ವಿಂ ಸಮಸ್ಲೊ ಪಯ್ಲೆಂ ಆಸ್ಚೆ ಪ್ರಾಸ್ ಚಡ್ ವಾಯ್ ಜಾವ್ತಾ. ಉದ್ದೇಗ್ ಚಡ್ಲಾನ್ ಕಾಳ್ಜಾಚಿ ಉಡಿ ಚಡ್ತಾ. ಥೊಡ್ಯಾಂ ಥಂಯ್ ಉದ್ದೇಗಾನ್ ಪರತ್ ಪರತ್ ಲಾಂಬ್ ಸ್ವಾಸ್ ಘೆಂವ್ಚೆಂ (hyper ventilation)

→9

ಮಂಗ್ಳುರ್ ದಿಯೆಸೆಜ್
ರುಜಾಯ್ತ್ ಸಾಮೂಹಿಕ್ ಕಾಜಾರಾಂ

03-05-2020 ಆಯ್ತಾರಾ

ಸಾಂ ವಿಶೆಂತ್ ಪಾವ್ಲ್ ಸಭಾ, ರುಜಾಯ್ ಸಮ್ಮೇಳನ್, ಮಂಗ್ಳುರ್
46ವ್ಯೆ ಪಾವ್ಟಿಂ ಸಾಮೂಹಿಕ್ ಲಗ್ನಾಚೊ ಸಂಭ್ರಮ್ ಮಾಂಡುನ್ ಹಾಡ್ತಾ

ಯುವಕ್-ಯುವತಿಂಕ್ ಕಾಜಾರಾಚ್ಯಾ ಖರ್ಚಾಚೊ ಭೊರೊ ಉಣೊ ಕರ್ಚೊ, ಧಾರ್ಮಿಕ್ ಸಂಭ್ರಮಾಚೊ, ಆಮ್ಚೆ ಸಮಾಜಿಚ್ಯಾ ರಿತಿ-ರಿವಾಜಿಂಚೊ ಸರಕ್ ಸಾದೊ ಸಂಭ್ರಮ್.

ಭಾಗ್ ಘೆಂವ್ಚ್ಯಾ ಜೊಡ್ಯಾಂಕ್ ರೆಸ್ಪರಾಚಿ ಮುದಿ ಆನಿ ಆಕರ್ಶಿಕ್ ಸವ್ಲತ್ಯೊ ಆಸ್ತಲ್ಯೊ

ಹ್ಯಾ ಸಂಭ್ರಮಾಂತ್ ಭಾಗ್ ಘೆಂವ್ಕ್ ಮನ್ ಆಸ್ಲಲ್ಯಾ ಜೊಡ್ಯಾಂನಿ ಸಕಯ್ಲ್ಯಾ ವಿಳಾಸಾಕ್ ತುರ್ತ್ ಸಂಪರ್ಕ್ ಕರ್ಚೊ.

• ತುಮಿ ಯೆತಾನಾ ಆಧಾರ್ ಕಾರ್ಡ್ ವಾ ವೋಟರ್ ಐಡಿ ಚೆರಾಕ್ಸ್ ಹಾಡ್ನ್ ಯೆಯಾ

• ನಾಂವಾಂ ದಾಖಲ್ ಕರುಂಕ್ ನಿಮಾಣೆ ತಾರಿಕ್ : 19-04-2020

ಬಾಪ್ಟಿಜ್ ದಸ್ತಾವೆಜ್, ಕಾಜಾರಾ ಆದಿಂ ಕರ್ಚೊ ವಿಚಾರ್ (Prenuptial Enquiry)

ಆನಿ ಎನ್.ಒ. 26-04-2020 ವೆರ್ ಹಾಡ್ನ್ ಯೆಯಾ. ಕಡ್ಡಾಯ್ ಜಾವ್ನ್ ಹೊಕ್ಲೆ-ನವ್ಯಾಂನಿ ಹಾಡರ್ ಜಾಂವ್ಚೆಂ.

• ಹ್ಯಾ ದಿಸಾ ಕಾಜಾರಾಚಿಂ ಇನ್ನಿಟೇಶನಾಂ ಆನಿ ಗರ್ಜೆಚಿ ಸಲಹಾ ದಿತಲ್ಯಾಂವ್

President
St. Vincent De Paul Society
Mob: 9741500987

Parish Priest
Rosario Cathedral, Mangalore -1
Ph: 0824-2420942

ಉದಾರ್ ಮನಾಚ್ಯಾ ದಾನಿಂನಿ ದಾನ್ ಹ್ಯಾ ವಿಳಾಸಾಕ್ ಧಾಡುಂಕ್ ವಿನತಿ:

Community Celebration of Weddings, S.V.P. Rosario Cathedral, Mangalore - 575 001

A/c No. 002010100023167, IFSC: IBKL0078MCC at MCC Bank, Hampankatta, Mangalore - 575 001.

or Corporation Bank, Pandeshwar, SB A/c No 520101257992517 IFSC : CORP 0000133.

→₈ ಪಿಡೆಚಿ ಪಿಡೆಸ್ಕ್ ಭಿರಾಂತ್

ಅಸ್ತಾ. ಉಸ್ವಾಸ್ ಲಾಂಬ್
ಜಾಲ್ಯಾನ್ ಸ್ವಾಸ್ ಬಾಂದ್‌ಲ್ಯೆ
ಪರಿಂ ಜಾಂವ್ಚೆಂ, ಹದ್ಯಾಂತ್
ದುಕ್ಲೆಂ, ಧರ್‌ಲ್ಯೆ ಪರಿಂ ವಾ
ದಾಂಬ್‌ಲ್ಯೆ ಪರಿಂ ಭೊಗ್ಚೆಂ, ತಕ್ಲಿ
ಘುಂವಳ್, ದೀಶ್ ಗಯ್ತಿ ಜಾಂವ್ಚೆಂ
ಅಸಲ್ಯೊ ಖುಣಾ ವ್ಯಕ್ತ್ ಜಾತಿತ್.
ಫೊಡ್ಯಾಂ ಥಂಯ್ ಉದ್ವೇಗಾ
ವರ್ವಿಂ ಚಡ್ ಘಾಮೆಂವ್ಚೆಂ,
ತೊಂಡ್ ಸುಕ್ಲೆಂ, ವೊರೊಡ್
ಯೆಂವ್ಚ್ಯಾ ಅಸಲ್ಯೊ ಖುಣಾಯ್
ಆಸೈತಾ. ಉದ್ವೇಗ್ ಚಡ್‌ಲ್ಯಾನ್
ಮಾಸಾಳ್ ಭಾಗ್ ಅನೊನ್, ತೈ
ವರ್ವಿಂ ತಕ್ಲಿ ಫಡಾಪಡ್,
ಗೊಮ್ಪೆತ್ ಆನಿ ಪಾಟಿಂತ್ ದೂಕ್,
ಕುಡಿಂತ್ ಕಾಂಪ್ಲಿ, ಪುರಾಸಣ್
ಜಾಂವ್ಚೆಂ ಅಸಲ್ಯೊ ಖುಣಾಯ್
ವ್ಯಕ್ತ್ ಜಾತಾತ್.
ಹೈಪೋಕೊಂಡ್ರಿಯಾ ಸಮಸ್ಲೊ ಆಸ್ತಿ
ವ್ಯಕ್ತಿ, ಆಪ್ಣಾಕ್ ಆಸಾ ಮ್ಹಣ್ ಲೆಕ್ಚೆ
ಪಿಡೆಕ್ ಚಡ್ ಆನಿ ಚಡ್ ಗುಮಾನ್
ದಿತ್ ವೆತಾಂ ತಾಚ್ಯೆ ಥಂಯ್
ಉದ್ವೇಗ್‌ಯ್ ಚಡುನ್ ಯೆತಾ
ಆನಿ ಸಮಸ್ಲೊ ಬಳ್ ಜಾತಾ.
'ತುಕಾ ಕಿತೆಂಯ್ ಪಿಡಾ ನಾ..
ಮ್ಹಣ್ ದಾಕ್ಟರಾನ್ ವಾ ಜತನ್
ಘೆಂವ್ಕ್ ಜಾಯ್ ಆಸ್ಚೊ ಹೆರಾಂನಿ
ಸಮ್ಜೆಂವ್ಕ್ ಪ್ರಯತ್ನ್ ಕೆಲ್ಯೆ ಪರಿಂಚ್
ಆಪ್ಣಾಚ್ಯೆ ಪಿಡೆಕ್ ದಾಕ್ಟರ್ ತಶೆಂ
ಹೆರ್ ಗುಮಾನ್‌ಚ್ ದಿನಾಂತ್
ಮ್ಹಳ್ಳಿಂ ಭೊಗ್ಣಾಂ ಉದ್ವೇಗ್
ವಾಡಯ್ತಿತ್! ಸಮಸ್ಲೊ ಹಳೊ
ಜಾಂವ್ಚ್ಯಾ ಬದ್ಲಾಕ್ ಅಸೊ ಜೂನ್
ಜಾಯಿತ್ ಯೆತಾ.

ಆಪ್ಲಾಕ್ ಪ್ರತ್ಯೇಕ್ ಪಿಡಾ ಆಸಾ ಮ್ಹಣ್ ಲೆಕ್‌ಲ್ಲ್ಯಾ ಉಪ್ರಾಂತ್ ತ್ರೈ ಪಿಡೆ ವಿಶಿಂ ಚಡಿತ್ ಮಾಹತ್ ಜೊಡುಂಕ್ ಪಳೆಂವ್ಚೆಂ ಆನಿ ಅಶೆಂ ಜೊಡ್ಲೆ ಮಾಹತಿ ಥಾವ್ನ್ ಸಮಸ್ತೊ ಪಾಡ್ ಜಾಂವ್ಚೊಯ್ ಆಸಾ. ಆಜ್‌ಕಾಲ್ ಅಂತರ್‌ಜಾಳಾಚೆರ್ ಹರ್ ಗಜಾಲಿಚೆರ್ ಮಾಹತ್ ಆಸ್ತಾ. ಆಪ್ಲೆ ತಕ್ಲೆ ಫಡಾಪಡೆಕ್ ಮೆಂದ್ವಾಂತ್ ಟ್ಯೂಮರ್ ಜಾಲ್ಲೆಂಚ್ ಕಾರಣ್ ಮ್ಹಣ್ ಲೆಕ್ಚಿ ಎಕ್ ಟಿಚೆರ್ ಆಸ್‌ಲ್ಲಿ. ಅಂತರ್‌ಜಾಳಾಚೆರ್ ಮೆಂದ್ವಾಚ್ಯಾ ಟ್ಯೂಮರ್ ವಿಶಿಂ ಮಾಹತ್ ಸೊದ್ತಾನಾ, ಮೆಂದ್ವಾಂತ್ ಟ್ಯೂಮರ್ ಜಾಲ್ಯಾರ್ ಹಾತ್-ಪಾಂಯಾಂನಿ ಅಸ್ತತ್ಕಾಯ್ ಯೆತಾ ಮ್ಹಣ್ ತಿಣೆಂ ವಾಚ್ಲೆಂ. ತ್ಯಾ ಉಪ್ರಾಂತ್ ತಕ್ಲೆ ಫಡಾಪಡ್ ಯೆತಾನಾ ತಿಕಾ ಹಾತಾಂತ್ ವಾ ಪಾಂಯಾಂನಿ ಅಸ್ತತ್ಕಾಯ್ ಭೊಗ್ತಾಲಿ. 'ಆಪ್ಲಾಕ್ ಖಂಡಿತ್ ಟ್ಯೂಮರ್ ಆಸಾ.. ಆತಾಂ ಹಾತಾಂ - ಪಾಂಯಾಂನಿ ಅಸ್ತತ್ಕಾಯ್ ಜಾತಾ' ಮ್ಹಣ್ ತಿ ಸಾಂಗ್ತಾಲಿ. ಪುಣ್ ಮೆಂದ್ವಾಂತ್ ಟ್ಯೂಮರ್ ಜಾಲ್ಲ್ಯಾನ್ ಉಬ್ಬುಂಚಿ ಅಸ್ತತ್ಕಾಯ್ ತಕ್ಲೆ ಫಡಾಪಡ್ ನಾತ್‌ಲ್ಲ್ಯಾ ವೆಳಾರಯಿ ಉರ್ತಾ ಮ್ಹಣ್ ತಿಕಾ ಕಳಿತ್ ನಾತ್‌ಲ್ಲೆಂ! ಸಮಸ್ತೊ ಅಸೊ ವಾಡುಂಕ್ ಅಂತರ್‌ಜಾಳಾರ್ ಮೆಳ್ಚಿ ಮಾಹತ್‌ಚ್ ಜಾಯ್ ಮ್ಹಣ್ ನಾ. ಆಪ್ಲೆ ಆಜಿಯೆಕ್ ಆನಿ ಆವಯ್ಕ್ ಗರ್ಭ್‌ಕೋಶಾಚೆಂ ಕ್ಯಾನ್ಸರ್ ಆಸ್‌ಲ್ಲೆಂ, ಆಪ್ಲಾಚೆಂ ಅಂತ್ಯಯಿ ಗರ್ಭ್ ಭಾಗಾಚ್ಯಾ ಕ್ಯಾನ್ಸರಾನ್ ಮ್ಹಣ್ ಭಿಯೆಂವ್ಚಿ ಎಕ್ಲೆ ಸಿಯೆಕ್

ತಪಾಸ್ತಿ ಕರ್ನ್, ಪಿಡಾ ನಾ ಮ್ಹಣ್
ದಾಕ್ತೆರಾನ್ ಸವ್ವಯಿಲ್ಲೆಂ.
ಕ್ಯಾನ್ಸರಾಚೆ ಸುರ್ವಾತೆಚ್ಯೊ ಖುಣಾ
ಕಿತೆಂ ಮ್ಹಣ್ ತಿಣೆಂ
ವಿಚಾರ್‌ಲ್ಲಾಕ್, 'ತೊ ವಿವಿಧ್
ಆಸ್ತಿತ್. ಥೊಡ್ಯಾಂ ಥಂಯ್
ಕ್ಯಾನ್ಸರ್ ಉಬ್ಬಲ್ಲಾನ್
ಮ್ಹಯ್ಯಾಚೊ ಸ್ವಾವ್ ಜಾತಾನಾ
ರಗತ್ ಚಡ್ ವೆತಾ, ಭುಕ್ ಉಣಿ
ಜಾತಾ, ಕುಡಿಂತ್ ಭಾಗುನ್
ಯೆತಾತ್ ಆನಿ ಪೆಂಕ್ಟಾಂತ್ ದುಕ್ತಾ..'
ಮ್ಹಣ್ ದಾಕ್ತೆರಾನ್ ಸಾಂಗ್‌ಲ್ಲೆಂ.
ದೋನ್ ಮ್ಹಯ್ಯಾಂ ಉಪ್ರಾಂತ್
ಆನ್ಯೆಕಾ ಗೈನೊಕೊಲೊಜಿಸ್ಟಾ ಕಡೆ
ವೆತಾನಾ, ತಿಚ್ಯೆ ಕ್ಯಾನ್ಸರ್
ಭಿರಾಂತೆಂತ್ ವಯ್ಲೊ ಸರ್ವ್
ಖುಣಾ ಆಸ್‌ಲ್ಲೊ. ತಿಕಾ ಆತಾಂ
ಭುಕ್ ಲಾಗನಾತ್‌ಲ್ಲಿ, ಕುಡಿಚೆಂ
ವಜನ್ ಉಣೆಂ ಜಾಲ್ಲ್ಯೆ ಪರಿಂ
ಭೊಗ್ತಾಲೆಂ ಆನಿ ಪೆಂಕ್ಟಾಂತ್ ದೂಕ್
ಸುರು ಜಾಲ್ಲಿ!!

ಸಮಸ್ತಾಕ್ ಪರಿಹಾರ್:

ಹೈಪೋಕೊಂಡ್ರಿಯಾ ಸಮಸ್ನೋ
ಆಸ್‌ಲ್ಲ್ಯಾ ತಿನಾಂತ್ ಏಕ್ ವಾಂಟೊ
ಜಣಾಂ ಥಂಯ್ ಥೊಡ್ಯಾ
ಕಾಳಾನ್ ಅಪಾಪಿಂಚ್ ಬರೆಪಣ್
ದಿಸುನ್ ಯೆತಾ. ಪಿಡಾ ಆಸಾ
ಮ್ಹಣ್ ಥೊಸ್ಚೊ ಖುಣಾ ಉಣೊ
ಜಾವ್ನ್ ಪಿಡಾ ನಪಂಯ್ಚ್ ಜಾಲ್ಲ್ಯಾ
ತಶೆಂ ಜಾವ್ತಾ. ಆರ್ಥಿಕ್ ರಿತಿನ್
ವಯ್ಲ್ಯಾ ವರ್ಗಾಚ್ಯಾ ಜಣಾಂ
ಥಂಯ್, ವ್ಯಕ್ತಿತ್ವಾಂತ್ ಸಮಸ್ನೊ
ನಾತ್‌ಲ್ಲ್ಯಾಂ ಥಂಯ್
ಹೈಪೋಕೊಂಡ್ರಿಯಾ ಸಮಸ್ನೊ
ಉಣೊ ಜಾಂವ್ಚಿ ಸಾಧ್ಯತಾಯ್
ಹೆರಾಂ ಪ್ರಾಸ್ ಚಡ್.
ಹೈಪೋಕೊಂಡ್ರಿಯಾ ಸಮಸ್ನಾ
ಸಾಂಗಾತಾ ಮತಿಚ್ಯಾ
ಉದ್ದೇಗಾಚೆಂಯ್ ಸಮಸ್ನೆ
ಆಸ್‌ಲ್ಲ್ಯಾಂಕ್ ತ್ಯಾ ಸಮಸ್ನಾಕ್
ಚಿಕಿತ್ಸಾ ದಿಲ್ಲ್ಯಾನ್ ಬರೆಪಣ್
ಜಾಲಾಂ ತರ್
ಹೈಪೋಕೊಂಡ್ರಿಯಾಯ್ ಉಣೊ
ಜಾತಾ. ಪೂಣ್ ಅಸಲೆಂ ಬರೆಪಣ್
ಜಾಂವ್ಕ್ ಜಾಯ್ತೊ ಕಾಳ್ ಘೆವ್ತಾ.
ಪಿಡಾ ನಾ ಮ್ಹಣ್ ಮಾನುನ್
ಘೆತ್ಲ್ಯಾರಾಯಿ ಭಿತರ್ಲೆ ಭಿತರ್ ಆಸ್ಚಿ
ಭಿರಾಂತ್ ತಿತ್ಲೆ ಸಲಿಸಾಯೆನ್
ನಪಂಯ್ಚ್ ಜಾಯ್.

ಹೈಪೋಕೊಂಡ್ರಿಯಾ ಸಮಸ್ತಾಂಕ್ ಮತಿಚ್ಯಾ ತಜ್ಞಾ ದಾಕ್ಟರಾಂ ಥಾವ್ನ್ ಚಿಕಿತ್ಸಾ ದಿಂವ್ಕ್ ಪ್ರೇತನ್ ಕರ್ಚಿತಾ. ಪೂಣ್ ತಶೆಂ ಕರ್ಚ್ ಪಯ್ಲೆಂ ಪಿಡೆಚಿ ಭಿರಾಂತ್ ವಾಸ್ತವಿಕ್ ನ್ಹಂಯ್, ತಿ ಹೈಪೋಕೊಂಡ್ರಿಯಾಚ್ ಮ್ಹಳ್ಳೆಂ ಸ್ಪಷ್ಟ್ ಕರಿಚೆ. ಕಾಳ್ಜಾ ಪಿಡೆಚಿ ಭಿರಾಂತ್ ಆಸ್ಲಲ್ಯಾಂಚೆಂ ಕಾಳಿಜ್ ಭಲಾಯ್ಕೆಭರಿತ್ ಆಸಾ ಮ್ಹಳ್ಳೆಂ ನಖ್ತಿ ಜಾಯ್ತೆ. ಮತಿಚ್ಯಾ ತಜ್ಞಾಂನಿ ದಿಂವ್ಪಿ ಚಿಕಿತ್ಸಾ ವ್ಯಕ್ತಿಕ್ ಆಸ್ತೆತ್ ಜಾಲ್ಲೆ ಮತಿಚಿ ಉದ್ವೇಗ್ ವಾ ಹೆರ್ ಕಿತೆಂಯ್ ಮತಿಚೊ ಸಮಸ್ಯೊ ಆಸಾ ತೆಂ ಸಮ್ಜುನ್, ತ್ಯಾ ಸಮಸ್ತಾಂಕ್ ಚಿಕಿತ್ಸಾ ಶಿವಾಯ್ ಶೀದಾ ಹೈಪೋಕೊಂಡ್ರಿಯಾ ಸಮಸ್ಯೆಚ್ ಮ್ಹಣ್ ಸ್ಪಶ್ಟ್ ಚಿಕಿತ್ಸಾ ನಾ. ಮತಿಂತ್ ಉದ್ವೇಗ್ ಉಣ್ ಜಾಲ್ಯಾರ್ ಪಿಡೆಚಿ ಭಿರಾಂತ್ಯಾ ಉಣಿ ಜಾವೃತಾ; ಪುರ್ತಿ ಸೊಡ್ನ್ ವೆಚಿ ಸಾಧ್ಯತಾಯ್ ಉಣಿ.

ದೇವಾಚ್ಯಾ ಉತ್ರಾಚೊ ಆಯ್ತಾರ್ (26.1.2020)

ಪಾಪಾ ಫ್ರಾನ್ಸಿಸಾನ್ 2019 ಸೆಪ್ಟೆಂಬರ್ 30ವೆರ್ ಸಾಂ ಜೆರೊಮಾಚ್ಯಾ ಫೆಸ್ತಾ (1600ವ್ಯಾ ವಾರ್ಷಿಕ್) ದಿಸಾ ದಿಲ್ಲ್ಯಾ ಆಪೊಸ್ತಲಿಕ್ ಪತ್ರಾ ಮುಕಾಂತ್ರ್ ದೆವಾಚ್ಯಾ ಉತ್ರಾಚೊ ಆಯ್ತಾರ್ ಸ್ಥಾಪ್ಲೊ. ಹರ್ ವರಾ ಸಾದ್ಯಾ ಕಾಳಾಚ್ಯಾ ತಿಸ್ರ್ಯಾ ಆಯ್ತಾರಾ ಹಾಚೆಂ ಆಚರಣ್ ಚಲ್ತಲೆಂ. ತ್ಯಾ ಪತ್ರಾಂತ್ಲೊ ಮುಕೆಲ್ ವಿಷಯ ಹಾಂಗಾ ಆಸಾ.

ಜೆರುಸಾಲೆಮಾಂತ್ ಜಮುನ್ ಆಸ್ಲಲ್ಯಾ ಆಪ್ಲ್ಯಾ ಇಕ್ರಾ ಶಿಸಾಂಕ್ ದಿಷ್ಟಿ ಪಡ್ಲಲ್ಯಾ ಜೆಜುನ್ “ಪವಿತ್ರ್ ಪುಸ್ತಕ್ ತಾಂಕಾಂ ಸಮ್ಜ್ ಸಾರ್ಕೆಂ ತಾಂಚೆ ಮತೆಕ್ ಉಜ್ವಾಡ್ ದಿಲೊ” (ಲೂಕ್ 24:45). ತಾಂಚೆ ಸಂಗಿಂ ಉಂಡೊ ಮೊಡುನ್, ತಾಂಕಾಂ ಮನ್ಶಾ ಪುತಾಚ್ಯಾ ಕಷ್ಟಾ-ಮರ್ಣಾ-ಜಿವಂತ್ಪಣಾಚ್ಯಾ ಮಿಸ್ತರಾಚೊ ವಿವರ್ ದಿಲ್ಲಾ ತಾಣೆಂ ತಾಂಕಾಂ ಪವಿತ್ರ್ ಅತ್ಮೊ ಭಾಸಾಯ್ಲೊ (ಲೂಕ್ 24:26-49).

ಕ್ರಿಸ್ತಾಂವ್ ಮ್ಹಳ್ಳೆ ಆಮ್ಚೆ ಅಸ್ತಿತ್ವಾಯೆಕ್ ಜಿವಂತ್ ಕ್ರಿಸ್ತ್ ಗರ್ಜೆಚೊ. ಸಾಂಗಾತಾಚ್ ತಾಣೆಂ ಆಮ್ಚಿ ಮತ್ ಉಗ್ತಿ ಕೆಲ್ಯಾ ಬಗರ್ ಆಮ್ಚಾನ್ ತಾಚೊ ತಶೆಂ ಇಗರ್ಜ್‌ಮಾತೆಚೊ ಮಿಸ್ತರ್ ಸಮ್ಜುಂಕ್ ಜಾಯ್ನಾ. ದೆಕುನ್ ಸಾಂ ಜೆರೊಮ್ ಮ್ಹಣ್ತಾ: ಪವಿತ್ರ್ ಪುಸ್ತಕ್ ನೆಣಾ ಆಸ್ಲೆಂ ಮ್ಹಳ್ಯಾರ್ ಕ್ರಿಸ್ತಾಕ್ ನೆಣಾ ಆಸ್ಲೆಂ.

ಸಗ್ಳೆ ಪವಿತ್ರ ಸಭೆನ್ ಎಕ್ವಾರಾಚ್ಯಾ ಇರಾದ್ಯಾನ್ ದೆವಾಚ್ಯಾ ಉತ್ರಾಚೊ ಏಕ್ ಆಯ್ತಾರ್ ಪಾಳಿಜೆ ಮ್ಹಣ್ ಪಾಪಾನ್ ಜಾಯ್ತ್ಯಾ ಜಣಾಂಚೆ ವಿನತಿ ಮಾಂದುನ್ ದೆವಾಚ್ಯಾ ಉತ್ರಾಚೊ ಆಯ್ತಾರ್ ಪರ್ಗಟ್ಲಲೊ ಆಸಾ. ಕ್ರಿಸ್ತಾಂವಾಂ ತಶೆಂ ಥಳಾವೊ ಸಮುದಾಯ್ ದೆವಾಚೆಂ ಉತರ್ ಸಮ್ಜುಂಕ್ ಆನಿ ಸಕ್ಡಾಂಕ್ ಪಾವೊಂವ್ಕ್ ಜಾಯ್ತೊ ವಾವ್ರ್ ಕರ್ತಾತ್ ಆನಿ ಉಮೆದ್ ಘೆತಾತ್ ಆನಿ ಅಶೆಂ ತಾಂಚೆಂ ದಿಸ್ವಡ್ತೆಂ ಜಿವಿತ್ ಚಡ್ ಅರ್ಥಾಭರಿತ್ ಕರ್ತಾತ್ ಆನಿ ತಾಂತ್ಲ್ಯೆ ಶಿಕೊವ್ಣಕ್ ಸಾಕ್ ಕರ್ತಾತ್.

ದೇವಾಚಿಂ ಉತರ್ ನವ್ಯಾನ್ ಸೊದುಂಕ್ ಫಡ್ ಭರ್ ದಿಲ್ಲ್ಯೆ ವಾತಿಕನ್ ದುಸ್ರೆ ಸಭೆನ್ ಪರ್ಗಟ್ಲೆಂ “ದೇವಾಚಿಂ ಉತರ್” (ದೇವಿ ವೆರ್ಬುಮ್) ನಾಂವಾಚಿಂ ದಸ್ತಾವೆಜ್ ನವ್ಯಾನ್ ವಾಚುಂಕ್ ಜಾಯ್. ಪವಿತ್ರ್ ಪುಸ್ತಕಾಚಿಂ ಲಕ್ಷಣ್, ಜನಾಂಗಾ ಥಾವ್ನ್ ಜನಾಂಗಾಕ್ ತಾಚಿ ಪರ್ಗಟ್ಣಿ (ಅಧ್ಯಾಯ್ 2), ದಯ್ವಿಕ್ ಪ್ರೇರಣ್ (ಅಧ್ಯಾಯ್ 3), ಪರ್ನೊ ಆನಿ ನವೊ ಸೊಲ್ಲೊ ವೆಂಗ್ಡೊ (ಅಧ್ಯಾಯ್ 4-5), ಇರ್ಜಾಂಮಾತೆಕ್ ಪವಿತ್ರ್ ಪುಸ್ತಕಾಚಿ ಗರ್ಜ್ (ಅಧ್ಯಾಯ್ 6) ಹ್ಯೆ ವಿಶಿಂ ವಿವರ್ ಮೆಳ್ತಾ. ಹಿ ಶಿಕೊವ್ಣಾ ಫುಡೆಂ ವ್ಹರುಂಕ್ ಮ್ಹಳ್ಳೆ ಬರಿಂ ಪಾಪಾ ಬೆನೆದಿಕ್ತ್ ಸೊಳಾವ್ಯಾನ್ 2008 ವರ್ಸಾ ಪವಿತ್ರ್ ಸಭೆಚ್ಯಾ ಜಿವಿತಾ ಆನಿ ಮಿಸಾಂವಾಂತ್ ದೇವಾಚಿಂ ಉತರ್ ಹ್ಯೆ ವಿಶಿಂ ಬಿಸ್ಪಾಂಚೊ ಸಿನೊದ್ ಜಮಯ್ಲೊ ಆನಿ “ಸೊಮ್ಯಾಚಿಂ ಉತರ್” ಆಪೊಸ್ತಲಿಕ್ ಶಿಕೊವ್ಣಾ ದಿಲಿ. ಅಶೆಂ ಸೊಮಿ ಆಪ್ಲಿ ಪತಿಣ್ ಪವಿತ್ರ್ ಸಭೆಕ್ ಲಾಗಿಂ ಉರೊಂವ್ಚ್ಯಾಂತ್ ಪುರಾಸಣ್ ಭೊಗಿನಾ ಆನಿ ತಿಣೆಂ ಮೊಗಾಂತ್ ಆನಿ ವಿಶ್ವಾಶಿ ಸಾಕ್ಸ್ ಜಾಂವ್ಚ್ಯಾಂತ್ ವಾಡಶಿ ಕರ್ತಾ.

ಸಾದ್ಯಾ ಕಾಳಾಚೊ ತಿಸ್ತು ಆಯ್ತಾರ್ ದೆವಾಚ್ಯಾ ಉತ್ರಾಚ್ಯಾ ಆಚರಣಾಕ್, ಶಿಕ್ವಾಕ್, ಪರ್ಗಟ್ಣೆ ಖಾತಿರ್ ಭೆಟಯ್ಲಲೊ ಆಸಾ. ಜುದೆವಾಂ ಸಂಗಿಂ ಆಮ್ಚೊ ಬಾಂದ್ ಬಳ್ತುಂತ್ ಕರುಂಕ್ ಆನಿ ಕ್ರಿಸ್ತಿ ಎಕ್ವಾರಾ ಖಾತಿರ್ ಮಾಗುಂಕ್ ಹೊ ಉಪ್ಕಾರ್ತಲೊ. ಹ್ಯಾ ಆಯ್ತಾರಾಂತ್ ಕ್ರಿಸ್ತಿ ಎಕ್ವಾರಾಚೆಂ ಮೊಲ್ ಆಸಾ, ಕಿತ್ಯಾಕ್ ಜೆಂ ಆಯ್ತಾತ್ ತಾಂಕಾಂ ಪವಿತ್ರ್ ಪುಸ್ತಕ್ ಖರ್ಯಾ ಆನಿ ಘಟ್ ಎಕ್ವಾರಾಚೆ ವಾಟ್ ದಾಕಯಾ.

ಬಬಿಲೋನಾಚ್ಯೆ ಬಂದಡೆ ಥಾವ್ನ್ ಪಾಟಿಂ ಇಸ್ರಾಯೆಲಾಕ್ ಪಾವ್ಲಯ್ ದೆವಾಚ್ಯೆ ಪರ್ಜೆನ್ “ಎಕ್ತಾರಾಂತ್” ದೆವಾಚೆಂ ಉತರ್ ವಾಚ್ಲೆಂ, ಉಮೆದಿನ್ ಕಾನ್ ದಿಲೆ ಆನಿ ಆಪ್ಣಾಕ್ ಎಕ್ವಟಾಯ್ಲೆಲೊ ಆಪ್ಲೊ ದೇವ್ ಮ್ಹಣ್ ವಳಕ್ ಧರ್ಲಿ (ನವ 8:1-10). ಬೈಬಲ್ ಥೊಡ್ಯಾಚ್ ಲೋಕಾಚಿ ಆಸ್ತಾ ನ್ಹಯ್. ತೊ ಜಿ ದೆವಾಚಿ ಪರ್ಜಾ ಶಿಂಪಡ್ಲಲ್ಯೆ ಥಾವ್ನ್ ಆನಿ ವಾಂಟೆಫಾಂಟೆ ಜಾಲ್ಲ್ಯೆ ಥಾವ್ನ್ ಎಕ್ವಟಾಕ್ ಯೆಂವ್ಕ್ ಆಶೆತಾತ್ ತಿಚಿ ಆಸ್ತಾ. ದೆವಾಚೆಂ ಉತರ್ ಭಾವಾಡ್ಲಿ ಪರ್ಜೆಕ್ ಎಕ್ವಟಾವ್ನ್ ಏಕ್ ಪರ್ಜಾ ಕರ್ತಾ.

ಬೈಬಲ್ ಲೋಕಾಚೆಂ ಪುಸ್ತಕ್ ಮ್ಹಣುಚ್ ಪ್ರವಚನಕಾರಾಂನಿ ಲೋಕಾಕ್ ಹಾಚಿ ಜೊಕ್ತಿ ವಳಕ್ ದಿಂವ್ಕ್ ಜಾಯ್. ಭೊವ್ ಗರ್ಜೆಚೆಂ, ಫಳ್ ದಿಂವ್ಕ್ ಸಕ್ತಾ ತೆಂ ಜೊಕ್ತ್ಯೆ ತಯಾರಾಯೆನ್ ದಿಜೆ ಆನಿ ಖರ್ಯಾನ್‌ಚ್ ದೆವಾಚೆಂ ಉತರ್ ಮ್ಹಣುನ್ ದಿಜೆ (1 ಥೆಸ್ಸಾ 2:13). ಎಮ್ಮಾವ್ಣಾಚ್ಯೆ ವಾಟೆರ್ ದೆವಾಚ್ಯಾ ಉತ್ರಾಚೊ ವಿವರ್ ದಿವ್ನ್ ಜೆಜುನ್ ದೊಗಾಂ ಶಿಸಾಂಕ್ ಉಜ್ವಾಡ್ ದಿಲೊ. ತೊಚ್ ವಾಂಜೆಲಾಚೊ ಪಯ್ಲೊ ಅರ್ಥಾವಿವರ್, ಪರ್ನೊ ಸೊಲ್ಲೊ ನವ್ಯಾಚಿ ವಾಟ್ ಪ್ವರ್ತಾ ಆನಿ ಸಾಲ್ವಾಸಾಂವಾಚ್ಯೆ ಚರಿತ್ರೆಚೆಂ ಪುರ್ತೆಪಣ್ ಕ್ರಿಸ್ತಾ ಥಂಯ್ ಉಗ್ತೆಂ ಜಾತಾ ಮ್ಹಣ್ ಥಂಯ್ ದಾಕಯ್ಲಾಂ. ದೆವಾಚ್ಯಾ ಉತ್ರಾ ವರ್ವಿಂ ಮಾತ್ ಕ್ರಿಸ್ತಾಚ್ಯಾ ಮರ್ಣಾ ಜಿವಂತ್ಪಣಾಚೊ ಮಿಸ್ತರ್ ಸಮ್ಜುಂಕ್ ಆಮ್ಚ್ಯಾನ್ ಜಾತಾ (1 ಕೊರಿಂಥ್ 15:3-5). ಅಶೆಂ ಭಾವಾಡ್ ಆನಿ ಪವಿತ್ರ ಪುಸ್ತಕಾ ಮಧೆಂ ಬಾಂದ್ ಆಸಾ. ಕ್ರಿಸ್ತಾಚ್ಯಾ ಉತ್ರಾಂಕ್ ಆಯ್ಕಲ್ಲೆ ವರ್ವಿಂ ಭಾವಾಡ್ ಆಸಾ ಜಾತಾ (ರೊಮಾ 10:17).

ಎಮ್ಮಾವನ್ನಾಚೆಂ ಪಯ್ಲೆ ಜೆವ್ಣಾಂತ್ ಸೊಂಪ್ತಾ. ಹೆಂ ದೆವಾಚ್ಯಾ ಉತ್ರಾಕ್ ಆನಿ ಎವ್ಕರಿಸ್ತಾಕ್ ಆಸಾ ತೊ ಬಾಂದ್ ದಾಕಯ್ತಾ. (ದೆಯಿ ವೆರ್ಬುಮ್, 21). ಸಗ್ಳೆ ಸಾಕ್ರಾಮೆಂತ್ ಆನಿ ದೆವಾಚೆಂ ಉತರೆಯಿ ಎಕಾಮೆಕಾ ಮಿಸ್ಕುನ್ ಆಸಾತ್. ಜೆಜು ಆಪ್ಲ್ಯಾ ಉತ್ರಾನ್ ಆಮ್ಚೆ ಲಾಗಿಂ ಉಲಯ್ತಾ ಆನಿ ಆಮಿ ಆಮ್ಚ್ಯಾ ಕಾಳ್ಜಾಚೆಂ ದಾರ್ ತಾಕಾ ಉಗ್ತೆಂ ಕರುಂಕ್ ಸಕ್ತಾಂವ್ (ಉಗ್ವಾಡಣ್ 3:20). ದೆವಾಚೆಂ ಉತರ್ ಚೂಕ್ ನಾಸ್ತಾನಾ ಧೃಡ್‌ಪಣಿಂ ಸತ್ ಶಿಕಯ್ತಾ. ಬೈಬಲಾಚೊ ಮುಕೆಲ್ ಶೆವಟ್ ಆಮ್ಚೆಂ ಸಾಲ್ವಾಸಾಂವ್ (2 ತಿಮೊಥಿ 3:15). ತೆಂ ಮನ್ಶಾನ್ ಪವಿತ್ರ್ ಅತ್ಮ್ಯಾಚ್ಯಾ ಪ್ರೇರಣಾನ್ ಬರಯ್ಲೆಂ ದೆವಾಚೆಂ ಉತರ್. ತಿಂ ಉತ್ರಾಂ ಮೂಳ್‌ವಾದಾಚೆಂ ಚಿಂತಪ್ ನಾಸ್ತಾಂ ಉಗ್ವಾ ಮನಾನ್ ಘೆಜೆ. “ಬರ್ಟಿನಿಂ ಫಾಲ್ಲೆಂ ನಿಯಮ್ ಮರಣ್ ಹಾಡ್ತಾ, ಪೂಣ್ ಅತ್ಮೊ ಜಿವಿತ್ ದಿತಾ (2 ಕೊರಿಂಥ್ 3:6). ತೊ ಅತ್ಮೊ ಪವಿತ್ರ್ ಪುಸ್ತಕ್ ದೆವಾಚೆಂ ಉತರ್ ಕರ್ತಾ. ತೊಚ್ ಅತ್ಮೊ ತೆಂ ಉತರ್ ಆಯ್ಕತಲ್ಯಾಂಚೆರ್, ತೆಂ ಉತರ್ ಪರ್ಗಟ್ಲೆ ಪವಿತ್ರ್ ಸಭೆಚೆ ಶಿಕೊವ್ಪಾ ಸದ್ವೆಂತ್ ವಾವುರ್ತಾ. ಅಶೆಂ ಮನ್ಶಾಚೆಂ ಬರಯ್ಲೆಂ ಆನಿ ಪರ್ಗಟ್ಲೆಂ ಉತರ್ ದೆವಾಚೆಂ ಜಾಂವ್ಕ್ ಪಾವ್ತಾ (ವೆರ್ಬುಮ್ ದೇಯಿ 9-13). ಪಯ್ಲೆಂ ತೊಂಡ್ವಾಶಿಂ ಸಾಂಬಾಳ್ಲೆಂ ದೆವಾಚೆಂ ಉತರ್ ಉಪ್ರಾಂತ್ ಬರ್ಟಿಂ ಫಾಲುನ್ ಆತಾಂ ತೆಂ ಪವಿತ್ರ್ ಸಭೆಚ್ಯಾ ಸಂಪ್ರದಾಯಾಚೊ ವಾಂಟೊ, ಆನಿ ಹರೆಕ್ ಪಾವ್ಟಿಂ ವಾಚುನ್ ಅರ್ಥುನ್ ಸಾಂಗ್ತಾನಾ ತೆಂ ಜಿವೆಂ ಜಾತಾ ಆನಿ ಪರ್ನೊ ಸೊಲ್ಲೊಯ್ ನವೊ ಜಾತಾ: “ಆತ್ತಾಂ ತುಮಿ ಆಯ್ಕಲ್ಲೆಂ ಪವಿತ್ರ್ ಪುಸ್ತಕಾಚೆಂ ಹೆಂ ಉತರ್ ಆಯ್ಚ್ಯಾ ದಿಸಾ ಖರೆಂ ಜಾಲೆಂ” (ಲೂಕ್ 4:21). ಹೆಂ ಉತರ್ ಜಿಂ ಆಯ್ಕತಾತ್ ತಾಂಚೆ ಧಂಯ್ ಆಪ್ಲ್ಯಾ ಶೆವಟಾಕ್ ಪಾವ್ತಾ. “ತುಜೆಂ ಉತರ್ ಮ್ಹಜ್ಯಾ ತೊಂಡಾಂತ್ ಮ್ಹಂವ್ ಕಶೆಂ ಸರ್ವೆಸ್ಪರಾ” (ಎಜೆಕಿ. 3:3). ಅಸಲಿ ಗೊಡ್ಡಾಣ್ ಹೆರಾಂ ಸಂಗಿಂ ವಾಂಟುನ್ ಘೆನಾಸ್ತಾಂ ರಾವುಂಕ್ ಜಾಯ್ನಾ (1 ಪೆದ್ರು 3:15-16). ಸಾಂಗಾತಾಚ್ ಹೆಂ ಉತರ್ ಆಮಿ ಸಂಸಾರಿಂ ಮೋಗ್ ಆನಿ ಕಾಕುಳ್ ಪಾಳುನ್ ಜಿಯೆಂವ್ಕ್ ಪಂಥಾಹಾನ್ ದಿತಾ (ಲೂಕ್ 16:29).

ಜಶಂ ಎಜ್ಜಾ ಆನಿ ನೆಹೆಮಿಯಾ ದೆವಾಚೆಂ ಉತರ್ ವಾಚ್ತಾನಾ ದೆವಾಚ್ಯಾ ಕುಪಾನ್ ತಾಂಕಾಂ ಧಾಂಪಣ್ ಘಾಲೆಂ ಆನಿ ಜೆಜುಚ್ಯಾ ರುಪಾಂತರಾ ವೆಳಾ ತಶೆಂಚ್ ಜಾಲೆಂ ತೈಚ್ ಭಾಶೆನ್ ಬೈಬಲಾಚ್ಯಾ ವಾಚ್ಪಾ ವರ್ವಿಂ ಆಮ್ಚೆ ಥಂಯ್ ಘಡಾ.

ದೇವಾಚಿಂ ಉತರ್ ಘಡುನ್ ಯೆತಲೆಂ ಮ್ಹಣ್ ಪಾತ್ಯೆಲ್ಲಿ ಮರಿ ಹೈ ಉದೆಶಿಂ ಆಮ್ಕಾಂ ಏಕ್ ಭರ್ವಸೊ ಆನಿ ನಮುನೊ (ಲೂಕ್ 1:45). ಜಿಂ ತೆಂ ಉತರ್ ಪಾತ್ಯೆತಾತ್ ತಿಂ ತಿಚ್ಯೆ ಬರಿಂ ಭಾಗೆವಂತ್/ಆಶಿರ್ವಾದಿತ್ ಜಾತಾತ್. ತಿ ಜೆಜುಕ್ ಜಲ್ಮಾಕ್ ಹಾಡುಂಕ್ ಪಾವ್ಲಿ ದೆಕುನ್ ನ್ಹಯ್ ಪೂಣ್ ತಾಕಾ ಆಯ್ಕಲಿ ದೆಕುನ್ ತಿ ಭಾಗೆವಂತ್ (ಜುವಾಂವ್ 10:3). ದೇವಾಚ್ಯಾ ಉತ್ರಾಕ್ ಭೆಟಯ್ಲಲ್ಯಾ ಆಯ್ತಾರಾಚೊ ಸಂಭ್ರಮ್ ಆಮ್ಕಾಂ ಹೈ ಉದೆಶಿಂ ಫರುಂ.

“ಅತ್ತಿಕ್ ವಾ ಅಧ್ಯಾತ್ತಿಕ್ ‘ಪ್ಲಾಚೆಬೊ!’?”

1. “ಪ್ಲಾಚೆಬೊ”:

ಪ್ರತ್ಯೇಕ್ ಜಾವ್ನ್ ವಕ್ತಾಂ ವಿಷ್ಯಾಂತ್ ಉಲಯಾನಾ, ಹೊ ಸಬ್ದ ಆಯ್ಕುಂಕ್ ಮೆಳ್ತಾ. ಥೊಡ್ಯೆ ಪಾವ್ಟಿಂ, ವಕ್ತಾ ಬರಿ ದಿಸ್ಚೆಂ, ಪೂಣ್ ವಕತ್ ನ್ಹಯ್, ತೆಂ ಘೆವ್ನ್ ಗೂಣ್ ಜಾಲ್ಲ್ಯಾ ವೆಳಾರ್ ತಾಕಾ ಪ್ಲಾಚೆಬೊ ಇಫೆಕ್ಟ್ ಮ್ಹಣ್ತಾತ್. ಪಿಡೆಸ್ತ್ ತೆಂ ವಕತ್‌ಚ್ ಮ್ಹಣ್ ಚಿಂತಾ ವಾ ತಾಕಾ ಚಿಕಿತ್ಸಾ ಕರ್ಚೆ ತಶೆಂ ಸಾಂಗ್ತಾತ್ ಪೂಣ್ ತಾಂತುನ್ ವಕ್ತಾಚಿ ಸಕತ್ ಕಾಂಯ್ ಆಸನಾ. ತೆಂ ವಕ್ತಾಚೆ ಗುಳಿಯೆ ಬರಿಂ ದಿಸುಂಕ್ ವಾ ವಕ್ತಾಂಚ್ಯಾ ಇಂಜೆಕ್ಷನಾ ಬರಿಂ ದಿಸುಂಕ್ ವಾ ಪಿಯೆಂವ್ಚ್ಯಾ ವಕ್ತಾ ಬರಿಂ ಕಾಂಯ್ಚ್ ಬಾದಕ್ ಕರಿನಾತ್ಲೆಂ ದ್ರವ್ ದಿತಾತ್. ಹೆಂ ಕಿತ್ಯಾಕ್ ಅಶೆಂ ಕರ್ತಾತ್? ಥೊಡ್ಯೆ ಪಾವ್ಟಿಂ ಫಕತ್ ಮಾನಸಿಕ್ ರಿತಿರ್ ಕಿತ್ಲೊ ಪ್ರಭಾವ್ ಆಮಿ ಮತ್ ಕುಡಿಚೆ ಪಿಡೆಚೆರ್ ಘಾಲುಂಕ್ ಸಕ್ತಾ ಆನಿ ಪಿಡಾ ಗೂಣ್ ಕರುಂಕ್ ಸಕ್ತಾ ಮ್ಹಳ್ಳೆಂ ಸೊದುನ್ ಕಾಡುಂಕ್ ವಾ ಥೊಡ್ಯೆ ಪಾವ್ಟಿಂ ಥೊಡ್ಯಾ ಪಿಡೆಂಕ್ ವಕತ್‌ಚ್ ನಾತ್ಲ್ಯಾ ವೆಳಾರ್ ಪಿಡೆಸ್ತಾಕ್ ಆಪ್ಲಿ ಚಿಕಿತ್ಸಾ ಬರ್ಯಾನ್ ಕರ್ತಾತ್ ಮ್ಹಳ್ಳೆಂ ಭೊಗುಂಕ್. ಹೆಂ ಕಾಂಯ್ ನವೆಂಚ್ ವಿಧಾನ್ ನ್ಹಯ್. ಆಮಿ ಆದಿಂ ಥಾವ್ನ್ ಸಾಂಗ್ಲೆಂ ಆಯ್ಕಲಾಂ. ತ್ಯಾ ದಾಕ್ಟರಾಚೊ ಹಾತ್‌ಗೂಣ್ ಬರೊ. ತಾಚೆ ಸರ್ಶಿಂ ಗೆಲ್ಲೆ ಪಿಡೆಸ್ತ್ ಸಗ್ಳೆ ಬರೆ ಜಾತಾತ್. ಅಸಲೆಂ ಧೃಡ್ ಚಿಂತಪ್ ಘೆವ್ನ್ ಪಿಡೆಸ್ತ್ ತ್ಯಾ ವಯ್ಜಾ ಸರ್ಶಿನ್ ಗೆಲ್ಲ್ಯಾ ವೆಳಾರ್, ತಾಂಚಿ ಪಾತ್ಯೆಣಿ ತ್ಯಾ ವಯ್ಜಾಚೆರ್ ಆಸ್ಲಿ ದೆಕುನ್ ವಕತ್ ಪ್ರಭಾವಿತ್ ನಾ ತರಿ ಗೂಣ್ ಕರುಂಕ್ ಸಕ್ತಾ. ತೆಂಚ್ ವಕತ್ ಹೆರ್ ವಯ್ಜಾಂನಿ ದಿಲ್ಲ್ಯಾ ವೆಳಾರ್, ತೆಚ್ ಪರಿಂ ಗೂಣ್ ಜಾಂವ್ಚೊ ಸಂದ್ರಾಪ್ ಆಸ್ಚೊ ನಾ.

ಆಮ್ಚೆ ಮತಿಕ್ ಅಸಲೊ ಏಕ್ ಸ್ವಭಾವ್ ಆಸಾ ಮ್ಹಣ್ ಸಾಂಗ್ಲೆಂ ಆಮಿ ಆಯ್ಕಲಾಂ. ದೆಕುನ್‌ಚ್ ಪಿಡೆಸ್ತಾಕ್ ಚಿಕಿತ್ಸಾ ಕರ್ತಾನಾ, ಕಸಲೆಂಯ್ ವಕತ್ ದಿತಾನಾ, ವಯ್ಜಾನ್ ತಾಕಾ ಆಪಡ್ಲೆಂ. ಸಾರ್ಕಿ ತಪಾಸಣ್ ಕರ್ಚಿ ಆನಿ ಉತ್ತೇಜನಾಚಿಂ ಉತ್ರಾಂ ಉಚಾರ್ನ್, “ಹಿ ಪಿಡಾ ಕಾಂಯ್ ವಿಪ್ರೀತ್ ನ್ಹಯ್, ಕಿತ್ಲೆಲೆ ಪಿಡೆಸ್ತ್ ಗೂಣ್ ಜಾಲ್ಯಾತ್ ಆನಿ ತುಂಯ್ ಖಂಡಿತ್ ಗೂಣ್ ಜಾತಲೊಯ್” ಮ್ಹಣ್ ಧೃಡ್ ಸಾಂಗ್ತಾನಾ, ಪಿಡೆಸ್ತಾಚೆ ಮತಿಂತ್ ತೆಂ ಬರೆಂ ಖಂಚ್ತಾ ಆನಿ ವೆಗಿಂಚ್ ಗೂಣ್ ಜಾಂವ್ಕ್ ಅರ್ಧಂ ಕಾರಣ್ ತೆಂಚ್ ಜಾಂವ್ಕ್ ಪಾವ್ತಾ.

2. ನವ್ಯಾ ನವ್ಯಾ ವಕ್ತಾಂಚಿಂ ಸಂಶೋಧನ್ ಕರ್ತಾನಾ:

ವಂಯ್ತ್ ವಿವರಿಲ್ಲೆಂ ತೆಂ ಪ್ಲಾಚೆಬೊ ವಿಧಾನ್ ನವಿಂ ವಕ್ತಾಂ ವಾ ಚಿಕಿತ್ಸೆಚಿಂ ವಿಧಾನ್, ಕಿತ್ಲೆಂ ಪ್ರಭಾವಿತ್ ವಾ ಗೂಣ್ ಕರ್ಚಿ ಸಕತ್ ಖಂಡಿತ್ ಆಸಾ ಮ್ಹಣ್

ವೈಜ್ಞಾನಿಕ್ ರಿತಿರ್ ಸೊದುನ್ ಕಾಡುಂಕ್ ಹೆಂ ವಾಪರ್ತಾತ್. ಪನ್ನಾಸ್ ಜಣ್ ಎಕಾಚ್ ವರ್ಗಾಂತ್ ಆಸ್ಚೆ ಪಿಡೆಸ್ತ್ ವಾ ಪಿಡೆಚ್ಯಾ ವಿವಿಧ್ ಪಾಂವ್ಡ್ಯಾರ್ ಆಸ್ಚಾ ಪಿಡೆಸ್ತಾಂಕ್ ಎಕ್ವಾಂಯ್ ಕರ್ತಾತ್. ತಾಂಕಾಂ ಸಕ್ಡಾಂಕ್ಯಾ, ನವೆಂಚ್ ವಕತ್ ಮ್ಹಣ್ ಸಾಂಗುನ್ ವಾ ಸಾಂಗನಾಸ್ತಾನಾಂಯ್, ಚಿಕಿತ್ಸಾ ಸುರು ಕರ್ತಾತ್. ಚಿಕಿತ್ಸೆಚೆ ಪಯ್ಲೆಂ ತಾಂಚಿಂ ವಿವಿಧ್ ರಿತಿರ್ ಸಮಗ್ರ ತಪಾಸಣ್ ಕರ್ನ್ ತೆಂ ದಾಖಲ್ ಕರ್ತಾತ್. ಉಪ್ರಾಂತ್ ಕೊಣಾಕ್ ತೆಂ ನೀಜ್ ಸಂಶೋಧನ್ ಕರ್ಚೆಂ ವಕತ್ ಆನಿ ಕೊಣಾಕ್ ವಕ್ತಾ ಬರಿಂ ದಿಸ್ಚೆಂ ತೆಂ ಪ್ಲಾಚೆಬೊ ಮ್ಹಣ್ ಸಾಂಗನಾಂತ್. ತೆಂ ಕೊಣ್ ಸಂಶೋಧನ್ ಕರ್ತಾತ್ ತಾಂಕಾಂ ಮಾತ್ ಕಳಿತ್ ಆಸ್ತಾ. ದೀಸ್ ಗೆಲ್ಲೆ ಬರಿಂ, ಹರೆಕ್ ದೀಸ್ ಮ್ಹಳ್ಳೆ ಬರಿಂ ಚಿಕಿತ್ಸಾ ಚಲುನ್‌ಚ್ ಆಸ್ತಾ. ಹರೆಕ್ಲ್ಯಾಚೆರ್ ಚಿತ್ರಾಯೆನ್ ನಿಗಾ ದವರ್ತಾತ್. ಕಾಂಯ್ಚ್ ಅನಾಹುತ್ ಘಡನಾತ್ಲೆ ಬರಿಂ ಪಳಯ್ತಾತ್, ವಾ ಚಿಂತೆಲ್ಲೆ ಬರಿಂ ಜಾಂವ್ಕ್ ನಾ ಜಾಲ್ಯಾರ್ ತಿತ್ಲ್ಯಾರ್‌ಚ್ ತಾಂಚೆಂ ಸಂಶೋಧನ್ ರಾವಯ್ತಾತ್. ಪೂಣ್ ಉಗ್ಡಾಸ್ ಆಮಿ ದವಿಜೆ, ಕಸಲಿಂಯ್ ವಕ್ತಾಂ ಶೀದಾ ಮನ್ಶಾಂಕ್ ದಿಂವ್ಚೆ ಪಯ್ಲೆಂ ಹೆರ್ ಮೊನ್ವಾತಿಂಕ್ ತೆಂ ದಿವ್ನ್, ಅಂತಿಮ್ ಪಾಂವ್ಡ್ಯಾರ್ ಮಾತ್ ಮನ್ಶಾಂಚೆರ್ ಪ್ರಯೋಗ್ ಕರ್ಚೊ ತೆಂ ಕರ್ಚೆ ಪಯ್ಲೆಂ ತಾಕಾ ಸ್ಪಷ್ಟ್ ನಿಂಯವಾಂ ವಂಯ್ಚುಕೀಂಯ್ ವಿಭಾಗಾಂತ್ ಆನಿ ಸರ್ಕಾರಾನ್ ದಿಲ್ಲಿಯ್ ಆಸಾತ್. ಥೊಡ್ಯೆ ಪಾವ್ಟಿಂ ಅಸಲೊ ಪ್ರಯೋಗ್ ಕರ್ತಾನಾ, ಪ್ಲಾಚೆಬೊ ಘೆತ್‌ಲ್ಲೆಂಯ್, ತಾಣೆಂ



ಡಾ. ಆರ್ಥರ್ ಪಿರೇರ್, ನಕ್ರೆ

ವಕತ್‌ಚ್ ಘೆಂವ್ಕ್ ನಾ ತರಿ, ತೆಂಯ್ ಇಲ್ಲೆಶ್ಯಾ ಮಾಪಾನ್ ಹ್ಯಾ ಪ್ಲಾಚೆಬೊ ವರ್ವಿಂಚ್ ಗೂಣ್ ಜಾಲ್ಯಾತ್ ಮ್ಹಳ್ಳೆಂ ವಾಚುಂಕ್ ಮೆಳ್ತಾ!

3. ಪ್ಲಾಚೆಬೊ ಇತ್ತೆಂ ಪ್ರಭಾವಿತ್ ಕಶೆಂ?

ಆಮಿ ಕೂಡ್ ರಚ್ಲಲ್ಯಾ ದೆವಾನ್‌ಚ್ ಆಮಿ ಮತ್ ರಚ್ಲ್ಯಾ ವ್ಯಕ್ತಿತ್ವಾಚೆ ಸರ್ವ್ ವಿಶ್ವೆ, ಏಕ್ ಜಾವ್ನ್ ಎಕ್ವಟಾನ್ ಕಾಮ್ ಕರ್ತಾತ್. ಆಮಿ ಮತ್ ಪಿಡಾಶಿಡಾ ಆಯಿಲ್ಲ್ಯಾ ವೆಳಾರ್, ವಕತ್ ಆಮಿ ಘೆತಾನಾ, ಆಮ್ಕಾಂಚ್ ಸಂಕೀತ್ ದಿತಾ. ಹೆಂ ವಕತ್ ಬರೆಂ, ಗೂಣ್ ಕರುಂಕ್ ಸಕ್ತಾ ಮ್ಹಣ್ ಆಪ್ಣಾ ಇತ್ಲ್ಯಾಕ್‌ಚ್ ಚಿಂತಾನಾ, ತಾಚೊ ಬರೊ ಪ್ರಭಾವ್ ಸಹಜ್ ಜಾವ್ನ್ ಪಡ್ತಾ. ತೆದಾಳಾ ತೆಂ ಪ್ಲಾಚೆಬೊ ವಕತ್ ತರಿ ಆಮ್ಚೆ ಮತಿಕ್ ತೆಂ ನೀಜ್ ವಕತ್ ನ್ಹಯ್ ಮ್ಹಳ್ಳೆಂ ಕಳಿತ್ ಆಸನಾ. ತ್ಯಾ ಶಿವಾಯ್ ದಾಕ್ಟರಾನ್ ಆನಿ ತಾಚೆ ಸಗ್ಳೆ ಶಿಬಂಧನ್ ತವಳ್ ತವಳ್

ತಾಚಿ ಆನಿ ಹೆರಾಂಚಿ ಪರಿಕ್ವಾ ಕರ್ತಾನಾ, ತಾಂಚೆ ಕಡೆನ್ ಹರೆಕ್ ದೀಸ್ ಮ್ಹಳ್ಳೆ ಬರಿಂ ವಿವರ್ ಘೆಂವ್ಚೊ, ಸವಿಸ್ತಾರ್ ಸವಾಲಾಂ ವಿಚಾರ್ಚಿಂ, ಬರೊವ್ನ್ ಘೆಂವ್ಚೆಂ, ನಮುನ್ಯಾವಾರ್ ದಾಕ್ಟರಾಂನಿ ತಾಂಕಾಂ ಭೆಟುಂಕ್ ಯೆವ್ನ್ ವಿಚಾರ್ ಕರ್ತಾನಾ, ತ್ಯಾ ಪಿಡೆಸ್ತಾಂಕ್ ಭೊಗ್ತಾ, ಆಪ್ಣಾಕ್ ಕಿತ್ಲೆಂ ಗುಮಾನ್ ದಿತಾತ್. ತಾಚೆ ಉದ್ದೇಗ್ ಉಣೆ ಜಾಂವ್ಕ್ ಸಾಧ್ಯ್ ಆಸಾ. ಇತ್ತೆಂ ಗುಮಾನ್ ತಾಕಾ ಮೆಳ್ತಾನಾ, ತಾಚಿ ಕಾವ್ಣೆಣಿ ಸಹಜ್ ಜಾವ್ನ್ ಉಣೆ ಜಾತಾ. ಪಿಡೆಚಿಂ ವಿಶೇಸ್ ಭೆಂ ಆಸನಾ. ವೆಗಿಂಚ್ ಗೂಣ್ ಜಾತಲೊ ಮ್ಹಣ್ ಭೊಗ್ತಾ. ಇಂಜೆಕ್ಷನ್ ಫಕತ್ ಡಿಸ್ಟಿಲ್ಲೆಡ್ ಉದಕ್ ಜಾಂವ್ ವಾ ಸಾಕರ್ ವಾ ಮೀಟ್ ವಾ ನಮುನ್ಯಾವಾರ್ ಕಲರ್ ಆಸ್ಚಿ ಗುಳಿ ಜಾಂವ್, ಥೊಡ್ಯೆ ಪಾವ್ಟಿಂ ಗೂಣ್ ಕರುಂಕ್ ಸಕ್ತಾ. ಪ್ಲಾಚೆಬೊಚೊ ಪ್ರಭಾವ್ ತೊ.

4. ಅತ್ತಿಕ್ ಪ್ಲಾಚೆಬೊ?

ಆತಾಂ ಆಮಿ ಹೆಂ ಚಿಂತಪ್ ಅತ್ತಿಕ್ ಆಚರಣಾಂಕ್ ಸರಿ ಕರುಂಕ್ ಪಳೆವ್ಯಾಂ.

●ಆಮ್ಚೊ ಘರಾ ಆಮಿ ದಿಸ್ಪಡ್ಲೆಂ ತೇರ್ಸ್ ಕರ್ತಾಂವ್. ಥೊಡ್ಯೆ ಪಾವ್ಟಿಂ ಆಮ್ಚ್ಯಾ ತೊಂಡಾರ್ ಉತ್ರಾಂ ಸವಯೆಚ್ಯಾ ಬಳಾನ್ ವ್ಹಾಳ್ತಾತ್. ಚಿಂತಾಂ ಹೆರ್ ರಾಟಾವಳಿರ್ ಆಸ್ತಾತ್. ಲದಿನ್ ಕರ್ತಾನಾ, ದೆವಾಚೆಂ ಉತರ್ ವಾಚ್ತಾನಾ, ಗಾಯನ್ ಕರ್ತಾನಾಂಯ್ ಅಶೆಂಚ್ ಜಾಂವ್ಕ್ ಸಾಧ್ಯ್ ಆಸಾ.

●ಇಗರ್ಜೆಕ್ ಮಿಸಾಕ್ ವೆತಾಂವ್. ಹರೆಕಾ ಹಫ್ತಾಂತ್ ಲ್ಹಾನ್ ಥಾವ್ನ್ ವಚುನ್ ಸವಯ್ ಜಾಲ್ಯಾ. ಸುರ್ದಿಲೆಂ ಕಂತಾರ್, ಮಾಗ್ಣಿಂ, ವಾಚ್ಪಾಂ, ಗಾಯನಾಂ, ಕುಮ್ಗಾರ್ ಸೆಂವ್ಚೊ ಹೆಂಯ್ ಸಬಾರ್ ಪಾವ್ಟಿಂ

ಸವಯೆಚ್ಯಾ ಬಳಾನ್ ಜಾತಾಗಿ?

●ತ್ಯಾ ಶಿವಾಯ್ ಹರೆಕಾ ಮಿಸಾ ವೆಳಿಂ ಆಸ್ಚಿಂ ಮಾಗ್ಣಿಂ ತಿಂಚ್. ಹಾಂವ್ ಪಾತ್ಕಿ, ಸೊಮ್ಯಾ ಕಾಕುಳ್ ಕರ್, ಮಹಿಮಾ ದೆವಾಕ್, ಆಮ್ಚೆ ಉಲೆ, ಮ್ಹಾಪ್ರಾರ್ಥನಾ ಅಶೆಂ ಮ್ಹಣ್ತಾನಾ, ತೆಂ ಸಗ್ಳೆಂ ಸವಯೆಚ್ಯಾ ಬಳಾನ್ ಜಾಂವ್ಕಾಯಿ ಸಾಧ್ಯ್ ಆಸಾ.

●ವಿವಿಧ್ ನವೆನಾಕ್ ಆಮಿ ವೆಚೆಂ ಆಸ್ತಾ. ಥಂಯ್ಸರ್ ಗೆಲ್ಲ್ಯಾ ವೆಳಾರ್‌ಯಿ ಸಬಾರ್ ಪಾವ್ಟಿಂ ವಚುನ್, ಸವಯೆಚೆಂ ಜಾವ್ನ್, ಮತ್ ತೆವ್ಪಿನ್ ಹೆವ್ಪಿನ್ ಚಂಚಲ್ ಜಾವ್ನ್ ಘುಂವ್ತಾನಾ, ಚಿಂತಾಂ ರಾಟಾವಳಿ ಭರುನ್ ಆಸುನ್, ತೆಂ ಮಾಗ್ಣೆಂ ನೀಜ್ ಮಾಗ್ಣೆಂ ಜಾತಾಗಿ?

●ಹಿಂ ಸರ್ವ್ ಆಚರಣಾಂ ಭಾಯ್ಲೆ ದೆಕಿಕ್ ಮಾತ್ ಚಲ್ತಾನಾ, ತೆಂ ಫಕತ್ ಪ್ಲಾಚೆಬೊ ಮ್ಹಣ್ ಆಮಿ ಸಾಂಗ್ತಾತ್‌ಗಿ? ತೆಂ ನೀಜ್ ಜಾವ್ನ್ ಅತ್ತಿಕ್ ಘಟಾಯೆಚೆಂ ಟೊನಿಕ್ ವಾ ಪಾತ್ಕಾಂ ಧುವ್ನ್ ಕಾಡ್ನ್ ಅತ್ತಿಕ್ ಭಲಾಯ್ಕಿ ಬರೆಂ ಕರ್ಚೆಂ

ನೀಜ್ ವಕತ್ ಜಾಂವ್ಚ್ಯಾ ಬದ್ಲಾಕ್ ಫಕತ್ ಪ್ಲಾಚೆಬೊ ಮ್ಹಣ್ ಆಮಿ ಸಾಂಗ್ತಾತ್‌ಗಿ?

5. ಸ್ಪಷ್ಟ್ ಜಾಪ್ ದಿಂವ್ಕ್ ಕಷ್ಟ್ ಆಸಾತ್:

●ಎಕ್ಯೆ ಕುಶಿನ್ ಜೆಜುನ್ ಸಾಂಗ್ಲಿಂ ತಿಂ ಉತ್ರಾಂ ಆಮ್ಕಾಂ ಉಗ್ಡಾಸಾಕ್ ಯೆತಾತ್. “ಮ್ಹಾಕಾ ಸೊಮ್ಯಾ ಸೊಮ್ಯಾ ಮ್ಹಣುನ್ ಉಲೊ ಮಾರ್ತಾ ತೊ ಹರೆಕ್ಲೊ ಸರ್ಗಿಂಚ್ಯಾ ರಾಜಾಂತ್ ರಿಗಸೊನಾ, ಬಗರ್ ಜೊ ಕೊಣ್ ಸರ್ಗಿಂಚ್ಯಾ ಮ್ಹಜ್ಯಾ ಬಾಪಾಚಿ ಖುಶಿ ಕರ್ತಾ, ತೊ ಸರ್ಗಿಂಚ್ಯಾ ರಾಜಾಂತ್ ರಿಗ್ತಲೊ.” (ಮಾತೆವ್ 7:21). ವಯ್ಜಾಬಾರ್ ಪಳೆತಾನಾ, ಆಮಿ ಸಾಂಗ್ತಾತ್, ‘ಸವಯೆಚ್ಯಾ ಬಳಾನ್ ಆಮಿ ಮಾಗ್ಣೆಂ ಕರ್ಚೆಂ ವಾ ಭಕ್ತಿಕ್ ಆಚರಣಾಂ ಕರ್ಚಿಂ ಪೂಣ್ ಜೆಜುಚೊ ನೀಜ್ ಸಹವಾಸ್ ಘೆವ್ನ್, ತಾಚೆಂ ಉತರ್ ಘೆವ್ನ್ ತೆಂ ಉತರ್ ಘೆವ್ನ್ ಕರಿನಾಸ್ತಾಂ, ಜಿಣ್ಯೆಚೆಂ ಪರಿವರ್ತನ್ ನಾತ್ಲೆಂ ಮಾಗ್ಣೆಂ’ ಎಕ್ಯೆ ರಿತಿಚೆಂ ಪ್ಲಾಚೆಬೊ ಮ್ಹಣ್ತಾ!

●ಪೂಣ್ ಆಮಿ ಆನ್ಯೆಕ್ಯೆ ರಿತಿರ್ ಚಿಂತುಂಕ್ ಸಾಧ್ಯ್ ಆಸಾ. ಆಮಿ ಮನಿಸ್. ಆಮ್ಚೆ ಕಷ್ಟ್ ಜೆಜು ಜಾಣಾ. ಆಮ್ಕಾಂ ಆಸಾತ್ ಹಜಾರ್ ರಾಟಾವಳಿ. ಆಮ್ಚೆ ಕಷ್ಟ್ ತೆ ಆಕೆರ್ ಜಾಯ್ತಾಂತ್. ಆಮ್ಕಾಂ ವಿವಿಧ್ ಇರಾದೆ ಆಸಾತ್. ಪಿಡಾಶಿಡಾ ಗೂಣ್ ಜಾಯ್ತೆ. ದಾಕ್ಟರಾಂನಿ ‘ಮಾಗ್ಣೆಂ ಮಾತ್ ಗೂಣ್ ಕರುಂಕ್ ಸಕ್ತಾ’ ಮ್ಹಣ್ ಸಾಂಗ್ಲಾಂ. ಭುರ್ಗ್ಯಾಂಚಿ ಬೂದ್ ಸಾರ್ಕಿ ನಾ. ಶಿಕ್ವಾಂತ್ ಉಂಚ್ ಅಂಕ್ ಕಾಡಿಜೆ. ಬರಿ ಸಯ್ಕಿಕ್ ಜಾಂಯ್, ಭುರ್ಗ್ಯಾಂಚೆಂ ದೆಣೆಂ ಲಾಬಜೆ. ಕುಟ್ಮಾಂತ್ ಶಾಂತ್ ವಾತಾವರಣ್ ಆಸಜೆ... ಅಸಲೆ ಆನಿ ಹೆರ್ ಸಬಾರ್ ಇರಾದೆ ಘೆವ್ನ್ ಆಮಿ ಇಗರ್ಜೆಕ್ ವೆಚೆಂ, ನವೆನಾಕ್ ವೆಚೆಂ, ಘರಾ ಮಾಗ್ಣೆಂ ಕರ್ಚೆಂ. ದೆವಾಕ್ ಆಮ್ಚೆಂ ಮನ್ ಸಮ್ಜತಾ. ಆಮಿ ಅಸ್ತತ್ ಮ್ಹಳ್ಳೆಂಯ್ ತೊ ಜಾಣಾ. ಆಮ್ಚೆಂ ಮನ್ ಚಂಚಲ್ ಜಾಂವ್ಕ್ ಕಾರಣಾಂ ಆಸಾತ್. ದೋನ್ ಹಜಾರ್ ವರ್ಸಾಂ ಪಯ್ಲೆಂ ಲೊಕಾಂಕ್ ಜೆಜು ಪಳೆಂವ್ಕ್ ಮೆಳ್‌ಲ್ಲೆ ಬರಿಂ, ದೊಳ್ಯಾಂನಿ ಪಳೆಂವ್ಕ್, ಹಾತಾಂನಿ ಆಪ್ಣುಂಕ್, ಕಾನಾಂನಿ ಆಯ್ಕುಂಕ್ ಆಮ್ಕಾಂ ಮೆಳನಾ. ದೆಕುನ್ ಆಮ್ಚೊ ಮಾಗ್ಣಾ ಆನಿ ದೆವಾಸ್ಪಣಾಂ ವೆಳಾರ್ ಆಸ್ಚೊ ತೊ ಜೆರಾಲ್ ಉದ್ದೇಶ್ ಪಳಯ್ತೆ ಪಡ್ತಾ. ದೆಕುನ್ ಸಲಿಸಾಯೆನ್ ಹೆಂ ಅತ್ತಿಕ್ ಪ್ಲಾಚೆಬೊ ಮ್ಹಣ್ ದುಸೊಂಕ್ ಜಾಯ್ತಾ!

●ಹ್ಯಾ ಸವಾಲಾಚೆರ್ ಆಮಿ ತರ್ಕ್ ಕರ್ತಾನಾ, ಆನ್ಯೆಕ್ ವಿಶಯ್ ವಿಸ್ತುಂಕ್ ಜಾಯ್ತಾ. ದೆಕಿಕ್, ಜೆಜುನ್ ತ್ಯಾ ದೋಗ್ ಕುಡ್ಯಾಂಕ್ ವಿಚಾರ್ಲೆಂ “ಹೆಂ ಕರುಂಕ್ ಮ್ಹಾಕಾ ಸಾಮರ್ಥಿ ಆಸಾ ಮ್ಹಣ್ ತುಮಿ ಸತ್ಮಾನ್ತಾತ್?” ತಾಣಿಂ ಜಾಪ್ ದಿಲಿ, “ವ್ಹಯ್ ಸಾಯ್ತಾ”. (ಮಾತೆವ್ 9:28.)

ರಗ್ತಾ ಸ್ತಾವಾಚೆ ಸ್ಪಿಯೆಕ್ ತೊ ಸಾಂಗ್ತಾ: “ಧುವೆ, ತುಜ್ಯಾ ಭಾವಾರ್ಥಾನ್ ತುಕಾ ಬರಿ ಕೆಲಿ” (ಮಾರ್ಕ್ 5:34). ಜೆಜುಚ್ ಜಾಯಿರಾಕ್ ಸಾಂಗ್ತಾ, “ಭಿಯೆನಾಕಾ ತುವೆಂ ಸತ್ಮಾನ್ಲಾರ್ ಮಾತ್ ಸಯ್”. (ಲೂಕ್ 8:50). ಎಕ್ಲೊ ಕೊಡ್ಕಾರ್ ನಿತಳ್ ಜಾಲ್ಲೊ ಪಾಟಿಂ ಜೆಜು ಸರ್ಶಿಂ ಆಯಿಲ್ಲ್ಯಾ ವೆಳಾರ್ ಜೆಜುಚಿಂ ಉತ್ರಾಂ, “ಊಟ್... ಚಲ್... ತುಜ್ಯಾ ಭಾವಾರ್ಥಾನ್ ತುಕಾ ಬರೊ ಕೆಲೊ” (ಲೂಕ್ 17:19). ಬಾರ್ತಿಮೆವ್ ಕುಡೊರ್ “ದೀಷ್ಟ್ ದಿ” ಮ್ಹಣ್ ಮಾಗ್ತಾನಾ, ಜೆಜು ಸಾಂಗ್ತಾ, “ವಚ್ ತುಜ್ಯಾ ಭಾವಾರ್ಥಾನ್ ತುಕಾ ಗೂಣ್ ಕೆಲೊ” (ಮಾರ್ಕ್ 10:52). ದೆಂವ್ಕಾರ್ ಲಾಗ್‌ಲ್ಲ್ಯಾ ಭುರ್ಗ್ಯಾಚೊ ಬಾಪುಯ್ ಶಿಸಾಂನಿ ಗೂಣ್ ಕರುಂಕ್ ಜಾಯ್ತಾತ್‌ಲ್ಲ್ಯಾ ವೆಳಾರ್ ಜೆಜು ಕಡೆನ್ ಸಾಂಗ್ತಾ, “ತುಜೆ ವರ್ವಿಂ ಕಾಂಯ್ ಪುಣಿ ಸಾಧ್ಯ್ ಜಾಲ್ಯಾರ್... ಸಾಧ್ಯ್ ಜಾಲ್ಯಾರ್! ಸತ್ಮಾನ್ಲಾಕ್ ಸರ್ವ್ ಸಂಗಿ ಸಾಧ್ಯ್” ಮ್ಹಣ್ ಸಾಂಗ್ತಾನಾ ಬಾಪಾಯ್ಜಿ ಮನವಿ, ಆಮ್ಕಾಂ ಲಗ್ನಿ ಜಾಲ್ಲಿ ಆನಿ ಭೊವ್ ಅರ್ಥಾಭರಿತ್. “ಸತ್ಮಾನ್ತಾಂ ಧನ್ಯಾ! ಮ್ಹಜೊ ಅವಿಶ್ವಾಸ್ ಪಯ್ಸ್ ಕರುಂಕ್ ತುಂಚ್ ಮ್ಹಾಕಾ ಆಧಾರ್ ದಿ.” (ಮಾರ್ಕ್ 9:14-24).

●ಆಕ್ರೆಕ್ ಆನ್ಯೆಕ್ ದಾಖ್ಲೊ ಘೆಂವ್ಚೊ ತರ್, ರಗ್ತಾಸ್ತಾವಾಚೆ ಪಿಡೆನ್ ಕಷ್ಟುಂಚೆ ಸ್ಪಿಯೆನ್ ತಿಚ್ಯಾ ಇತ್ಲ್ಯಾಕ್ ಚಿಂತೆಂ. “ಫಕತ್ ತಾಚೆಂ ಆಂಗ್ ವಸ್ತುರ್ ಆಪ್ಲಿನ್ ಜಾಲ್ಯಾರ್ ಹಾಂವ್ ಬರಿಂ ಜಾತಲಿಂ” (ಮಾತೆವ್ 9:21). ತಿ ಜೆಜು ಕಡೆನ್ ಉತ್ರಾಂನಿ ವಿಚಾರ್ಲಾಂ, ಭಾವಾರ್ಥ್ ತಿಚ್ಯಾ ಮನಾ ಭಿತರ್ ಆಸಾ, ತಿ ಲೊಕಾಚ್ಯಾ ಪಂಗಡಾಂತ್ ಭರ್ಸುನ್ ಆಸಾ. ತಿಚೊ ಭಾವಾರ್ಥ್ ತಿಚ್ಯಾ ಜೆರಾಲ್ ಉದ್ದೇಶಾಂತ್ ಮಿಸುನ್ ಆಸಾ. ಜೆಜುಕ್ ತಿಚ್ಯಾ ಕಾಳ್ಜಾಚಿಂ ಭೊಗ್ಣಾಂ ಸಮ್ಜತಾತ್. ತಿಕಾಯ್ ಜೆಜು ಸಾಂಗ್ತಾ: “ತುಜ್ಯಾ ಭಾವಾರ್ಥಾನ್ ತುಕಾ ಬರಿ ಕೆಲಿ.”

●ಆಮಿ ಉಗ್ಡಾಸ್ ದವರ್ಯಾಂ. ಆಮಿ ಮರ್ಣಾಚಿ ಜಾವ್ನ್ ಜಿಯೆನಾಂವ್. ಆಮ್ಕಾಂ ಯಾಜಕಾಂಕ್ ಆನಿ ಧಾರ್ಮಿಕಾಂಕ್ ಆಸ್‌ಲ್ಲೆ ತಸಲಿ ತರ್ಬೆತಿ ನಾ. ಆಮ್ಕಾಂ ಆಸ್ಚೆ ಬರಿಂ ತಾಂಕಾಂ ಕುಟ್ಮಾಂಚಿ ಜವಾಬ್ದಾರಿ ನಾ. ಆಮಿ ಸರ್ವ್ ರಾಟಾವಳಿಂ ಮಧೆಂ ಆಸ್ತಾನಾ, ಆಮ್ಚೆಂ ಉಣೆಪಣ್ ದೇವ್‌ಚ್ ಭರಿ ಕರ್ತಾ. ತೊ ಆಮ್ಚೆಂ ಖಾಲ್ತೆಂ ಕಾಳಿಜ್ ಪಳೆತಾ. ತಾಚಿಂ ತಿಂ ಮೊವಾಳ್ ಉತ್ರಾಂ ಆಮಿ ಮತಿಂತ್ ಕೆದಾಳಾಯ್ ಉಗ್ಡಾಸ್ ದವಿಜೆ, “ಯೆಯಾ ಮ್ಹಜೆ ಸರ್ಶಿ ಸಮೇಸ್ತ್ ತುಮಿ ಕಷ್ಟತಲ್ಯಾಂನೊ ಆನಿ ವಜನ್ ವ್ಹಾವಯ್ತಲ್ಯಾಂನೊ ಆನಿ ಹಾಂವ್ ತುಮ್ಕಾಂ ವಿಶೆವ್ ದಿತಲೊಂ.” (ಮಾತೆವ್ 11:28).

ಘರಾಕೆ / ಇಗರ್ಜೆಕ್ ಪೆಯ್ ಕಾಡ್ಲೊ!

ಘರಾಕೆ ಪೆಯ್ ಆನಿ ಕುಟ್ಮಾ ಜಿವಿತ್:

ಘರಾಕೆ ಬರೆಂ ಸೊಬಜೆ ಮ್ಹಣ್ ಆಶೆಂವ್ಚೆ ಸ್ವಾಭಾವಿಕ್. ಭಾಯ್ಲ್ಯಾನ್ ಸೊಬೊಂವ್ಚೆಂ ಹೆರಾಂನಿ ಪಳೆಂವ್ಕ್, ಭಿತರ್ ಸೊಬೊಂವ್ಚೆಂ ಘರಾಕೆಂನಿ ಖುಶಿ ಪಾವುಂಕ್. ಭಾಯ್ಲ್ಯಾನ್ ತಶೆಂ ಭಿತರ್ಲ್ಯಾನ್ ಸೊಬಿತ್ ದಿಸ್ಚೆಂ ಘರಾಕೆ ಏಕ್ ಸೊಬಿತ್ ಕುಟ್ಮಾಕ್ ಶಾಬಿತ್ ವಸ್ತಿ ಲಾಬಯ್ತಾ ತರ್ ತೆಂ ಘರಾಕೆ ಸೊಬಯಿಲ್ಲೆಂ ಸಾರ್ಥಕ್ ಮ್ಹಣ್ ಲೆಕ್ಚೆತ್. ಭಾಯ್ಲ್ಯಾನ್ ಸೊಬಿತ್ ಘರಾಕೆ ಭಿತರ್ ಎಕ್ಟಾನ್, ಸಂತೊಸಾನ್, ಮೊಗಾನ್ ಆನಿ ಸಮಾಧಾನಾನ್ ಜಿಯೆಂವ್ಚೆಂ ಕುಟ್ಮಾಕ್ ನಾ ತರ್ ತೆಂ ಪ್ರದರ್ಶನಾಕ್ ದವರ್ಲಲ್ಯಾ ವಸ್ತುಂ ಬರಿಂ. ಲೋಕ್ ಯೆತಾ, ಪಳೆತಾ ಆನಿ ಚಲ್ತಾ. ಪ್ರದರ್ಶನಾಕ್ ಉಗ್ಡೊ ಆಸ್ಚೊ ವಸ್ತು ಜಿಣ್ಯೆಚೆರ್ ಪ್ರಭಾವ್ ಘಾಲಿನಾಂತ್. ಘರಾಕೆ ಭಾಯ್ಲ್ಯಾನ್ ಸೊಬಿತ್ ಆಸ್ಲಲ್ಯಾ ಪ್ರಾಸ್ ಚಡ್ ಭಿತರ್ಲ್ಯಾನ್ ಪರ್ಜಳ್ಚೆಂ ಚಡ್ ಮಹತ್ವಾಚೆಂ. ಭಾಯ್ಲ್ಯಾನ್ ವಣ್ಣಿಂಕ್ ಉಟುನ್ ದಿಸ್ಚೆ ರಂಗ್ ದಿಲ್ಲೆಂ ಘರಾಕೆ ಭಿತರ್ ಪರ್ಜಳ್ಚೆ ನಾ ತರ್ ತೆಂ ಘರಾಕೆ ಕಿತೆಂ ಪಾಚಾರ್? ಭಾಯ್ಲ್ಯಾ ವೊಣ್ಣಿಂಕ್ ಕಾಫಿ ವಾ ಬಿಸ್ಕಿಟ್ ರಂಗ್ ಕಾಡ್ಲಾ, ಪೂಣ್ ಭಿತರ್ ಕಾಫಿ ಫಳಾರ್ ಕರುಂಕ್ ಸಯ್ತ್ ಎಕಾಮೆಕಾಚೆಂ ತೊಂಡ್ ಪಳೆನಾಂತ್ ತರ್ ಕಿತ್ಯಾಕ್ ಉಪ್ಕಾರ್ಲೊ ಖರ್ಚಿಲ್ಲೊ ದುಡು? ಘರಾಕೆ ವಿವಿಧ್ ರಂಗ್ ದಿವ್ಚೆತ್ ಪೂಣ್ ಘರಾ ಭಿತರ್ ಮನ್ಶಾಂನಿ ತವಳ್ ತವಳ್ ಆಪ್ಲೆ ರಂಗ್ ಬದ್ಲಿನಾಯೆ. ಏಕ್ಚ್ ಪರ್ಜಳ್ ತೊ ಕಾಳ್ಜಾಂತ್ಲೊ ತೊಂಡಾರ್ ಪ್ರಕಾಸುನ್ ಆಸಜೆ. ಭಾಯ್ಲ್ಯಾನ್ ರಂಗಾಳ್ ದಿಸ್ಚೆಂ ಘರಾ ಭಿತರ್ ಕುಟ್ಮಾ ಜಿವಿತಾಚ್ಯಾ ಶೆಗುಣಾಂನಿ 'ಕಲರ್‌ಫುಲ್' ದಿಸ್ಚಾರ್, ತೆಂ ಘರಾ ಏಕ್ ಸೊಬಾಯೆಚೆಂ ಥಿಕ್!

ವೊಣ್ಣೆಂನಿ ಪೆಯ್ ಭರುನ್ ಕಾಳ್ಜಾ ಮನಾಂನಿ ವೀಕ್ ಭರ್ಲ್ಯಾರ್ ತೆಂ ಕುಟ್ಮಾಕ್ ಕಶೆಂ ಬಾಳ್ವತ್? ಬಾಗ್ಲಾಂ ಜನಲಾಂಕ್ 'ವುಡ್ ಕಲರ್' ರುಕಾ ತೆಲಾ ಮಾಖ್ಣಿ ಕರ್ಚೆತ್ ಪೂಣ್ ಕಾಳ್ಜಾಚಿಂ ದಾರಾಂ ಆನಿ ಮತಿಚಿಂ ಜನಲಾಂ ಎಕಾಮೆಕಾ ಧಾಂಪ್ಲ್ಯಾರ್ ಕಿತ್ಲೆಂ ದುಖ್ ತ್ಯಾ ಪೆಯ್ಲ್ಯಾಂತ್ ಭರ್ಶಿಲ್ಲೆ ಬರಿಂ? ನವ್ಯಾ ಪೆಯ್ಲ್ಯಾನ್ ಸೊಬೊಂವ್ಚೆ ವೊಣ್ಣೆ ಘರಾಕೆ ಮನ್ಶಾಂಕ್ ಪಳೆವ್ನ್ ರಡ್ತಿತ್! ಉಗ್ಡಿಂ ಜಾವ್ನ್ ಬಂಧ್ ಜಾಂವ್ಚಿಂ ಆನಿ ಬಂಧ್ ಜಾವ್ನ್ ಉಗ್ಡಿಂ ಜಾಂವ್ಚಿಂ ದಾರಾಂ ಜನಲಾಂ ಬಾಗ್ಲಾಂ ಧಾರುಣಾಯೆನ್ ಶಾಶ್ವಿತ್ ಧಾಂಪ್ಲ್ಯಾ ಮನಾಂ-ಕಾಳ್ಜಾಂಕ್ ಪಳೆವ್ನ್ ಕಡ್ತಿತ್! ಸಿಮೆಂಟಿನ್ ಎಕಾಮೆಕಾ ಘಟ್ ಧರ್ನ್ ರಾವ್ಲೆ ಫಾತರ್ ಎಕ್ಟಾನ್ ನಾತ್ಲಲ್ಯಾ ಕುಟ್ಮಾಕ್ ಪಳೆವ್ನ್ ಪಡ್ತಿತ್! ಸಗ್ಳ್ಯಾ ಘರಾಕ್ ವೊತ್, ಪಾವ್, ಭಿತರ್ ಯೆನಾಶೆಂ ಸಾಂಬಾಳ್‌ಲ್ಲಿಂ ಪಾಕಿಂ ಘರಾ ಭಿತರ್ಲ್ಯಾ ವಿಕಾಳ್ ವಾದಳಾನ್ ವಯ್ರ್ ಉಡ್ತಿತ್! ಘರಾಂತ್ ಥಂಡಾಯ್ ದಿಂವ್ಕ್ ದವರ್‌ಲ್ಲಿಂ ಫೆನಾಂ ಭಾಯ್ಲೆಂ ವಾರೆಂ ಥಂಡ್ ಕೆಲ್ಯಾರ್ಯಾ ಕಾಳ್ಜಾಂನಿ ಪೆಟ್‌ಲ್ಲೊ ರಾಗಾ ಮಸ್ತಾಚೊ ಉಜೊ ಥಂಡ್ ಕರುಂಕ್ ಆಪ್ಣಾಕ್ ಜಾಯ್ನ್ ಮ್ಹಣ್ ಚುಚುರ್ಚಿತ್! ಘರಾಂನಿ ವೀಜ್ ದಿವೆ ಪೆಟಿತ್ ಪಾಲ್ವತಿತ್ ಪೂಣ್ ಮತಿಂನಿ ಕಾಳಕ್‌ಚ್ ರಾಜ್ ಕರಿತ್! ಘರಾಕ್ ಏಕ್ ಸುಣೆಂ ಪೊಸ್ಲಾಂ ತರ್ ತೆಂ ಉಪ್ಕಾರಿ ಮನಾನ್ ಆನಿ ವಿಶ್ವಾಸ್ಪಣಿಂ ಶಿಮ್ಪಿ ಹಾಲಯ್ತ್, ಘರಾಂನಿ ಮನ್ಶಾಂ ಭಾಯ್ರ್ ಭಿತರ್ ವೆತಾನಾ ತೊಂಡಾರ್ ಅಪುರ್‌ಬಾಯೆಚೊ ಆಂಬೊರ್ ಪಿಕೊ ಹಾಸೊ ದಿತ್ ಪೂಣ್ ಎಕಾಮೆಕಾ ವರ್ತೊ ಆಧಾರ್ ದಿಲ್ಲೆಂ, ಕುಟ್ಮಾ ಸಾಂದೆ ಕೆಲ್ಲೆಂ ಬರೆಪಣ್ ಸಗ್ಳೆಂ ವಿಸ್ತುನ್ ಅನುಪ್ಕಾರ್‌ಪಣಾನ್ ಕಾಳ್ಜಾಂ

ಭರ್ತುನ್ ಜಡ್ ಜಾತಿತ್! ಎಕಾಮೆಕಾಚೆಂ ತೊಂಡ್ ಪಳೆಂವ್ಕ್ ಚುಕಾರಿ ಮಾರ್ತಿತ್.

ಘರಾಕ್ ಭಾಯ್ಲ್ಯಾನ್ ಭಿತರ್ಲ್ಯಾನ್ ತವಳ್ ತವಳ್ ಪೆಯ್ಲ್ಯಾ ಕಾಡ್ಲೊ ಬಾಂದ್ಪಾಚೆ ಘಟಾಯೆಕ್ ತಶೆಂ ಘರಾಂಚೆ ಭಲಾಯೆಕ್ ಬರೆಂಚ್, ಪೂಣ್ ಪೆಯ್ಲ್ಯಾ ಪ್ರಾಸ್ ಘರಾ ಭಿತರ್ ವಸ್ತಿ ಕರ್ಚ್ಯಾ ಕುಟ್ಮಾಚ್ಯಾ ಸಾಂದ್ಯಾಂ ಥಂಯ್ ಸದಾಂ ನವೆಪಣ್, ನವೊ ಸ್ಪಿರಿತ್, ಖತ್ಯತೊ ಮೋಗ್ ಪಳೆಂವ್ಕ್ ಮೆಳ್ಳಾರ್ ಸದಾಂ ಸೊಸ್ತಿಕಾಯೆಚಿಂ ನವಿಂ ಮೆಟಾಂ



ಜಿವಿ ಲೊರೆಟ್ಟೊ

ಆನಿಕಾಯಿ ಚಡ್ ಸೊಬತ್! ದೆವಾಚ್ಯಾ ಧಾರಾಳ್ ಬೆಸಾಂವಾಂಚೊ ಪಾವ್ಲಯಿ ತ್ಯಾ ಘರಾಚೆರ್ ಪಡತ್. ಸದಾಂ ಪ್ರಕಾಸ್ ದಿಂವ್ಚೊ ಸುರ್ಯಾಚೊ ಉಜ್ವಾಡ್ ಆನಿ ಊಬ್ ತಶೆಂ ನಿತಳ್ ನಿರ್ಮಳ್ ವಾರೆಂ ತೆಂ ಘರಾ ಭಿತರ್ ಆನಿ ಮನಾಂ ಕಾಳ್ಜಾಂಕ್ ಉಲ್ಲಾಶಿತ್ ಕರಿತ್.

ಇಗರ್ಜೆಕ್ ಪೆಯ್ ಆನಿ ಕ್ರಿಸ್ತಾಂವ್ ಜಿವಿತ್:

ಸುಮಾರ್ ವರ್ಸಾಂ ಆದಿಂ ಎಕಾ ಕೊವೆಂತಾಂತ್ಲ್ಯಾ ಕೊಪಲಾಚ್ಯಾ ಸಕ್ರಡ್ ಇಮಾಜಿಂಕ್ ಸೊಬಿತ್ ಪೆಯ್ಲ್ಯಾ ಕಾಡ್ಲೊ. ಇಮಾಜಿ ಪೆಯ್ಲ್ಯಾ ಸುಕುಂಕ್ ಮ್ಹಣ್ ಭಾಯ್ರ್ ಬೊಲ್ಕಾಂವಾಂತ್ ದವರ್‌ಲ್ಲೊ. ತವಳ್ ದೊಗ್ ಆಲ್ತಾರ್ ಭುರ್ಗ್ ನವ್ಯಾಚ್ ಪೆಯ್ಲ್ಯಾನ್ ಪರ್ಜಳ್ಚೊ ಇಮಾಜಿ ಪಳೆವ್ನ್ ಥಟಕ್ ಜಾಲೆ! ಎಕ್ಲೊ ಆನ್ಯಕ್ಷಾಕ್ ಆಪೊವ್ನ್ ಸಾಂಗಲಾಗ್ಲೊ: "ಅಳೆ, ಹಿ ಜೆಜುಚಿ ಇಮಾಜ್ ಪಳೆ. ಕಿತ್ತಿ ಸೊಬಿತ್ ಜಾಲ್ಯಾ ಜೆಜು ಪಳೆ, ಕಿತ್ಲೊ ಸ್ವಾಯ್ ದಿಸ್ತಾ!"

ಜೆಜುಕ್ 'ಸ್ವಾಯ್' ಕೆಲಾ ಆಮಿ! ಜೆಜು ಸೊಬಿತ್ ದಿಸ್ಚಾರ್ ಆಮ್ಕಾಂ ಖುಶಿಚ್. ಜೆಜು ಪರ್ಜಳ್‌ಜೆ ಮ್ಹಣ್ ತಾಚ್ಯಾ ಪಾಟ್ಲಾ ವಾರಾಂನಿ ಆಶೆಂವ್ಚ್ಯಾಂತ್ ಚೂಕ್ ನಾ. ಕ್ರಿಸ್ತಾಂವ್ಣಾಚೆ ಚರಿತ್ರೆಂತ್ ಜೆಜು ಪರ್ಜಳ್ ತೆಂ ಖರೆಂ. ತಾಚೊ ಪರ್ಜಳ್ ಉದೆಂತಿ ಥಾವ್ನ್ ಅಸ್ತಮ್ಪ್ ಪರ್ಯಾನ್ ಸರ್ವ್ ಲೋಕಾನ್ ದೆಕ್ಲಾ ಆನಿ ತಾಚ್ಯಾ ಮೊಗಾ-ಸೆವೆಚಿ ರೂಚ್ ಚಾಕ್ಲಾ. ಕ್ರಿಸ್ತಾಂವ್ಣಾಚಿ ಚರಿತ್ರೆ ಮೊಗಾ-ಸೆವೆಚಿ. ಕ್ರಿಸ್ತಾಚೊ ಮೋಗ್ ಆನಿ ಸೆವಾ ಶತಮಾನಾಂನಿ ಕ್ರಿಸ್ತಾಂವಾಂನಿ ದಿಲ್ಲಿ, ಆತಾಂಯ್ ದಿವ್ನ್ ಆಸಾತ್ ಆನಿ ತಿ ಮುಂದರುನ್ ವೆತಲಿ. ತ್ಯೆ ವಿಶಿಂ ದುಬಾವಯಿ ನಾ ತರ್ಕ್ ಕರ್ಚೆ ತಸಲೆಂಯ್ ಕಾಂಯ್ ನಾ. ಪೂಣ್ ಕ್ರಿಸ್ತಾಚೆಂ ಸಾದೆಪಣ್ ಆನಿ ದುರ್ಬಲ್ಯಾಯ್ ಚಡ್ ಆನಿ ಚಡ್ ಆಶೆಚಿ ಜಾಲ್ಲೆ ಶೆಗುಣ್ ಜಾವ್ನ್ ಭೊವ್ ಅಪ್ರೊಪ್ ಜಾಲ್ಯಾತ್ ನ್ಹಯ್? ಮೊಗಾ-ಸೆವೆ ತಿತ್ಲೆಂ ಸಾದೆಪಣ್ ಆನಿ ದುರ್ಬಲ್ಯಾಯೆಚೊ

ಸ್ಪಿರಿತ್ ಉಟುನ್ ದಿಸ್ ನಾ! ಕ್ರಿಸ್ತಾಂವ್ಣಾಕ್ ಭಾಯ್ಲ್ಯಾನ್ ನವೆ ನವೆ ಪೆಯ್ಲ್ಯಾ ಕಾಡ್ಲಾತ್ ಆನಿ ವಿಶೇಸ್ ರಿತಿನ್ ಸೊಬಯ್ಲಾಂ ತೆಂ ಸಕ್ಲಾಂಕ್ ದಿಸ್ಚೆಂ ಸತ್.

ಪೂಣ್ ಜೆಜುಚೆಂ ಸಾದೆಪಣ್ ಆನಿ ದುರ್ಬಲ್ಯಾಯ್ ಪ್ರಸಂಗಾಂಕ್, ಬರ್ಪಾಂಕ್ ಆನಿ ಉಲೊವ್ಪಾಂಕ್ ಸೀಮಿತ್ ಕೆಲ್ಯಾರ್ ಕ್ರಿಸ್ತಿ ಜಿಣ್ಯೆಂತ್ ತೆಂ ಪರ್ಜಳ್‌ನಾ. ಪರ್ಜಳ್‌ಚಿಂ ಆಮ್ಚಿಂ ಭಾಯ್ಲಿಂ ರುಪಾಂ. ಆಮ್ಚೊ ಇಗರ್ಜೊ, ಹೆರ್ ಬಾಂದ್ಪಾಂ, ಆಚರಣಾಂ, ಗರ್ಜೆ ಭಾಯ್ಲೊ ಆಡಂಬರ್ ಆನಿ ವಿಪ್ರೀತ್

ಖರ್ಚ್ ಸಾಂಗಾತಾಚ್ ಜಾಂವ್ಚೊ ವಿಬಾಡ್ ಭಾಯ್ಲೆಂ ರೂಪ್ ವಿದ್ಲಾಪ್ ಕರುಂಕಾಯಿ ಕಾರಣ್ ಜಾತಾ. ಆಮ್ಚ್ಯಾ ಆಚರಣಾಂನಿ ಸಾದೆಪಣ್ ಭೊವ್ ಪಯ್ಸ್ ಪಾವ್ಲಾಂ. ವ್ಹಡ್ಣಾ ಗಾಜೊಂವ್ಚಾಚ್ ನವೆ ನವೆ ರಂಗ್ ಸೊದುನ್ ಕಾಡ್ಚಿಂ ಕಾಂಯ್ ಉಣೆಂ ನಾಂತ್! ಇಗರ್ಜೆಚಿಂ ನವಿಂ ಬಾಂದ್ಪಾಂ ಉಬಾರ್ಪಾಂತ್ ಫಿರ್ಗಜಾಂ ಮಧೆಂ ಪಾಚಾರಿನಾತ್ಲೆಲೊ ಸ್ಪರ್ಧೊ ಹೆರಾಂಕಾಯಿ ನಾಡ್ಚಿ ಆನಿ ವೊಡ್ಚಿ ಗರಿ ಜಾಂವ್ಕ್ ಪಾವ್ಲ್ಯಾ. ಬಾಂದ್ಪಾಂಕ್ ದಿಂವ್ಚೆಂ ಮಹತ್ವ್ ಚಡ್ ಗರ್ಜೆಚ್ಯಾ ಆಧ್ಯಾತ್ಮಿಕ್, ಸಾಮಾಜಿಕ್ ಆನಿ ನಯಿಕ್ ಜಿವಿತಾ ಕುಶಿನ್ ಘುಂವಜೆ ತೊ ವೇಳ್ ಹೊ. ಬದ್ಲಾವಣ್, ಪರಿವರ್ತನ್ ಯೆಂವ್ಕ್ ಹೊ ಆಯಿನ್ನ್ ಕಾಳ್. ಸಾದೆಪಣ್ ಚಡ್ ಪರ್ಜಳ್ ಆನಿ ಹೆರಾಂಕ್ ಆಕರ್ಷಿತ್ ಕರ್ತಾ. ಭಾಯ್ಲೊ ಆಡಂಬರ್ ಕಾಂಟಾಳೊ ಉಬ್ಬಯ್ತಾ. ಲೋಕ್ ಪಯ್ಸ್ ಸರುಂಕ್ ಕಾರಣ್ ಜಾತಾ. ಹ್ಯಾ ಕಾಳಾರ್ ಸಕ್ಲಾಂನಿ ಗಂಭಿರಾಯೆನ್ ಚಿಂತಿಚಿ ಆನಿ ಖರ್ಚ್ ಉಣೊ ಕರಿಚೆ. ಶಾಣೆಪಣಾನ್ ಮುಕ್ಲ್ಯಾ ಕಷ್ಟಾಂಚ್ಯಾ ದಿಸಾಂಕ್ ಉರೊವ್ನ್ ದವ್ಪಿಚಿ ತಿ ಹರೆಕ್ಲ್ಯಾಚಿ ಜವಾಬ್ದಾರಿ. ಆಮಿ ಕರ್ಚೆಂ ಸರ್ವ್ ಸಾದೆಪಣಿಂ ಕೆಲ್ಯಾರ್ ಜಾಯ್ಲೊ ದುಡು ಉರೊವ್ಚೆತ್ ಆನಿ ಉರಯಿಲ್ಲಾ ದುಡ್ವಾನ್ ಬರಿಂ ಕಾಮಾಂ ಕರ್ನ್ ಸಬಾರಾಂಕ್ ತಾಂಚಿ ಜಿಣಿ ಪರ್ಜಳ್‌ಚಿ ಬರಿಂ ಕರ್ಚೆತ್. ಆಮ್ಚ್ಯಾ ಮಧ್ಯಾ ದುಬ್ಯಾಂಕ್ ಶಿಕ್ವಾಕ್, ಭಲಾಯೆಕ್, ವಕ್ತಾಂಕ್ ಖರ್ಚುಂಕ್ ತೊ ದುಡು ಉಪ್ಕಾರ್ತಾ. ಜೆಜು ಸ್ವಾಯ್ ಆಶೆನಾ. ತಾಚೆ ದುರ್ಬಲ್ಯಾಯೆಚೊ ಆನಿ ಸಾದೆಪಣಾಚೊ ಪಾಟ್ಲಾವ್ ಕರ್ತಲ್ಯಾಂಕ್ ಆನಿ ತಾಚೊ ಸ್ಪಿರಿತ್ ಆಯ್ಲ್ಯಾ ಸಂಸಾರಾಕ್ ಜಿವೊ ಕರ್ಚಾಂಕ್ ತೊ ಮೆಚ್ಚತಾ.

ಇಗರ್ಜಾಂಕ್ ಭಾಯ್ಲ್ಯಾನ್ ಪೆಯ್ಲ್ಯಾ ಜಾಯ್ ಪಡತ್ ಪೂಣ್ ಇಗರ್ಜೆ ಭಿತರ್ ಕ್ರಿಸ್ತಿ ಲೋಕ್ ಎಕಾಮೆಕಾ ಭಗ್ತುನ್, ಆಧಾರ್ ದಿವ್ನ್, ಸೊಡ್‌ದೊಡ್ ಕರ್ನ್, ಅಭಿಪ್ರಾಯಾಂಚಿ ವಿಭಿನ್ನತಾ ಆಸ್ಚಾರ್ಯಾಂನಿ ಕಾಳ್ಜಾಂ ಮನಾಂಚೊ ಎಕ್ಟಾನ್ ಸಾದೆಪಣಿಂ ಉಕಲ್ನ್ ಧರ್ನ್ ಕ್ರಿಸ್ತಾಕ್ ಬಳ್ಳಂತ್ ಸಾಕ್ಸ್ ದಿತಿತ್ ತರ್ ಇಗರ್ಜೆ ಪರ್ಜಳ್‌ಚ್ಯಾ ಆಮ್ಕಾಂ ಕಿತೆಂ ಜಾಯ್ ತೆಂ ಆಮಿ

ಜಿಯೆವ್ನ್ ದಾಕಯ್ಲೆ. ಪ್ರಸಂಗಾಂನಿ ಶಿಕೊವ್ಚೆತ್ ಪೂಣ್ ತೆಂ ಜಿಣ್ಯೆಂತ್ ಕಾರ್ಯರುಪಾಕ್ ಹಾಡ್ಲ್ಯಾರ್ ಕ್ರಿಸ್ತಿ ಜಿವಿತಾಚೊ ಪರ್ಜಳ್ ಚಡ್ ಬಳ್ಳಂತ್. ನಾ ತರ್ ಉತ್ರಾಂಚೊ ಪೆಯ್ಲ್ಯಾ ಕಾಡ್ಲೆ ಬರಿಂ; ಬರ್ಪಾ ಕರ್ಣಾಂಚೊ ಪೆಯ್ಲ್ಯಾ ನಪಂಯ್! ಖರೆಂ ಕ್ರಿಸ್ತಾಂವ್ಣಾಕ್ ಭಾಯ್ಲ್ಯಾ ದಬಾಜಾಂತ್ ನಾ, ಭಿತರ್ಲೆ ಜಿಣ್ಯೆಂತ್ ಆಸಾ. ಕ್ರಿಸ್ತಿ ಪಾಟ್ಲಾವ್ಕಾರಾಚ್ಯಾ ಕಾಳ್ಜಾ ಮನಾಂತ್ ಭರ್‌ಲ್ಲಾ ಕ್ರಿಸ್ತಾಚ್ಯಾ ಸ್ಪಿರಿತಾಂತ್ ತೆಂ ಪರ್ಜಳ್‌ಚ್ಯಾ. ಕ್ರಿಸ್ತಾಂವಾಂನಿ ಆಪ್ಲೊ ಆದ್ಯತಾ ಸಾಕ್ಸೊ ಮಾರ್ಡುನ್ ಹಾಡಿಜೆ. ಇಗರ್ಜಾಂಚಿಂ ಬಾಂದ್ಪಾಂ ನವ್ಯಾ ರಂಗಾಂನಿ ಸಜಯ್ಲ್ಯಾರ್ ಪಾವನಾ. ಕ್ರಿಸ್ತಾಂವ್ ಜಿಣಿ ಖಳನಾಸ್ತಾಂ ಪರಿವರ್ತನ್ ಜಾಯ್. ವಿಸರ್ ಪಡ್ಲೆಂ ಕ್ರಿಸ್ತಾಚೆಂ ಸಾದೆಪಣ್ ಸಂಸಾರಾಕ್ ಪಾಟಿಂ ಹಾಡಿಜೆ. ಆಧುನಿಕತೆಂತ್ ಆನಿ ನವ್ಯಾ ತಾಂತ್ರಿಕ್ ಪ್ರಯೋಗಾಂನಿ ಬುಡುನ್ ವೆಚಿಂ ಮ್ಹೂರ್ಗ್ ಪಡ್ಲೆಂ. ಆಧುನಿಕ್ ಕಾಳಾಚೊ ವೈಜ್ಞಾನಿಕ್ ಆನಿ ತಾಂತ್ರಿಕ್ ವಿಕಾಸ್ ಆನಿ ವಾಡಾವಳ್ ವಾಪರುನ್ ಕ್ರಿಸ್ತಾಚೆಂ ಸಾದೆಪಣ್ ಉಟುನ್ ದಿಸಶೆಂ ಮೆಟಾಂ ಕಾಡಿಜೆ. ನವ್ಯಾ ರಂಗಾಂನಿ ಇಗರ್ಜೊ ಸೊಬಯಿಲ್ಲೆ ಬರಿಂ ಜಿವಂತ್ ಕ್ರಿಸ್ತಾಚ್ಯಾ ನವ್ಯಾ ಸ್ಪಿರಿತಾನ್ ಭರುನ್ ಆಧ್ಯಾತ್ಮಿಕತೆಚಿಂ ಪಾಳಾಂ ಗೊಂಡ್ ರೊಂಬಶೆಂ, ಕ್ರಿಸ್ತಿ ಶೆಗುಣಾಂಕ್ ಸರ್ವ್ ವೆಳಾಕಾಳಾರ್ ಪ್ರಮುಕ್ ಸ್ಥಾನ್ ದಿಶೆಂ ಜಿಯೆಂವ್ಚಿ ಗರ್ಜ್ ಆಸಾ. ಅಕ್ರಿಸ್ತಾಂವ್ ಲೊಕಾ ಥಂಯ್ ಉಗ್ಡೆಂ ಮನ್, ದ್ವೇಷಾ ಬದ್ಲಾಕ್ ಭಗ್ತೆಂ, ಸ್ವಾರ್ಥಾ ಬದ್ಲಾಕ್ ಉದಾರ್ಪಣ್ ಆನಿ ತ್ಯಾಗ್, ಆಳ್ವಾಯೆ ಬದ್ಲಾಕ್ ಸುಡ್ಕಡಿತ ಸಾಕ್ಸಿಫಿಸ್ ಇಗರ್ಜೆಚ್ಯಾ ಪೆಯ್ಲ್ಯಾ ಪ್ರಾಸ್ ಚಡ್ ಬಳ್ಳಂತ್ ರಿತಿನ್ ಕ್ರಿಸ್ತಾಕ್ ಮಾನ್ ದಿತಾ, ಪರ್ಗಟ್ ಕರ್ತಾ ಆನಿ ಸರ್ವಾಂಕ್ ಕ್ರಿಸ್ತಾ ಥಂಯ್ ಆಕರ್ಷಿತ್ ಕರ್ತಾ.

ಕವನ್ ನ್ಹಯ್ ಗರ್ಭಾಪಾತ್ ವಾ ಜಿವ್ಪಾತ್ ಬಗರ್ ಜಿವಾಚಿ ಜತನ್

ದೆವಾಚ್ಯಾ ಸಾಕ್ಸಾನ್ ತಾಚ್ಯಾಚ್ ರುಪಾನ್ ಆಪ್ಣಾಕ್ ರಚ್ಲಾಂ ಮ್ಹಣುನ್ ಸಮ್ಜತ್ ಮನಿಸ್ ಚಿಂತುನ್ ತರ್ ಹೊಗ್ಡಾಯ್ ಜೀವ್ ಆಮ್ಕೊರಾನ್? ಘೆತ್ ಗಳ್ವಾಸ್ ವಯ್ರ್ ಉಮ್ಕಾಳುನ್? ದೆವಾಚ್ಯಾ ಉತ್ರಾನ್ ತಾಚ್ಯಾಚ್ ಸ್ವಾಸಾನ್ ಆಪ್ಣಾಕ್ ಜೀವ್ ದಿಲಾ ಮ್ಹಣುನ್ ಚಿಂತಿತ್ ಮನಿಸ್ ನಿಯಾಳುನ್ ತರ್ ಮರತ್ ತೆಂ ವೀಕ್ ಪಿಯೆವ್ನ್? ಕರಿತ್ ಜಿವ್ಪಾತ್ ಉದ್ಕಾಂತ್ ಉಡುನ್? ದೆವಾಚ್ಯಾ ಬೆಸಾಂವಾನ್ ತಾಚೆಚ್ ದಯೆನ್ ಬಾಳ್ ಏಕ್ ಸೊಬಿತ್ ಜಲ್ಮತಾ ಮ್ಹಣುನ್ ವಳ್ಕತ್ ಜೊಡೆಂ ಸಂಗಿಂ ಬಸುನ್ ತರ್ ಮಾರ್ತಿತ್ ಗರ್ಭಾಂತ್ ಚಿರುನ್? ಕರಿತ್ ಗರ್ಭಾಪಾತ್ ಗುಪಿತ್ ಘಟಾನ್? ಪವಿತ್ರ್ ಜಿವಾಕ್ ಮೆಳುಂ ಪುರ್ತೊ ಮಾನ್ ಮನ್ಶಾಂ ಪ್ರಾಸ್ ಉತ್ತೀಮ್ ನ್ಹಯ್ ಮ್ಹಣುನ್ ದೇವ್ ಸುಕ್ಲಾಂಕಾಯಿ ಘಾಲಿನಾ ಸಾಂಡುನ್ ಕರಿನಾಂತ್‌ಗಿ ತಿಂ ಜಿವಾಚಿ ಜತನ್? ನಾಂತ್‌ಗಿ ತಿಂ ವ್ಹಡ್ ಖುಶೆನ್ ಉಬುನ್? -ಲ್ಯಾನ್ ಕಾರ್ಡೊಚಾ ತಾಕೊಡೆ, ಅಲಂಗಾರ್

SURE-SAFE-COUGH-REMEDY®

CONS

ಖೊಂಕ್ಲೆ ಆನಿ ಶೆಳೆಕ್ ಪರಿಹಾರ್ ದಿತಾ. ಖೊಂಕ್ಲೆ ಆನಿ ಶೆಳೆ ಸಂಬಂಧಿ ಹದ್ಯಾಂತ್ ಹುಲಪ್ ನಿವಾರ್ತಾ. ಸುಕಿ ಖೊಂಕ್ಲೆ ರಾಪಯ್ತಾ. ಖೊಂಕ್ಲೆ ವರ್ವಿಂ ಮೊಪ್ಪಾಂತ್ ಜಾಂವ್ಚೊ ಪರಿಹಾರ್ ನಿವಾರ್ತಾ ಆನಿ ದರ್ಬಾಳಾ ಥಾವ್ನ್ ಸುಶೆಗ್ ಮೆಚ್ಚೆಂ ಕರ್ತಾ.

WESTERN GHATS PHARMACEUTICALS
Ph: 080 - 29540505

ಮಾನ್‌ಭಂಗ್ ಪ್ರಕರಣಾಂ ವ್ಯಂಗ್ಯ ಕೊಡ್ತಾಣೆಚೊ ರಂಗ್!

ದೆಶಾಂತ್ ಆತಾಂ ತೀನ್ ವರ್ಗಾಚೆ ರಗ್ತೆ, ರಾಜಕೀಯ-ಸಾಮಾಜಿಕ್-ಧಾರ್ಮಿಕ್ ರೂಪಾಂಚೆ. ಬರ್ಪೂರ್ ಮನಸ್ಥಾಪ್, ಪ್ರತಿಭಟನ್ ಆನಿ ಮಾರ್ಫಾರ್ ರುತಾ ಕರ್ಚೆ ಸವೆಂ ವಿಸ್ತಾರ್ತೆ ಆಮಿ ಸರ್ವ್ ದಿಶಾಂನಿ ದೆಕ್ತಾಂವ್. ತಾಂತುಂ ರಾಜಕೀಯ್ ಆನಿ ಧಾರ್ಮಿಕ್ ಮನಸ್ತಾಪಾಚೆ ರಗ್ತೆ ಸವ್ಯಾಸ್ ನಿಂವ್ತಲೆ ಆನಿ ನಿವಾರ್ತಲೆ ಮ್ಹಣ್ಣೊ ಭರ್ವಸೊ ಆಸ್ಲಾರ್ಯಾಂನಿ ಸಾಮಾಜಿಕ್ ರಗ್ತಾಂಕ್ ಪರಿಹಾರ್ ಝಳ್ತನಾ (ವಾಡ್ಪಾ ಜಣಾಸಂಖ್ಯಾಕ್, ದುಬ್ಳಿಕಾಯೆಕ್ ಆನಿ

ನಿರುದ್ಯೋಗ್ವಣಾಕ್ ಲಾಗುನ್) ಮಾತ್ರ ನ್ಹಯ್ ಘಡೆಂ ಜಬ್ಬೊರ್ ಆಸತ್ ಮ್ಹಣ್ತಾತ್ ಗಿನ್ಯಾನಿ. ತೈ ಬಾಬ್ಲಿಂ ಆಮ್ಚ್ಯಾ ಕಾಳ್ಜಾ ಮನಾಕ್ ತೊಪ್ಪಿಂ ಘಡಿತಾಂ ಖಬ್ತೆ ಪತ್ರಾಂನಿ ರಾಸ್ ಮಾಪಾನ್ ಘಾಯ್ಸ್ ಜಾವ್ನ್‌ಚ್ ಆಸಾತ್.

ತ್ಯಾ ಪಯ್ಲಿ ಬಾಳಾಂಚೊ-ಚಲಿಂಚಾಂಚೊ ಆನಿ ಸ್ತ್ರಿಯಾಂಚೊ (ಸಾಟ್-ಸತ್ತರ್ ವರ್ಸಾಂಚ್ಯಾ ಪ್ರಾಯೆಸ್ತಾಂಚೊಯ್) ಮಾನ್‌ಭಂಗ್ ಕರ್ಚೆ ಸವೆಂ ಜಿವ್ಪಿ ಮಾರ್ಚಿಂ ಘಡಿತಾಂ ದೆಶಾಚ್ಯಾ ಕೊನ್ಯಾಂನಿ ದಿಷ್ಟಿಕ್ ಪಡ್ತಾತ್ ಮಾತ್ರ ನ್ಹಯ್ ಚಡುನ್

ಯೆತಾತ್. ವಿಕಾಳ್ ಝಾಡಾಂ ಬರಿಂ ವಿಸ್ತಾರ್ಲಾಂ ಮಾನ್ ಭಂಗಾಚೆಂ ಆಕ್ರಮ್!

ದೆಶಾಚ್ಯಾ 'ನ್ಯಾಶನಲ್ ಕ್ರೈಮ್ ರೆಕೊರ್ಡಿಂಗ್ ಬ್ಯೂರೊ (NCRB)' ಪರ್ಮಾಣೆಂ ವರ್ಲ್ಡ್ ಸುಮಾರ್ 35-40 ಹಜಾರ್ ಮಾನ್‌ಭಂಗ್ ಪ್ರಕರಣಾಂ ಘಡ್ತಾತ್, ಮ್ಹಳ್ಯಾರ್ ಹರೆಕಾ ದಿಸಾ 100-110 ಘಡಿತಾಂ. ಹೆಂ ಖರ್ಗ್ ಪಾವನಾತ್ಲ್ಯಾಕ್ ಸುಮಾರ್ ದೇಡ್ ಲಾಕ್ ಮಾನ್‌ಭಂಗ್ ಫಿರ್ಯಾದಿ ದೆಶಾಚ್ಯಾ ಕೊಡ್ತಿಂನಿ ವ್ಯಾಜ್ ಜಾವ್ನ್ ಶಿರ್ಕಲ್ಯಾತ್. ವರ್ಸಾಂ ಗಟ್ಟಾನ್, ತೈ ವರ್ವಿಂಚ್ ಭಾರಿಚ್ ಉಣ್ಯಾ ಮಾಪಾನ್, ಮ್ಹಳ್ಯಾರ್ 20% ಮಾತ್ರ ಅಪ್ರಾಧಿ ಶಿಕ್ಷೆಕ್ ಬಲಿ ಜಾಲ್ಯಾತ್. ಹಿ ಸಂಗತ್ ಖಂಡಿತ್ ಜಾವ್ನ್ ನಾಲಿಸಾಯೆಚಿ. ಪರ್ಜಾ ಆಡಳ್ತ್ಯಾಕ್ ಖೆಂಕಾರ್ಚಿ ಜಾಲ್ಲ್ಯಾನ್ ಜಾಣ್ಣೆ ನಾಗರಿಕ್ ಆನಿ ಗಿನ್ಯಾನಿ ಸೊದ್ಪಾಂ ಚಲೊವ್ನ್ ವಾಡ್ಪಾ ಮಾನ್‌ಭಂಗ್ ಪ್ರಕರಣಾಂಚಿಂ ಕಾರಣಾಂ ಆನಿ ಉಣಿಂ ಕರ್ಚೆ ರಿತಿಕ್ ಹ್ಯೊ ಸಲಹಾ ದಿತಾತ್:

1. ನಿಷ್ಪರ್ ರಿತಿನ್ ಮಾನ್‌ಭಂಗ್ ಕರುನ್ ಜಿವ್ಪಿಂ ಮಾರ್ಚಾ ಅಪ್ರಾಧಿಂಕ್ ಮರ್ಣಾಚಿ ಶಿಕ್ಷಾ ದಿಂವ್ನ್‌ಚ್ ಜಾಯ್. ತೆಂಯ್ ತ್ವರಿತಾನ್ ತನ್ನಿ ಚಲೊವ್ನ್ ಮಹಿನ್ಯಾ ಭಿತರ್ ಅಮೆರಿಕಾಂತ್ ಮಾತ್ ಹಿ ರೀತ್ ಚಾಲು ಆಸಾ ಕಿತ್ಯಾಕ್ ಥಂಯ್ಸರ್ ಸರ್ವ್ ರಾಷ್ಟ್ರಾಂ ಪಯ್ಲಿ ಚಡ್ ಪ್ರಕರಣಾಂ ಘಡ್ತಾತ್ ಆನಿ ಕರಿಣ್ ಶಿಕ್ಷಾ ಮಾತ್ರ ಖಾಡುಂ ಘಾಲುಂಕ್ ಸಕ್ತಾ!

2. ಮಾನ್‌ಭಂಗ್ ಅಪ್ರಾಧಿಂಕ್ ಜಯ್ಲಾ ಥಾವ್ನ್ ಖಂಯ್ಚ್ಯಾಯ್ ಕಾರಣಾನ್ ತರಿ ಭಾಯ್ರ್ ಯೆಂವ್ಕ್ ಸೊಡಿನಾಯೆ, ಕಿತ್ಯಾಕ್ ಆಪ್ಣಾಕ್ ಮರ್ಣಾಚಿ ಶಿಕ್ಷಾ ಖಂಡಿತ್ ಮ್ಹಣ್ ಲೆಕ್ಚಾ ತಾಣಿಂ ಬಲಿ ಜಾಲ್ಲ್ಯಾಕ್ ಆನಿ ಸಾಕ್ಷೆದಾರಾಂಕ್ ಜಿವ್ಪಿ ಮಾರ್ಚೊ ಸಂಭವ್ ಆಸಾ. 2012 ಡೆಲ್ಲಿ 'ನಿರ್ಭಯ' ಪ್ರಕರಣಾ ಉಪ್ರಾಂತ್ ಸ್ತ್ರೀ ಸಂಘಾಂನಿ ಹೆಂ ವಿಚಾರ್ಲಾಂ.

3. ಮಾನ್‌ಭಂಗ್ ಪ್ರಕರಣಾಚಿ ತನ್ನಿ, ಝಡ್ತಿ ಆನಿ ತೀರ್ಪ್ ಜಾತಾ ತಿತ್ಲೆ ವೆಗಿಂ ಕರಿಜೆ ಆನಿ ಅಕ್ಮಾನಾಕ್ ಬಲಿ ಜಾಲ್ಲ್ಯಾಂಚ್ಯಾ ವಾಕ್ಯೊಲ್ಯಾಕ್ ಚಡ್ ಮಹತ್ವ್ ದಿಜೆ. ತೈಚ್ ಪರಿಂ ಅಪೀಲಾಚೊ ವಾಯ್ಡೊಯ್ ಉಣೊ ಕರಿಜೆ. 60 ದಿಸಾಂ ಭಿತರ್ ಹಾಯ್‌ಕೊಡ್ಲಿಕ್, 90 ದಿಸಾಂ ಭಿತರ್ ಸುಖಿಮ್ ಕೊಡ್ಲಿಕ್ ಆನಿ ವರ್ಸಾಂ ಭಿತರ್ ಹೆರ್ ಮಾಗ್ಲಿಂ.

4. ಮಾನ್‌ಭಂಗಾಚೆಂ ರೂಪ್ ಆನಿ ಆತಾಂ ದಿಲ್ಲೊ ವಿವರ್ ಸಲೀಸ್ ಆನಿ ಅಶೀರ್ ಕರುಂಕ್ ಜಾಯ್. ಅಶೆಂ ಕೆಲ್ಯಾರ್-ತಶೆಂ ಕೆಲ್ಯಾರ್ ಮಾತ್ರ ಅಕ್ರಮ್-ಅಪ್ರಾಧ್ ಮ್ಹಣ್ಣಾ ಬದ್ಲಾಕ್ ಶೀದಾ

ವರ್ಗಾಚೆಂ CLASSIFIED ಇಸ್ತಿಹಾರಾಂ

ಸಂಯ್ಕ್ ಸೊಡುನ್ ಆಸಾಯ್? ಪಾಟ್ಲಾ ಥಾ ವರ್ಸಾಂ ಥಾವ್ನ್ ಸೆವಾ ದಿವ್ನ್‌ಚ್ ಆಸ್ಚೆಂ ಮಂಗ್ಳುರ್ ದಿಯೆಸೆಚೆಚಿಂ ಕುಟ್ಮಾ ಜಿಣಿಯೆ ಸೆವಾ ಕೇಂದ್ರ್ ತುಕಾ ಕುಮಕ್ ಕರುಂಕ್ ತಯಾರ್. ತುಜೆಂ ನಾಂವ್ ಸಗ್ಳೆ ತಸ್ತೀರೆ ಸಂಗಿಂ ಆಮ್ಚೆ ಲಾಗಿಂ ದಾಖಲ್ ಕರ್. ಶಾಂತಿಕಿರಣ್ - ಬಜ್ಜೋಡಿ, ನಂತೂರ್. (ಸಕಾಳಿಂ 9.30 ಥಾವ್ನ್ 12.30 ಪರ್ಯಾಂತ್ ಮಾತ್,) ಸನ್ವಾರಾ ಆಯ್ತಾರಾ ಹಿ ಸೆವಾ ಆಸ್ಚಿ ನಾ.

ಸಂಯ್ಕ್ ಜಾಯ್: 31 ವರ್ಸಾಂಚ್ಯಾ, 5'7", ಪಿಯುಸಿ ಜಾವ್ನ್ ಸ್ವತ್ ಬಿಜ್ನೆಸ್ ಕರ್ಚಾ ಡೈವೊರ್ಸಿ ಚಲ್ಯಾಕ್ 30 ವರ್ಸಾಂ ಭಿತರ್ಲ್ಯಾ ಆಂಕ್ವಾರ್/ಡೈವೊರ್ಸಿ/ವಿಧವ್ ಚಲಿಯೆಚಿ ಸಂಯ್ಕ್ ಜಾಯ್. ಸಂಪರ್ಕಾಕ್: 9901377152/8722678152.

Technician, 32, 5'9", fair, handsome, financially sound, secured job in Afghanistan, seeks decent girl. 9663224690.

Girl 30, MBA job Bangalore looking suitable proposal. Any properties enquiry. For sale, rent, required. **Contact: 8073380955.**

Sale: 2 bedroom house 800 sq.ft. at Vamanjoor, Mangalore. 4 cents land church, market, busstop ½ km. 35 lakhs. **Mob: 9448153060.**

Shop for rent at Pumpwell, Mangalore with running insurance business. **Contact: +91 9845247526.**

ಮಂಗ್ಳುರಾಂತ್ ಘರಾಕ್ ಕಾಮಾಕ್ 18 ವರ್ಸಾಂ ವಯ್ಲಿ ಚಲಿ ನಾ ಜಾಲ್ಯಾರ್ 60 ವರ್ಸಾಂ ಭಿತರ್ಲಿ ಬಾಯ್ಲ ಮನಿಸ್ ಜಾಯ್ ಪಡ್ಲ್ಯಾ. ಖಾಣ್ ಜೆವಣ್ ದಿವ್ನ್ ರುಪಯ್ 10,000/- ಸಾಂಬಾಳ್ ದಿತಾಂವ್. ಸಂಪರ್ಕ್ ಕರಾ: 9448284200.

ಸಂದೇಶ ಕೊಂಕ್ಣಿ ಸಂಗೀತ್ ಪ್ರಶಸ್ತಿ ಜೊಡ್ಲಲಿ ಹೆಲೆನ್ ಡಿಕ್ರುಜ್

ಹೆಲೆನ್ 1933-ಂತ್ ಉರ್ವಾ ಜಲ್ಮಲಿ. ಲೇಡಿಹಿಲ್ ಇಸ್ಕೂಲಾಂತ್ ಎಸ್.ಎಸ್.ಎಲ್.ಸಿ. ಸೊಂಪ್ತಚ್ ತಿ ಮುಂಬಯ್ ಗೆಲಿ. ಥಂಯ್ಸರ್ 'ಈವ್ಸ್ ವೀಕ್ಲಿ' ಇಂಗ್ಲಿಷ್ ವ್ಯಾಜಿನಾಚ್ಯಾ ದಪ್ತರಾಂತ್ ರಿಸೆಪ್ಷನಿಸ್ಟ್ ಜಾವ್ನ್ ಕಾಮ್ ಕರ್ತಾನಾ ಬಿ.ಎ. ಪದ್ವಿ ಜೊಡುನ್ ಬೊಂಬೆ ಕೊಲೆಜ್ ಆಫ್ ಜರ್ನಲಿಸಮ್ ಥಾವ್ನ್ ಪತ್ರಿಕಾ ಶಾಸ್ತ್ರಾಂತ್ ತಿಣೆಂ ಪದ್ವೆತ್ತರ್ ಡಿಪ್ಲೊಮಾ ಜೊಡ್ಲೊ.

ಹೆಲೆನ್ 1964-ಂತ್ ವಿಸ್ಕೆಂಚ್ ಡಿಕ್ರುಜಾ ಲಾಗಿಂ ಲಗ್ನ್ ಜಾಲಿ. ಹ್ಯಾ ಜೊಡ್ಯಾಕ್ ಚೊವ್ಗಾಂ ಭುರ್ಗಿಂ.

ಹೆಲೆನ್ ಡಿಕ್ರುಜಾನ್ ಗಾಯ್ಲೆಂ ಪಂಯ್ಲೆಂ ಕೊಂಕ್ಣಿ ಪದ್ 'ಸುರ್ಯಾಚಿಂ ಕಿರ್ಣಾಂ' 1961-ಂತ್ ಮುಂಬಯ್ ರೆಡಿಯೊರ್ ಪ್ರಸಾರ್ ಜಾಲೆಂ. 'ಚಂದ್ರೆಮ್ ಉದೆವ್ನ್ ಆಯ್ಲೊ, ಘರಾಚೊ ದಿವೊ, ಸಾಂಜೆಚ್ಯಾ ವೆಳಾರ್, ತುಂ ಮ್ಹಾಕಾ ಆನಿ ಹಾಂವ್ ತುಕಾ', ಇತ್ಯಾದಿ ತಿಕಾ ಕೀರ್ತ್ ಜೊಡುನ್ ದಿಲ್ಲ್ಯಾ ಹೆರ್ ಪದಾಂ ಪಯ್ಲಿ ಥೊಡಿಂ. ತಿಣೆಂ ದೇಶ್ ವಿದೇಶಾಂನಿ ಸಾದರ್ ಜಾಲ್ಲ್ಯಾ ಸಬಾರ್ ಕೊಂಕ್ಣಿ ಸಂಗೀತ್ ಕಾರ್ಯಾವಳಿಂನಿ ಪಾತ್ರ್ ಘೆಲ್ಲಾ. 'ಲ್ಹಾರಾಂ ಆನಿ ತಾರಾಂ' ಮ್ಹಳ್ಳಿ ಕೊಂಕ್ಣಿ ಪದಾಂಚ್ಯೆ ಕೊವ್ಣೆಂತ್ ತಿಣೆಂ ಗಾಯ್ಲಾಂ. ಕುವೆಯ್ಪಾಂತ್ ಮೊಕ್ಳೆಕ್ ಕೆಲಿ.

ಹೆಲೆನ್ ಡಿಕ್ರುಜಾನ್ ಮುಂಬಯ್ ಬೊಲಿವುಡಾಂತ್ಲ್ಯಾ ಫಾಮಾದ್ ಗಾವ್ಳಾಂ ಸಂಗಿಂ ತಾಳೊ ಮೆಳಯ್ಲಾ. ಹೆಲೆನ್ ಡಿಕ್ರುಜ್, ಸಂಗೀತ್ ಸಾಮ್ರಾಟ್ ಹೆನ್ರಿ ಡಿಸೊಜಾ ಸಂಗಿಂ ತಿಣೆಂ ಗಾಂಯ್ಲಲಿಂ ಪದಾಂ ಆಜ್ ಸಂಸಾರ್‌ಭರ್ ಲೊಕಾ ಮೊಗಾಳ್ ಜಾಲ್ಯಾಂತ್. ತಾಂಚ್ಯೆ ಪಯ್ಲಿ ಪಯ್ಲ್ಯಾ ಸ್ಥಾನಾರ್ ಆಸಾ 'ಯೇ ಯೇ ಕಾತ್ರಿನಾ'. ಉಪ್ರಾಂತ್



'ದರ್ಯಾಚ್ಯಾ ಲ್ಹಾರಾರಿ, ಘರಾಚೊ ದಿವೊ, ಸಪಣ್ ಗೋ ಘಾಂತ್ಯಾಚಿಂ, ಚಂದ್ರೆಮ್ ಉದೆವ್ನ್ ಆಯ್ಲೊ, ಸಾಂಜೆಚ್ಯಾ ವೆಳಾರ್, ಚಣೆವಾಲಿ, ಗೊಸೊ ಗೊಸೊ, ವ್ಹಡ್ಲಿವಾಂಂಯ್, ಸೊಬಿತ್ ಸೊಬಿತ್, ಎಬಿಸಿಡಿ ಆನಿ ಹೆರ್. ಚಿರೊಮ್ ಡಿಸೊಜಾ, ಆಲ್ಫಾನ್ ಡಿಕೊಸ್ತಾ ಆನಿ ಹೆರ್ ಫಾಮಾದ್ ಕೊಂಕ್ಣಿ ಗಾವ್ಳಾಂ ಸಂಗಿಂ ಹೆಲೆನ್ ಡಿಕ್ರುಜಾನ್ ಪದಾಂ ಗಾವ್ನ್ ಕೊಂಕ್ಣಿ ಪದಾಂ-ಸಂಗೀತಾಕ್ ರಾತ್ ಆನಿ ಅಂತರ್ ರಾಶ್ಟ್ರೀಯ್ ಪಾಂವ್ಡ್ಯಾರ್ ಪಾವಯ್ಲಾಂ.

ಹೆಲೆನ್ ಡಿಕ್ರುಜ್ ಏಕ್ ಸಮಾಜಿಕ್ ವಾಮ್ರಾಡಿ. ಕುವೆಯ್ಪಾಂತ್ ಕಾಮ್ ಕರ್ನ್ ಆಸ್ತಾನಾ, ವಸ್ತುರಾಂ ಜಮೊವ್ನ್ ಭಾರತಾಂತ್ಲ್ಯಾ ಆಶ್ರಮಾಂಕ್ ಧಾಡುನ್ ದಿತಾಲಿ. 1990-ಂತ್ ಕುವೆಯ್ಪ್ ಥಾವ್ನ್ ಪಾಟಿಂ ಯೆವ್ನ್ ಮುಂಬಯ್ ಸಾಂತಾಕ್ರುಜಾಂತ್ ಕುಟ್ಮಾ ಸಂಗಿಂ ವಸ್ತಿ ಕರುಂಕ್ ಲಾಗ್ಲಿ. ತ್ಯಾ ವರ್ಸಾರಾಂತ್ ಖೊಮ್ಮಾಂ-ಗುಡ್ಸಲಾಂನಿ ವಸ್ತಿ ಕರುನ್ ಆಸ್ಚ್ಯಾ ದುಬ್ಳಾ ಭುರ್ಗ್ಯಾಂ ಖಾತಿರ್ ತಿಣೆಂ ಶಿಕ್ಷಕಿಕ್ ನಮಿಯಾರ್ನ್ ಶಿಕ್ಪಾ ದಿಂವ್ಕ್ ಸುರು ಕೆಲೆಂ. ಆಜುನ್ ತಿ ಹೆಂ ಮಿಸಾಂವ್ ಮುಂದರುನ್ ಆಸಾ.

-ಸಿಜೈಸ್ ತಾಕೊಡೆ

ಡವಡಿನೆಟ್ಲೊ

ಫಾಯ್ದೊ ಘೆವ್ನ್ ಮಾನ್‌ಭಂಗ್ ಕೆಲ್ಲೊ ಅಪ್ರಾಧಿ ಮ್ಹಣಜೆ.

ವಯ್ಲಿಂ ಪಾಂಚ್ ದೃಷ್ಟಾಂತಾಂ ಶೀದಾ ಆನಿ ಸೊಂಪ್ಲೆ ರಿತಿನ್ ಲಂಯ್ಲಿಕ್ ಸಂಭೋಗಾಚಿ ಸರ್ವ್ ಅಪ್ರಾಧ್ ದಾದ್ಲ್ಯಾಚ್ಯಾ ಮಾತ್ಯಾರ್ ಥಾಪ್ತಾತ್ ಆನಿ ಮಾನ್‌ಭಂಗಾಚ್ಯೆ ಸಾಂಕ್ಲೆಂತ್ ಮೆಳಯ್ತಾತ್. ಆಮ್ಚೆ ದೆಶಾಂತ್ ಚಡಾವತ್ ಕುಟ್ಮಾಂನಿ ಬಲತ್ಕಾರಿ ಸಂಪರ್ಕಾಚಿ ಸಂಬಂಧ್ ಕೆದ್ನಾಯ್ ಜಾತಾತ್ ಆನಿ ಘರಾಣ್ಯಾಚ್ಯೆ ಮರ್ಯಾದೆ ಖಾತಿರ್ ಲಿಪುನ್ ವೆತಾತ್. ತಶೆಂಚ್ ಹಾತಾ ಖಾಲ್ ಆಸ್ಚ್ಯಾ ಕಾಮ್ಗಾರಾಂ



PRAYER TO THE HOLY SPIRIT

"Holy Spirit, thou who makes me see everything and shows me the way to reach the ideal. You who gives me the divine gift to forgive and forget the wrong that is done to me and who are in all instances in my life with me. I, in a short dialogue want to thank you for everything and confirm from you once more that I never want to be separated from you, no matter how great the material desire may be. I want to be with you and my loved ones in your perpetual glory, Amen."

-ಲಿಲ್ಲಿ ಮಿಸ್ತಾಕ್, ಅಶೋಕ್‌ನಗರ್

ವಂಯ್ಸಯಿ ಬಲತ್ಕಾರಾಚೊ ಸಂಪರ್ಕ್ ಠರಾಂವ್ಚಿಂ ಘಡಿತಾಂಯ್ ಆಸಾತ್ ಆನಿ ಮಾನ್‌ಭಂಗಾಚ್ಯೆ ಪರಿಧೆ ಭಿತರ್ ರಿಗ್ತಾತ್. ಪೂಣ್ ವಿಶಿಷ್ಟ್ ರುಪಾನ್ ಥೊಡ್ಯೆ ಪಾಪ್ಲಿಂ ಧನಿನೆನ್ ಆಪ್ಲ್ಯಾ ಆಳಾಂಕ್ ತಸಲ್ಯಾ ಸನ್ನಿವಶಾಂತ್ ಶಿರ್ಕಯ್ಲ್ಯಾರ್ ಪರಿಹಾರ್ ದಿಂವ್ಚೆ ವಿಶಿಂ ಕಳಿತ್ ನಾ.

ತಶೆಂ ಮ್ಹಣ್ತಾನಾ ಸರಾಸರ್ ಮಾಪಾನ್ ಆನಿ ರಾಜಾಂವಾನ್ ತುಕ್ಲೆಂ ಜಾಲ್ಯಾರ್ ಜಾಗತಿಕ್ ಪಾಂವ್ಡ್ಯಾರ್ ಸ್ತ್ರಿಯಾಂಚೆಂ ಸ್ಥಾನ ದಾದ್ಲ್ಯಾ ಬರಾಬರ್ ನಾ. ಚಡಾವತ್ ರಾಷ್ಟ್ರಾಂನಿ ಸ್ತ್ರಿಯೊ ದಾದ್ಲ್ಯಾಚ್ಯಾ ಗುಲಾಮ್‌ಪಣಾಂತ್ ಆಸಾತ್ ಆನಿ ಸಾಮಾಜಿಕ್ ದೆಣೆಂ ಮ್ಹಣ್ ಲೆಕ್ತಾತ್. ಚಡಾವತ್ ಧಾರ್ಮಿಕ್ ಸುತ್ತಾಂಯ್ ಹೈ ಗತಿಕ್ ದಯ್ವಿಕ್ ತತ್ವ್ ಆನಿ ಸುಖ್ ಮ್ಹಣ್ತಾತ್.

ಅಜಾಪಾಂಚಿ ಸಂಗತ್: ರಶ್ಮಾಂತ್ ಸ್ತ್ರಿಯಾಂಕ್ ಮಾನ್ ದಿಂವ್ಚೆ ಬಾಬ್ಲಿಂ ಚತ್ರಾಯ್ ವಾ ಕಾನುನ್ ನಾ!

ಮೈಗ್ರೇನ್ ತಕ್ಲೆ ಫಡಾಫಡ್ ನೆವಾರ್ತಾ. ಆಕಾಲಿಕ್ ಆನಿ ವಿಪರೀತ್ ಕೆಸ್ ಝಡ್ಲೆ ರಾಖಯ್ತಾ. ಮಾತ್ಯಾ ತಾಳು ಥಂಡಾಯ್‌ಬರಿತ್ ವರ್ವರ್ತಾ ಬರಿ ನೀದ್ ಯೇಶೆಂ ಕರ್ತಾ. ಕೆಸಾಂಚಿ ಫಲಾಯ್ಕಿ ಸಾಂಬಾಳ್ತಾ.

WESTERN GHATS PHARMACEUTICALS
Ph: 080 - 29540505



ಲಕ್ಷಣಂ:

ಮಾತೆವಾನ್ ಮಾರ್ಕಾಚ್ಯಾ ಸುವಾರ್ತೆಚಿ ಮಾಂಡಾವಳ್ ಅನುಸರಣ್ ಕೆಲ್ಯಾ. ಜಾಲ್ಯಾರಾಯಿ ತಾಚ್ಯೆ ಸುವಾರ್ತೆಕ್ ಥೊಡಿಂ ಲಕ್ಷಣಾಂ ಆಸಾತ್. ತಾಣೆಂ ಮಾರ್ಕಾಚಿ ಗ್ರೇಕ್ ಭಾಸ್ ಸುಧಾರಣ್ ಕೆಲ್ಯಾ. ಜೆಜುನ್ ಲೊಕಾಕ್ ಶಿಕಯ್ಲೆಂ ಮ್ಹಣ್ ಮಾರ್ಕ್ ಸಬಾರ್ ಪಾವ್ಟಿ ಸಾಂಗ್ತಾ ಪೂಣ್ ಜೆಜುಚ್ಯೆ ಶಿಕೊವ್ಣೆಚೊ ವಿವರ್ ದಿನಾ. ಮಾತೆವ್ ಜೆಜುಚ್ಯೆ ಶಿಕೊವ್ಣೆಚೆರ್ ಭರ್ ಫಾಲ್ತಾ ಆನಿ ತಾಚಿ ಶಿಕೊವ್ಣ್ ವಯ್ರ್ ಕಳಯ್ಲಾ ಪರ್ಮಾಣೆಂ ಪಾಂಚ್ ಪ್ರವಚನಾಂನಿ (discourses) ದಿತಾ (5.1-7.27; 10.5-42; 13.3-52; 18.1-35 ಆನಿ 24.4-25.46). ಜೆಜುಚ್ಯೆ ಶಿಕೊವ್ಣೆಕ್ ಭರ್ ದಿಲ್ಲೆ ವರ್ವಿಂ ವಿವರಣ್ (narration) ಮೊಟ್ಟೆಂ ಕರ್ತಾ. ದಾಕ್ಟಾಕ್: ಕಫರ್ನಾವಾಚೊ ಶತಪತಿ; ಸೈರಾಸಾಚ್ಯೆ ಧುವೆಕ್ ಜಿವಂತ್ ಉಠಯ್ಲಿ; ರಗ್ತಾಸ್ತಾಪಾಚ್ಯೆ ಪಿಡೆಕ್ ವಳಗ್ ಜಾಲ್ಲಿ ಸ್ತ್ರೀ (9.18-26). ಮಾರ್ಕಾಚ್ಯೆ ಸುವಾರ್ತೆಂತ್ ಆಸ್ಲೆಲೆ ಸಬಾರ್ ವಿವರ್ ಮಾತೆವ್ ಉಲ್ಲೇಕ್ ಕರಿನಾ. ಅನ್ಯೆಕ್ ಕುಶಿನ್ ದೊಂಗ್ರಾ ವಯ್ಲೊ ಪ್ರಸಂಗ್ ಲಾಂಬಯ್ಲಾ. ತೆಚ್ ವಿಷಯ್ ಲುಕಾಚ್ಯೆ ಸುವಾರ್ತೆಂತ್ ದುಸ್ರೆ-ದುಸ್ರೆ ಕಡೆ ಪಳೆಂವ್ಕ್ ಮೆಳ್ತಾತ್. ತೈಚ್ ಪರ್ಮಾಣೆಂ ತಾಣೆಂ ವೊಪಾರಿಂಚೊ ಆನಿ ಅಂತ್ಯ್ ಸಂಗಿಂಚೊ ಶೆರ್ಮಾಂವ್ ಲಾಂಬ್ ಕೆಲ್ಯಾತ್. ಹೆಂ ಸಗ್ಳೆಂ ಮಾತೆವಾಚೆಂ ಕಾಮ್.

(ii) ಜುದೆವ್ ಧರ್ಮಾಚೊ

ವರ್ಣ್: ದುಸ್ರೆ ಸುವಾರ್ತೆರ್ ಮಾತೆವ್ ಜುದೆವ್ ಲೊಕಾಕ್ ಬರಯ್ತಾ ಜಾಲ್ಲ್ಯಾನ್ ತಾಚ್ಯೆ ಸುವಾರ್ತೆಕ್ ಜುದೆವ್ ಧರ್ಮಾಚೊ ವರ್ಣ್ ಆಸಾ (Jewish colouring). ತೊ ಆಪ್ಲೆ ಸುವಾರ್ತೆಂತ್ ಜುದೆವಾಂಚ್ಯಾ ಜಿವಿತಾಚೊ ಆನಿ ರಿವಾಜಿಂಚೊ ಉಲ್ಲೇಕ್ ಕರ್ತಾ ಆನಿ ತಾಂಚೊ ವಿವರ್ ದಿನಾ (15.2; 23. 5, 24, 27). ಹೆಬ್ರೆವ್ ಉಚಾರ್ಣಾಂಚೆಂ (Hebrew expressions) ವಿವರಣ್ ದಿನಾ (5.22; 27.6). ಜುದೆವಾಂಚ್ಯಾ ಭಕ್ತಿಕ್ ಕಾರ್ಯಾಂಚೊ (ದಾನ್, ಧರ್ಮ್, ಉಪಾಸ್ ಆನಿ ಮಾಗ್ಣೆಂ) ತೊ ಮಾತ್ ಉಲ್ಲೇಖ್ ಕರ್ತಾ. ನಿಯಮಾಕ್ ಆನಿ ನಿಯಮಾಶಾಸ್ತ್ರಾಕ್ ವಿಶೇಸ್ ಮೊಲ್ ದಿತಾ (5.19; 23.3). ಜುದೆವಾಂಕ್ ದೆವಾಚೆಂ ನಾಂವ್ ಕಾಡುಂಕ್ ಆಡ್ವಾರ್ಲೆಂ ದೆಕುನ್ ತೊ ಕೆದಿಂಕ್ಚ್ 'ದೆವಾಚೆಂ ರಾಜ್ಯ' (ಮಾರ್ಕಾಚಿ ಆನಿ ಲುಕಾಚ್ಯೆ ಸುವಾರ್ತೆಂತ್ ಆಸ್ಲೆಲೆ ಬರಿಂ) ಮ್ಹಣುನಾ ಬದ್ಲಾಕ್ 'ಸಗಿಂಚೆಂ ರಾಜ್ಯ' ಮ್ಹಣ್ತಾ (3.2; 4.17; 5.3,10, ಇತ್ಯಾದಿ).

ಜುದೆವ್ ಅಂಕೆ-ಸಂಕ್ಯಾಂಕ್ ವಿಶೇಸ್ ಮೊಲ್ ದಿತಾಲೆ. ತೆ 3, 7, 10, 12 ವಿಶೇಸ್ ಗುಮಾನ್ ದಿತಾಲೆ. ಮಾತೆವಾಕ್ ಸಾಂಕೀತಿಕ ಸಂಕೊ ಚಡ್ ಮೊಗಾಚೊ. ತಾಚ್ಯಾ ಚಿಂತ್ನಾ ಪರ್ಮಾಣೆಂ ಭಾಗಿ 7; ಸೊಮ್ಯಾಚ್ಯಾ ಮಾಗ್ಣ್ಯಾಂತ್ (Our Father) 7 ವಿನಂತಿ (petitions) ಆಸಾತ್.

ತಿಂ ಸಗ್ಳೆಂ ಏಕ್ ಜಾಂವ್

ಹರ್ ವರ್ನ್ ಜನರ್ 18 ತೆಂ 25 ಪರ್ಯಾಂತ್ ಕ್ರಿಸ್ತಿ ಮನ್ಯಾಂ ಸಂಸಾರ್‌ಭರ್ ಕ್ರಿಸ್ತಾಂವ್ ಪಂಗ್ಡಾಂ ಮಧೆಂ ಎಕ್ಟಾ ಖಾತಿರ್ ಮಾಗ್ಣೆಂ ಕರ್ತಾತ್ ಆನಿ ವೆವೆಗ್ಳೊ ಕಾರ್ಯಾವಳಿ ಮಾಂಡುನ್ ಹಾಡ್ತಾತ್. ವಾಂಟೆಫಾಂಟೆ ಜಾವ್ನ್ ಘಾಸಳ್ಳಿ ಗೆಲ್ಲಿ ಸೊಮ್ಯಾಚಿ ಪವಿತ್ರ್ ಸಭಾ ಪರ್ತ್ಯಾನ್ ಏಕಾ ದೆವಾ ಖಾಲ್ ಏಕ್ ಕುಟುಂಬ್ ಜಾಂವ್ ಮ್ಹಳ್ಳೊಚ್ ಮುಕೆಲ್ ಇರಾದೊ. ಏಕಾಮೆಕಾ ಥಂಯ್ ವರ್ತೆಂ ಬರೆಂ ಮನ್ ದಾಕೊವ್ನ್ ಲಾಗಿಂ ಯೆಂವ್ಕ್ ಹರ್ ಕ್ರಿಸ್ತಾಂವ್ ವ್ಯಕ್ತಿನ್/ಸರ್ವ್ ಕ್ರಿಸ್ತಾಂವ್ ಪಂಗ್ಡಾಂನಿ ಮನ್ ಕರ್ಚ್ಯಾಂತ್ ಹಾಚೆಂ ಜಂಯ್ ಆಟಾಪುನ್ ಆಸಾ.

ಆಪುಣ್ ಕ್ರಿಸ್ತಾಚಿಂ ಪಾಟ್ಲಾವ್ದಾರಾಂ ಅಶೆಂ ಮ್ಹಣುನ್ ಏಕಾ ಸೊಮ್ಯಾಚಿ ಸೆವಾ ಕರ್ತಲ್ಯಾಂ ಮಧೆಂ ವೆವೆಗ್ಳೆ ಪಂಗಡ್ ಆಸಾತ್. ವೆವೆಗ್ಳೊ ಕಾರಣಾಂಕ್ ಲಾಗುನ್ ಉಬ್ಜಲ್ಯಾ ವಾಂಟೆ-ಫಾಂಟ್ಯಾಂಕ್ ಲಾಗುನ್ ಕಾಂಯ್ ವಳಾರ್ ಭಾವಾಡ್ತಾಚ್ಯಾ ಸತಾಂನಿಯ್ ಥೊಡೊ ಫರಕಾಯಿ ಪಳೆಂವ್ಕ್ ಮೆಳ್ಳೊ ಆಸಾ. ಖರೆಂ ಮ್ಹಳ್ಯಾರ್ ಸೊಮಿ ಜೆಜು ಕ್ರಿಸ್ತ್ ಸಕ್ಡಾಂಕ್ ಬಾಪಾಶಿಂ ಏಕ್ ಕರ್ಚೆಂ ಮಿಸಾಂವ್ ಘೆವ್ನ್ ಹೈ ಸಂಸಾರಿಂ ಆಯ್ಲೊ, ವಾವುರ್ಲೊ ಆನಿ ನಿಮಾಣೆಂ ಕಷ್ಟ-ಖುರಿಸ್-ಮರಣ್-ಜಿವಂತ್ಪಣಾ ವರ್ವಿಂ ಸಕ್ಡಾಂಕ್ ಸರ್ವ್ ಜಾಂವ್ಕ್ ಪಾವ್ಲೊ. ಬಾಪಾ ತಿಂ ಸಕ್ಡಾಂ ಏಕ್ ಜಾಂವ್ ಮ್ಹಳ್ಳ್ಯಾ ತಾಚ್ಯಾ ಮಾಗ್ಣ್ಯಾಂತ್ಯಾ ತಾಣೆಂ ಆಪ್ಲ್ಯಾ ಕಾಳ್ಜಾಚಿ ಅತ್ರಗ್ ಪರ್ಗಟ್ಲಿ ಆಸಾತ್.

ಇತ್ತೆಂ ಸಗ್ಳೆಂ ಆಸುನ್ಯಾ ಸೊಮ್ಯಾಚಿ ಆಶಾ ಆಜುನ್ ಪುರ್ತಿ ಜಾಲ್ಲಿ ನಾ. ವೆವೆಗ್ಳೊ ಪಂಗ್ಡಾಂನಿ ಶಿಂಪ್ಡುನ್ ಗೆಲ್ಲಾ ತಾಚ್ಯಾ ಪಾಟ್ಲಾವ್ದಾರಾಂನಿ ತಾಚ್ಯೆ ಶಿಕೊವ್ಣೆಚೊ ಏಕ್ ನಾ ಏಕ್ ವಿಷಯ್ ಸಮ್ಜಲ್ಲೊ ನಾ ವಾ ಪಾಳುಂಕ್ ಮನ್ ದಾಕಯ್ಲೆಂ ನಾ. ದೆಕುನ್ ಲಾಗಿಂ ಯೆಂವ್ಚೆಂ, ಎಕ್ತಾರಾಂತ್ ಉರ್ಚೆಂ ತಾಂಕಾಂ ಕರಿಣ್ ಜಾತಾ. ಪೂಣ್ ಕ್ರಿಸ್ತಾಕ್ ಧೈರ್ಯಲಿಂ ಜಾಂವ್ಕ್ ಸಕ್ತಡ್ ಕ್ರಿಸ್ತಿ ವ್ಯಕ್ತಿಂಕ್ ಆಸಾ ತಿ ಜವಾಬ್ದಾರಿ ಆನಿ ತಶೆಂಚ್ ಎಕ್ಟಾಕ್ ಸಾಕ್ ಜಾವ್ನ್ ಉರ್ಚೆ ಖಾತಿರ್ ಸೊಮ್ಯಾಚೆಂ ಆಪೊವ್ಣೆಂ ಉತ್ರಾನ್ ತಶೆಂ ಕರ್ಚೆನ್ ಎಕ್ತಾರಾಂತ್ ಉರ್ಲಿಂ ತಿಂ ಜಾಲ್ಯಾ ಬಗರ್ ತಾಂಚ್ಯಾ ಕ್ರಿಸ್ತಾಂವ್ಪಣಾಕ್ ಅರ್ಥ್ ಭರನಾ, ಗುಂಡಾಯ್ ಮೆಳನಾ.

ಕ್ರಿಸ್ತಾಂವಾಂ ಮಧೆಂ ಎಕ್ತಾರಾಚಿ ಗರ್ಜ್ ಸಮ್ಜಲ್ಲಿ ಆಸುನ್ ಹೆಣೆಂ ತೆಣೆಂ ಕ್ರಿಸ್ತಾಚ್ಯಾ ಪಾಟ್ಲಾವ್ದಾರಾಂಚ್ಯಾ ಸಾಂಗಾತ್ಪಣಾ ಉದೆಶಿಂ ಪ್ರಯತ್ನಾಂ ಚಲುನ್ ಆಸ್ಲಿಂ. 1908 ವ್ಯಾ ವರ್ನ್ ಥಾವ್ನ್ ಜನರ್ 18 ತೆಂ 25 ಹ್ಯಾ ಸಾತಾಳ್ಕಾಂತ್ ಕ್ರಿಸ್ತಿ ಎಕ್ಟಾ ಖಾತಿರ್ ಮಾಗ್ಣಿ ರೀತ್ ಚಲುನ್ ಆಯ್ಲಾ. ಸಾಂ ಪೆದ್ರುಚ್ಯೆ ಬಸ್ಕೆಚ್ಯಾ ಫೆಸ್ತಾ ಆನಿ ಸಾಂ ಪಾವ್ಲಾಚ್ಯಾ ಪರಿವರ್ತನಾಚ್ಯಾ ಫೆಸ್ತಾ ಮಧೆಂ

ಯೆಂವ್ಚ್ಯಾ ಹ್ಯಾ ಹಫ್ತಾಂತ್ ವೆವೆಗ್ಳೊ ಕ್ರಿಸ್ತಿ ಪಂಗ್ಡಾಂನಿ ಸಾಂಗಾತಾ ಯೆವ್ನ್ ಎಕ್ತಾರಾ ಖಾತಿರ್ ಮಾಗ್ಣೆಂ ಕರ್ಚೆಂ ಆಸಾ.

ವೆವೆಗ್ಳೊ ಪವಿತ್ರ್ ಸಭಾ ಆನಿ ಸಮುದಾಯ್ ಸಾಂಗಾತಾ ಯೆವ್ನ್ ಎಕ್ಟೆ ಲಿತುರ್ಜಿಕ್ ವಾ ಮಾಗ್ಣ್ಯಾಚ್ಯಾ ಕಾರ್ಯಾಂತ್ ಎಕ್ಟುಮೆನಿಕಲ್ ವಾ ಕ್ರಿಸ್ತಿ ಪಂಗ್ಡಾಂಚ್ಯಾ ಎಕ್ತಾರಾ ಖಾತಿರ್ ಮಾಗ್ಣಿಂ ಭೆಟೊಂವ್ಚೆಂ ಆಸಾ. ಹ್ಯಾ ಹಫ್ತಾಚ್ಯಾ ಜೆರಾಲ್ ವಿಷಯಾ ಬರಾಬರ್ ಹರ್ ದಿಸಾಕ್ಯಾ ಎಕ್ಟೆಕ್ ವಿಷಯ್ ಘೆವ್ನ್ ನಿಯಾಳ್ ಕರ್ತಾತ್ ಆನಿ ವಿಶೇಸ್ ಮಾಗ್ಣಿಂ ಭೆಟಯ್ತಾತ್. ಹ್ಯಾ ವೆವೆಗ್ಳೊ ವಿಷಯಾಂಚೆರ್ ಕರ್ಚಾ ನಿಯಾಳಾ ವರ್ವಿಂ ಆಪ್ಲ್ಯಾ ಜಿವಿತಾಕ್ ಗರ್ಜೆಂ ಪ್ರೇರಣ್ ಜೊಡುಂಕಾಯಿ ಉಪ್ಕಾರ್ತಾ. ಎಕ್ಟಾ ವಿಶಿಂ ಪವಿತ್ರ್ ಪುಸ್ತಕಾಂತ್ಲೆ ಶಿಕೊವ್ಣೆ ಬಾಬಿನ್ ಗುಂಡಾಯೆಚೆಂ ಶಿಕಪ್ ಕರ್ಚೆಂಯ್ ಆಸ್ತಾ. ತ್ಯಾ ಭಾಯ್ರ್ ಜಾಯ್ತಿಂ ಜಣಾಂ ಹ್ಯಾ ಹಫ್ತಾಂತ್ ಆಪ್ಲ್ಯಾ ಖಾಸ್ಗಿ ಮಾಗ್ಣ್ಯಾಂತ್ಯಾ ಎಕ್ತಾರಾಚೊ ಇರಾದೊ ದವುನ್ ಮಾಗ್ತಾತ್.

2020 ವರ್ನ್ ಜಾಚ್ಯಾ ಕ್ರಿಸ್ತಿ ಎಕ್ತಾರಾಚ್ಯಾ ಹಫ್ತಾಕ್ ಧರ್ಮ್ ದುತಾಂಚಿಂ ಕೃತ್ಯಾಂ ಪುಸ್ತಕಾಂತ್ಲಿಂ "ತಾಣೆಂ ಆಮ್ಕಾಂ ವರ್ತೆಂ ಬರೆಂ ಮನ್ ದಾಕಯ್ಲೆಂ" (28:2) ಹಿಂ ಉತ್ರಾಂ ವಿಂಚ್ಲ್ಯಾಂತ್. ಸಗ್ಳ್ಯಾ ಕ್ರಿಸ್ತಿ ವ್ಯಕ್ತಿಂನಿ ಆಪ್ಲ್ಯಾ ಮಧೆಂ ಆಸಾತ್ ತೆ ಥರ್‌ಭೇದ್ ಲೆಕಿನಾಸ್ತಾಂ ಎಕಾಮೆಕಾ ಥಂಯ್ ಚಡ್ ಆನಿ ಚಡ್ ಬರೆಂ ಮನ್ ದಾಕೊಂವ್ಚೆ ಉದೆಶಿಂಯ್ ಹ್ಯಾ ಉತ್ರಾಂ ಥಾವ್ನ್ ಸುಚನ್ ಮೆಳ್ತಾ ಆನಿ ತಿಂ ಉತ್ರಾಂ ಆಮ್ಕಾಂ



ದೆವಾಚ್ಯಾ ಆಪೊವ್ಣಾಚೊ ಉಗ್ಡಾಸ್ ಕರ್ತಾತ್. ಕ್ರಿಸ್ತಾಂವಾಂನಿ ಎಕಾಮೆಕಾಕ್ ಹಾತಾಕ್ ಹಾತ್ ಧರುನ್ ಸಂಸಾರಿಂ ಆಪ್ಲೆಂ ಜಿವಿತಾ ಪಯ್ಲೆ ಕರ್ತಾನಾ ಹೆರಾಂಕ್ ದೇಕ್ ಮೆಳ್ತಾ ಮಾತ್ ನ್ಹಯ್, ಕ್ರಿಸ್ತಿ ಜಿವಿತಾಚಿ/ಆಪೊವ್ಣಾಚಿ ವಳಕ್ ಮೆಳ್ತಾ. ಸಾಂಗಾತಾಚ್ ಸಗಿಂಚ್ಯಾ ರಾಜಾಚ್ಯಾ ಪಯ್ಲಾಕ್ ಅಸಲೆಂ ಜಿವಿತ್ ಖುಬ್ ಗರ್ಜೆಂ ಆಸಾ. ಮ್ಹಣ್ತಾಚ್ ಆಟ್ ದೀಸ್‌ಭರ್ ಕ್ರಿಸ್ತಿ ಎಕ್ಟಾ ಖಾತಿರ್ ಚಲೊಂವ್ಚೊ ಮಾಗ್ಣ್ಯಾ-ನಿಯಾಳಾಚೊ ವೇಳ್ "ತಿಂ ಸಗ್ಳೆಂ ಏಕ್ ಜಾಂವ್" (ಜುವಾಂವ್ 17:21) ಮ್ಹಳ್ಳೆಂ ಸೊಮ್ಯಾಚೆಂ ಮಾಗ್ಣೆಂ ಆಮ್ಚೆ ಮಧೆಂ ಖರೆಂ ಜಾಂವ್ಕ್ ಉಪ್ಕಾರುಂ. ಮಂಗ್ಳುರಾಂತ್ 18ವೆರ್ ಚೆಪ್ಪು ಸೆಮಿನರಿಂತ್ ಕ್ರಿಸ್ತಿ ಎಕ್ತಾರಾಚ್ಯಾ ಹಫ್ತಾಚಿ ಉಗ್ಡಾವಣಾಚಿ ರೀತ್ ಆನಿ 25ವೆರ್ ಬಲ್ಟೆ ಕರ್ನಾಟಕ ತಿಯೊಲೊಜಿಕಲ್ ಕೊಲೆಜಿಂತ್ ಸೊಂಪ್ಲೆಚಿ ರೀತ್ ಚಲ್ತಲಿ.

ಮಾರ್ಕಾಚಿ ವಳಕ್:

ಜೆಜುಚಿ ಪಯ್ಲಿ ಸುವಾರ್ತಾ ಬರಯಿಲ್ಲೊ ಹೊ ಮಾರ್ಕ್ ಕೊಣ್? ಸುವಾರ್ತೆಂತ್ ತಾಚ್ಯೆ ವಿಷ್ಯಾಂತ್ ಆಮ್ಕಾಂ ಕಸಲಿಚ್ ಮಾಹತ್ ಮೆಳನಾತ್ಲೆ ವರ್ವಿಂ ಆಮಿ ಸಂಪ್ರದಾಯಾಚೆರ್ ಹೊಂದುನ್ ರಾಂವ್ಚೆಂ ಗರ್ಜೆಚೆಂ. ಪಾಪಿಯಾಸಾಚ್ಯೆ (Papias) ರುಜ್ವಾತೆ ಪರ್ಮಾಣೆಂ ತೊ ಪೆದ್ರುಚೊ ಭಾಷಾಂತರಕಾರ್ (interpreter). ಜೆಜುಚೊ ಶಿಸ್ ನ್ಹಯ್, ತಾಣೆಂ ಜೆಜುಕ್ ಆಯ್ಕುಂಕಾಯಿ ನಾ. ತಾಕಾ ಆಮಿ ಧರ್ಮ್‌ದುತಾಂಚ್ಯಾ ಪುಸ್ತಕಾಂತ್ ಉಲ್ಲೇಖ್ ಕೆಲ್ಲಾ "ಜುವಾಂವ್" ಕಡೆ ಸಮೀಕರಣ್ (identify) ಕರ್ಚೆತ್. ತೊ ಮರಿಯೆಚೊ ಪೂತ್. ತಿಕಾ ಜೆರುಜಲೆಮಾಂತ್ ವ್ಹಡ್ ಫರ್ ಆಸ್ಲೆಂ ಆನಿ ಕ್ರಿಸ್ತಾಂವ್ ತಿಚ್ಯಾ ಘರಾಂತ್ ಜಮೊ ಜಾತಾಲೆ (ಧ. ಕೃ. 12.12). ಜಯ್ಲಾಂತ್ಲೊ ಭಾಯ್ರ್ ಆಯ್ಲೊ ಉಪ್ರಾಂತ್ ಪೆದ್ರು ಪಯ್ಲೊ ಹ್ಯಾ ಘರಾಕ್ ಆಯಿಲ್ಲೊ. "ಮ್ಹಜೊ ಪೂತ್" ಮ್ಹಣ್ ಪೆದ್ರು ಮಾರ್ಕಾಕ್ ಆಪಯ್ತಾ (1 ಪೆದ್ರು 5.13). ತೊ ಬಾರ್ನಬಸಾಚ್ಯೆ ಮಾವ್ಣೆಚೊ ಭಾವ್ (ಕೊಲೊಸ್ಸೆ 4.10). ಪಾವ್ಲುನ್ ಆನಿ ಬಾರ್ನಬಸಾನ್ ಧರ್ಮ್ ಪ್ರಸಾರ್ ಕರುಂಕ್ ವೆಚ್ಯಾ ಪಯ್ಲಾ ಪಯ್ಲಾರ್ ತಾಕಾ ಸಾಂಗಾತಾ ಘೆತ್‌ಲ್ಲೊ ಪೂಣ್ ಪಾಂಫಿಲಿಯಾ ಪಾವ್ಲಾಚ್ ತಾಂಕಾಂ ಸೊಡ್ನ್ ತೊ ಜೆರುಜಲೆಮಾಕ್ ಪಾಟಿಂ ಗೆಲ್ಲೊ. ಥೊಡ್ಯಾ ತೆಂಪಾ ಉಪ್ರಾಂತ್ ಮಾರ್ಕ್ ಪಾವ್ಲಾಚೊ ಸಹವಾಪ್ರಾಡಿ ಜಾಲ್ಲ್ಯೊ ಆಮಿ ಪಳೆತಾಂವ್ (ಫಿಲೊಮೆನ್ 24). ತಾಕಾ ಪಾವ್ಲು ಧಾಕ್ಟಾ ಆಸಿಯಾಕ್ (Asia Minor) ಧಾಡ್ತಾ ಆನಿ ಉಪ್ರಾಂತ್ ತಾಕಾ ರೊಮಾಕ್ ಆಪೊವ್ನ್ ಹಾಡುಂಕ್ ತಿಮೊಥಿ ಕಡೆ ಉಪ್ಕಾರ್ ಮಾಗ್ತಾ (2 ತಿಮೊಥಿ 4.11). ಏಕಾ ಪುರಾತನ್ ಸಂಪ್ರದಾಯಾ ಪರ್ಮಾಣೆಂ ತೊ ಅಲೆಗ್ಜಾಂಡ್ರಿಯಾಚೊ ಬಿಸ್ಪ್ ಜಾಲೊ ಆನಿ ಜೆಜು ಖಾತಿರ್ ತಾಣೆಂ ಆಪ್ಲೆಂ ರಗತ್ ವಾರಯ್ಲೆಂ.

ತಾರಿಕ್:

ಸಾಮಾನ್ಯ್ ಅಭಿಪ್ರಾಯೆ ಪ್ರಕಾರ್ ಹಿ ಸುವಾರ್ತಾ 65 ಆನಿ 70 ಭಿತರ್ ಬರಯಿಲ್ಲಿ. ಇರೆನೇಯುಸಾನ್ (Irenaeus) ಸಾಂಗ್ಲೆ ಪರ್ಮಾಣೆಂ ಮಾರ್ಕಾನ್ ಆಪ್ಲಿ ಸುವಾರ್ತಾ ಪೆದ್ರು ಆನಿ ಪಾವ್ಲುಚ್ಯಾ ಮರ್ಣಾ ಉಪ್ರಾಂತ್ ಬರಯಿಲ್ಲಿ. ಕಷ್ಟಾಂಕ್ ಆನಿ ದಗ್ಗಣೆಚೊ ವಿವರ್ ಪಳೆತಾನಾ (8.34-38; 10.38-39; 13.9-13) ಮಾರ್ಕ್ ಆಪ್ಲಿ ಸುವಾರ್ತಾ ಲಿಕ್ತಾನಾ ಪವಿತ್ರ್ ಸಭಾ ರೊಮಾಚ್ಯಾ ಚಕ್ರವರ್ತಿ ಥಾವ್ನ್ ದಗ್ಗಣೆಕ್ ವಳಗ್

ಜಾಲ್ಲಿ ಮ್ಹಣ್ ಸಮ್ಜುಂಕ್ ಕಾರಣ್ ಜಾತಾ. ಜೆರುಜಲೆಮಾಚ್ಯಾ ನಾಸಾಚೊ (ಜೆರುಜಲೆಮ್ ರೊಮಾಗಾರಾಂನಿ 70 ಇಸ್ವೆಂತ್ ನಾಸ್ ಕೆಲ್ಲೆಂ) ಉಲ್ಲೇಖ್ ನಾತ್ಲೆ ವರ್ವಿಂ ಸಬಾರ್ ಲೇಖಿಕ್ ಮಾರ್ಕಾನ್ ಆಪ್ಲಿ ಸುವಾರ್ತಾ 64 ಆನಿ 70 ಭಿತರ್ ಬರಯ್ಲಾ ಆಸತ್ ಮ್ಹಣ್ ಅಭಿಪ್ರಾಯ್ ಉಚಾರ್ತಾತ್.

ಮಾತೆವಾಚಿ ಸುವಾರ್ತಾ ಪ್ರಸ್ತಾವ್ನಾ:

ಮಾತೆವಾಕ್ ಹಿ ಸುವಾರ್ತಾ ಬರೊಂವ್ಕ್ ಮಾರ್ಕಾಚಿ ಸುವಾರ್ತಾ ಆಧಾರ್ ಜಾಲಿ. ಮಾತೆವಾಚಿ ಸುವಾರ್ತಾ ಪಯ್ಲಿ ನ್ಹಯ್ ಜಾಲ್ಯಾರಾಯಿ ಆಮಿ ವಾಪರ್ಚಾ ಬಾಯ್ಬಲಾಂನಿ ಮಾತೆವಾಚಿ ಸುವಾರ್ತಾ ಪಯ್ಲಿ ಯೆತಾ. ಪವಿತ್ರ್ ಸಭೆನ್ ಹೈ ಸುವಾರ್ತೆಕ್ ವರ್ತಿ ಮಾನ್ಯತಾ ದಿಲ್ಲಿ ಕಿತ್ಯಾಕ್ ಮ್ಹಳ್ಯಾರ್ ತಿ ಮಾತೆವಾನ್, ಶಿಸಾಂ ಪಯ್ಲಿ ಎಕ್ಲಾನ್, ಬರಯಿಲ್ಲಿ ಮ್ಹಳ್ಳಿ ಪಾತ್ಯೆಣಿ ಪವಿತ್ರ್ ಸಭೆ ಥಂಯ್ ಆಸ್ಲಿ. ಸುವಾರ್ತಾ ಪೂರ್ಣ್ ಆಸ್ಲೆಲೆ ವರ್ವಿಂ, ಪ್ರಸಂಗ್‌ದಾರಾಂನಿ ಕತೆಕುಮೆನಾಂಕ್ ಶಿಕೊವ್ಣಾ ದಿಂವ್ಕ್ ಹಿ ಸುವಾರ್ತಾ ವಾಪ್ಲಿ.

ಮಾತೆವಾನ್ ಆಪ್ಲಿ ಸುವಾರ್ತಾ ಭೊವ್ ಬರಿ ಕರ್ನ್ ಮಾಂಡುನ್ ಹಾಡ್ಲಾ. ಸಂಪ್ರದಾಯಾಂಚೊ ತಾಣೆಂ ಬರೊ ಉಪ್ಯೋಗ್ ಕೆಲಾ. ಜೆಜುಚ್ಯಾ ಮ್ಹಣಿಯಾರ್ಪಣಾಚಿ ತೀನ್ ಭಾಗ್ ಕರ್ತಾ: (1) ಗಾಲಿಲೆಯಾಂತ್ (2) ಭೊಂವ್ಣೆಚ್ಯಾ ಪ್ರದೇಶಾಂನಿ, ಜುದೇಯಾಂತ್ ಆನಿ (3) ಜೆರುಜಲೆಮಾಂತ್ ತಾಚಿ ಕರ್ಪ್ ಆನಿ ಮರಣ್.

1. ಮಾತೆವಾಚಿ ಮಾಂಡಾವಳ್:

ಮಾರ್ಕಾಚ್ಯೆ ಸುವಾರ್ತೆಚೊ ಉಪ್ಯೋಗ್ ಕರ್ತಾನಾ ಆಪ್ಲ್ಯಾ ದೃಷ್ಟಿಕೋನಾಕ್ ಸಂಬಂಧ್ ಜಾಲ್ಲ್ಯೊ ಸಂಗಿ ಮಾತೆವಾನ್ ಭಿತರ್ ರಿಗಯ್ಲಾತ್. ತಾಚೆ ಸ್ವಂತ್ ಸಂಪ್ರದಾಯ್ ಜೆಜುಚ್ಯಾ ಬಾಳಪಣಾಚಿ ಕಥಾ ಆನಿ ಕಷ್ಟ್ ಸೊಸಪಾ ಮಧೆಂ ಫಾಲ್ತಾತ್. ಹ್ಯಾ ಸಂಪ್ರದಾಯಾಂಚಿ ಆಮಿ ಪಾಂಚ್ ಪುಸ್ತಕ್ ಕರ್ಚೆತ್: 1. ದೊಂಗ್ರಾ ವಯ್ಲೊ ಪ್ರಸಂಗ್ (Sermon on the Mount, 5.3-7.27); 2. ಧರ್ಮ್-ಪ್ರಚಾರ್ ಕಾರಾಂಕ್ ಪ್ರವಚನ್ (Missionary Discourse, 10.5-42); 3. ವೊಪಾರಿಂಚೊ ಪ್ರಸಂಗ್, (Sermon in Parables, 13.3-52); 4. ಸಮುದಾಯಾಕ್ ಪ್ರಸಂಗ್ (Community Discourse, 18.1-35); ಆನಿ 5. ಅಂತ್ಯ್ ಕಾಳಾಚೊ ಪ್ರಸಂಗ್ (Eschatological Discourse, 24.4-25.46).

2. ಮಾತೆವಾಚ್ಯೆ ಸುವಾರ್ತೆಚಿಂ

ಆಧುನಿಕ ಮನ್ಮಾಂಚ್ಯಾ ವಿಂಚ್ಛಾರ್ ಹವ್ಯಾಸಾಚೆಂ ಅಪೂರ್ವ ಭಂಡಾರ್, ವಸ್ತು ಸಂಗ್ರಹಾಲಯ್!

ಮನ್ಮಾಚ್ಯೆ ವಸ್ತು ಜಮೊಂವ್ಚೆ ಸವಯೆಂಚಿ ಚರಿತ್ರಾ



ಕೊಲ್ಕತ್ತಾಚೆಂ 'ವಿಕ್ಟೋರಿಯಾ ಮ್ಯೂಸಿಯಮ್'

ಸಂಸ್ಕೃತಿ, ವಿಜ್ಞಾನ, ಚಾರಿತ್ರಿಕ್ ಅಸಲಾಚಿ ಅಲಂಕಾರಿಕ್ ಮೊಲಾಂಚ್ಯೊ ವಸ್ತು ಸಾಂಬಾಳ್ಚಾ ರಕ್ಷಣ್ ಕರ್ಚಾ, ಅಧ್ಯಯನ್ ಕರ್ಚಾ, ಪ್ರದರ್ಶನ್ ಕರ್ಚಾ ಆನಿ ಶಿಕ್ಷಣಾ ಖಾತಿರ್ ವಾಪರುಂಕ್ ಕುಮಕ್ ಕರ್ಚಾ ಸಂಸ್ಥಾಂಚೆಂ ನಾಂವ್, ವಸ್ತು ಸಂಗ್ರಹಾಲಯ್. (ಮ್ಯೂಸಿಯಮ್). ಆಪ್ಣಾಕ್ ಪಸಂದ್ ಆಸ್ಚೊ ವಿಂಚ್ಛಾರ್ ವಸ್ತು ಸಾಂಬಾಳ್ಚೆ ದವರ್ಚಿ ಮನ್ಮಾಚಿ ಸವಯ್, ತಾಚ್ಯಾ ಪ್ರಾರಂಭಾ ತಿಲ್ಲಿ ಪುರಾತನ್. 'ವಸ್ತು ಸಂಗ್ರಹಾಲಯಾಕ್' ಇಂಗ್ಲಿಷಾಂತ್ (museum) ಮ್ಹಣ್ತಾತ್. ಹೊ ಸಬ್ದ ಗ್ರೀಕ್ ಭಾಶೆಚ್ಯಾ 'ಮ್ಯೂಸಿಯನ್' ಥಾವ್ನ್ ಘೆಲ್ಲಾ. ಮ್ಹಣ್ಜೆ ಗ್ರೀಕಾಂಚ್ಯಾ 'ಮ್ಯೂಸ್‌ದೇವಿಚೆಂ ಆಸನ್' ಮ್ಹಣ್ಚೊ ಅರ್ಥ್. ಅಸಲೆಂ ಆಸನ್ ಆಸ್ಲಲ್ಯಾ ದೇವಿಚ್ಯಾ ದಿವ್ಯಾಂತ್ ಭಕ್ತಾಂನಿ ಸಮರ್ಪಣ್ ಕೆಲ್ಲ್ಯೊ ಆಂಗೊವ್ಣೊ ಆನಿ ಕಾಣಿಕೊ ಸಾಂಬಾಳ್ಚೆ ದವುಂಕ್ ಸುರು ಕೆಲ್ಲ್ಯೊ. ಆಧುನಿಕ್ ಕಾಳಾರ್ ಪುರಾಣ್ ಕಾಳಾಚ್ಯಾ ಸಂಶೋಧಕಾಂನಿ ಅಸಲೆ ಥೊಡೆ ಗ್ರೀಕ್ ದೇವಿಂಚ್ಯಾ ದಿವ್ಯಾಂಚೆಂ 'ಮ್ಯೂಸಿಯಮ್' ಸಂಗ್ರಹಾಲಯ್ ಸೊದುನ್ ಕಾಡ್ಲಾತ್.

ಸುರ್ಯಾಕ್ ದೇವ್ ಮ್ಹಣ್ ಮಾಂದ್ಲ್ಯಾ ರಾಯಾನ್, 'ಅಮೆನ್‌ಹೀಪ್-4' (ಕ್ರಿ.ಪೂ. 1379-62). ಎಜಿಪ್ತಾಂತ್ ಆಪ್ಲೆಂ ರಾಜ್‌ಧಾನಿ 'ಟೆಲ್-ಎಲ್-ಅಮರ್ನಾತ್' ಆಪ್ಲ್ಯಾ ಪುರ್ವಜಾಂಚ್ಯೆ ಆನಿ ಆಪ್ಣಾಕ್ ಪ್ರಜೆಂನಿ ದಿಲ್ಲ್ಯಾ ವಸ್ತುಂಚೆಂ ಭೋವ್ ವ್ಹಡ್ಲೆಂ ವಸ್ತು ಸಂಗ್ರಹಾಲಯ್ ನಿರ್ಮಾಣ್ ಕೆಲ್ಲೆಂ. ಪೂಣ್ ಕ್ರಿ.ಪೂ. ತಿಸ್ರಾ ಶತಮಾನಾ ಪರ್ಯಾಂತ್ ಹಾಕಾ ಮ್ಯೂಸಿಯಮ್ ಮ್ಹಳ್ಳೆಂ ನಾಂವ್ ವಾಪರುಂಕ್ ನಾ. 'ಟಾಲಮಿ ಸಾಟರ್' ಹಾಣೆಂ ಆಪ್ಲ್ಯಾ ವಿಜ್ಞಾನಿಕ್ ಅಧ್ಯಯನಾ ಪಾಸತ್ ಅಲೆಕ್ಸಾಂಡ್ರಿಯಾಂತ್ ಏಕ್ ಗ್ರಂಥಾಲಯ್ ಸ್ಥಾಪಿತ್ ಕೆಲ್ಲ್ಯೊ ಉಪ್ರಾಂತ್, ಹೆಂ ನಾಂವ್ ತಾಣೆಂ ಜಾರಿಯೆಕ್ ಹಾಡ್ಲೆಂ.

ರೊಮಾಂತ್ಲ್ಯಾ ಪಾಪಾಂನಿ, ಪಾವ್ಲ್-2 (1464-71), ಜೂಲಿಯಸ್-2 (1503-13) ಆನಿ ಲಿಯೊ-10 (1513-21) ಹಾಣೆಂ, ವಸ್ತು ಸಂಗ್ರಹಾಕ್ ತೆಂಕೊ ದಿಲ್ಲ್ಯಾನ್ ಇಟಲಿಚ್ಯಾ 'ಮೆಡಿಸಿ'

ಮ್ಹಳ್ಳ್ಯಾ ಎಕಾ ಗ್ರೆಸ್ತ್ ಕುಟ್ಮಾನ್ ಪಾಪಾಚ್ಯಾ ಸಹಕಾರಾನ್, ಇಟಲಿ ಆನಿ ರೊಮಾಂತ್ಲ್ಯಾ ಅಪೂರ್ವ ವಸ್ತುಂಚೆಂ ಸಂಗ್ರಹಾಲಯ್ ಸುರು ಕೆಲೆಂ. ಹಾಕಾ ತೆ 'ಗ್ಯಾಲರಿಯಾ' ಮ್ಹಣ್ತಾಲೆ. ಇಂಗ್ಲೆಂಡಾಚ್ಯಾ ವೇಲ್ಸ್ ರಾಯ್ ಕುಂವರ್ ಚಾರ್ಲ್ಸ್-1 (1600-49) ವಿಂಚ್ಛಾರ್ ವಸ್ತು ಜಮೊಂವ್ಚೆ ಪ್ರಾರಂಭ್ ಕೆಲ್ಲ್ಯೊ. ಪೂಣ್ ಥೊಡ್ಯಾ ಸ್ಥಳೀಯ್ ಝುಜಾಂ ವರ್ವಿಂ ಹ್ಯೊ ನಾಸ್ ಜಾಲ್ಲ್ಯೊ. ಪರತ್ ಚಾರ್ಲ್ಸ್-2 ರಾಯಾನ್ (1630-85) ಹೊ ವಾವ್ರ್ ಮುಕಾರ್ ವ್ಹೆಲೊ ತರ್ಯಿ 1689 ವರ್ಸಾ 'ವೈಟ್ ಹಾಲ್' ಉಜ್ವಾ ಅಪ್ಪಡಾಂತ್ ಸಂಗ್ರಹಾಲಯಾಂತ್ಲ್ಯೊ ಸಗ್ಳೊ ವಸ್ತು ಲಾಸುನ್ ಗೊಬರ್ ಜಾಲ್ಲ್ಯೊ. ಫ್ರಾನ್ಸಾಚ್ಯಾ ಫ್ರಾನ್ಸಿಸ್-1 (1494-1547) ಆನಿ ಸ್ಪೇಯ್ಚ್ಯಾ, ಸ್ಪ್ಯಾನಿಷ್ ಆಸ್ಟಿಯಾನ್ ಚಾರ್ಲ್ಸ್-5 (1500-58) ರಾಯಾಂನಿ, ಅಪೂರ್ವ ವಸ್ತು ಸಂಗ್ರಹ್ ಕೆಲ್ಲ್ಯಾನ್ ಹೆರಾಂಕ್ ವಿವಿಧ್ ಕ್ಷೆತ್ರಾಂಚ್ಯಾ ತಾಂತ್ರಿಕ್, ಪ್ರಾಕೃತಿಕ್, ಕಲಾತ್ಮಕ್ ವಸ್ತುಂಚ್ಯಾ ಸಂಗ್ರಹಾಂಚಿ ಆಸಕ್ತ್ ಉಬ್ಜಲಿ. ದರ್ಯಾ ಪಯ್ಲಾಂಚ್ಯೊ ವಿವಿಂಗಡ್ ವಾಟೊ ಆನಿ ವಿಧಾನಾಂ ಕಳುನ್ ಆಯ್ಲಲ್ಯಾನ್, ಗರ್ವ್ ವಲಯಾಂಚಿಂ ವಿಂಚ್ಛಾರ್ ಸುಕ್ಲೆಂ, ವೊನ್ವಾತಿ, ರಘುರಾಂ, ಕಿಡ್ಯಾ-ಮುಯಾಂಚೆಂ ಸಂಗ್ರಹ್ ಕರುಂಕ್ ಲಾಗ್ಲೆ. ಅಸಲೆಂ ಸಂಗ್ರಹ್ ಪುರಾತನ್ ಸೊದ್ನಾಂಚ್ಯಾ ವಿದ್ವಾನ್, 'ಎಲಿಯಾಸ್ ಆಶ್‌ಮೊಲ್' (1617-92) ಹಾಣೆಂ ಆಪ್ಲ್ಯಾ ಸಂಬಂಧಿ 'ಜೊನ್‌ಟ್ರೆಡ್‌ಸ್ಕಾಂಟ್' ಥಾವ್ನ್ ತಾಚಿಂ ಹಕ್ಕಾಂ ಆಪ್ಣಾವ್ನ್, 'ಆಕ್ಸ್‌ಫರ್ಡ್ ವಿಶ್ವವಿದ್ಯಾಲಯಾ'ಕ್ ದಿಲೆಂ. 1683 ವರ್ಸಾ ಹ್ಯಾ ವಿದ್ಯಾಲಯಾಂತ್ 'ಆಶ್‌ಮೊಲ್' ಆಶ್‌ಮೊಲ್ (1617-92) ಹಾಣೆಂ ಆಪ್ಲ್ಯಾ ಸಂಬಂಧಿ 'ಜೊನ್‌ಟ್ರೆಡ್‌ಸ್ಕಾಂಟ್' ಥಾವ್ನ್ ತಾಚಿಂ ಹಕ್ಕಾಂ ಆಪ್ಣಾವ್ನ್, 'ಆಕ್ಸ್‌ಫರ್ಡ್ ವಿಶ್ವವಿದ್ಯಾಲಯಾ'ಕ್ ದಿಲೆಂ. 1683 ವರ್ಸಾ ಹ್ಯಾ ವಿದ್ಯಾಲಯಾಂತ್ 'ಆಶ್‌ಮೊಲ್' ಆಶ್‌ಮೊಲ್ (1617-92) ಹಾಣೆಂ ಆಪ್ಲ್ಯಾ ಸಂಬಂಧಿ 'ಜೊನ್‌ಟ್ರೆಡ್‌ಸ್ಕಾಂಟ್' ಥಾವ್ನ್ ತಾಚಿಂ ಹಕ್ಕಾಂ ಆಪ್ಣಾವ್ನ್, 'ಆಕ್ಸ್‌ಫರ್ಡ್ ವಿಶ್ವವಿದ್ಯಾಲಯಾ'ಕ್ ದಿಲೆಂ.



'ಆಶ್‌ಮೊಲಿಯನ್' ವಸ್ತು ಸಂಗ್ರಹಾಲಯ್

ಮ್ಯೂಸಿಯಮ್' ಸ್ಥಾಪನ್ ಕೆಲೆಂ. ಆಜ್ ಹೆಂ ಸಂಸಾರ್‌ಭರ್ ನಾಂವಾಡ್ಲಿಕ್. ಹೆಂ ಇಂಗ್ಲೆಂಡಾಚೆಂ ಪಂಪ್ಲೆಂ ಸಾರ್ವಜನಿಕ್ ಮ್ಯೂಸಿಯಮ್!

ಇಂಗ್ಲೆಂಡಾಚ್ಯಾ ದಾಕ್ಟರ್ 'ಹಾನ್ಸ್ ಸ್ಲೋನ್' (1666-1753) ಹಾಣೆಂ ಪುಸ್ತಕಾಂ, ಪ್ರಕೃತಿಕ್ ವಸ್ತು, ಗಣಿತಾಚಿಂ ಉಪಕರಣಾಂ, ಮೊಲಾಧಿಕ್ ಫಾತರ್, ನಾಣಿಂ, ರೆಲಿಕೊ ಆಸ್ಲಲ್ಯೊ 69352 ವಸ್ತು ಜಮೊವ್ನ್, "ಸರ್ಕಾರಾನ್ ಆಪ್ಲ್ಯಾ ಮರ್ಣಾ ಉಪ್ರಾಂತ್ ಹ್ಯೊ ವಸ್ತು ಸಂಗ್ರಹಾಲಯಾಂತ್ ಪ್ರದರ್ಶನಾಕ್ ದವ್ಜಿ" ಮ್ಹಳ್ಳ್ಯಾ ಇರಾದ್ಯಾಚೆಂ ದಸ್ತಾವೆಜ್ (will) 1735 ವರ್ಸಾ ನೊಂದಾವಣ್ ಕೆಲ್ಲೆಂ ಆನಿ ಹ್ಯಾ ವಸ್ತುಂಕ್ 20 ಹಜಾರ್ ಪೌಂಡ್ ದುಡು ಪರಿಹಾರ್ ಜಾವ್ನ್ ದಿಲ್ಲ್ಯೊ. ಹ್ಯೆ ವರ್ವಿಂ ಸರ್ಕಾರಾನ್ 1759 ವರ್ಸಾ 'ಬ್ರಿಟಿಷ್ ಮ್ಯೂಸಿಯಮ್' ಪ್ರಾರಂಭ್ ಕೆಲೆಂ.

ಆಜ್ ಆಖ್ಯಾ ಸಂಸಾರಾಚ್ಯಾ ವ್ಹಡಾ ಶೆರಾಂನಿ ವಸ್ತು ಸಂಗ್ರಹಾಲಯ್ ಆಸಾತ್. ಉತ್ತರ್ ಆಫ್ರಿಕಾಚೆಂ 'ಲೆ-ಬಾರ್ಡೊ ನ್ಯಾಷನಲ್ ಮ್ಯೂಸಿಯಮ್' (1888) ಟ್ಯುನೀಶಿಯಾ, ಆಫ್ರಿಕಾಚಿ ಸಂಸ್ಕೃತಿ, ಕಲಾ, ಸಂಪತ್ತೆಂಚಿ ವಳಕ್ ದಿತಾ. ಕೈರೋಚೆಂ 'ಈಜಿಪ್ಶಿಯನ್ ಮ್ಯೂಸಿಯಮ್' (1900) ಪಿರಾಮಿಡಾಂಚೊ ಸೊದ್ ವಾವ್ರ್ ಕರ್ತಾನಾ ಲಾಬ್ಲಲ್ಯಾ ಅಪೂರ್ವ ವಸ್ತುಂಚೊ, ಅಪೂರ್ವ ಸಂಗ್ರಹ್.



ಆರ್ಮೆನಿಯಾಂತ್ಲೆಂ ರುಡಾಡಾಂ ಬಿಂಯಾಂಚೆಂ ಸಂಗ್ರಹಾಲಯ್

ಜೊರ್ಡಾನ್‌ಚೆಂ 'ನ್ಯಾಷನಲ್ ಆರ್ಕಿಯಾಲಾಜಿಕ್' ಮ್ಯೂಸಿಯಮ್' (1979) ಆನಿ ಇಸ್ರಾಯೆಲಾಚೆಂ 'ಬೆಜಾಲ್‌ನ್ ನ್ಯಾಷನಲ್ ಆರ್ಟ್ ಮ್ಯೂಸಿಯಮ್' (1906) ಜುದೆವಾಂಚ್ಯಾ ಕಲಾ

ಸಂಗ್ರಹಾಂಚೆಂ ಭಂಡಾರ್. ಪಾಕಿಸ್ತಾನಾಚೆಂ 'ಲಾಹೋರ್ ಮ್ಯೂಸಿಯಮ್' (1864) ಭೋವ್ ವ್ಹಡ್ಲೆಂ ಆಸಾ. ಕರಾಚಿಚೆಂ 'ನ್ಯಾಷನಲ್ ಮ್ಯೂಸಿಯಮ್ ಆಫ್ ಪಾಕಿಸ್ತಾನ್' (1950) ಸಿಂಧೂ ನ್ಹಂಯ್ ತಡಿ ಹರಪ್ಪ ಆನಿ ಮೊಹೆಂಜೊದಾರೊ ಪುರಾತನ್ ನಾಗರಿಕತೆಂಚ್ಯಾ ಖುಬ್ ವಸ್ತುಂಚೊ ಸಂಗ್ರಹ್. ಚಿನಾಂತ್ ದೋನ್ ಪ್ರಮುಕ್ ವಸ್ತು ಸಂಗ್ರಹಾಲಯ್ ಆಸಾತ್. ಬೀಜಿಂಗಾಂತ್ಲ್ಯಾ 'ಪ್ಯಾಲೆಸ್ ಮ್ಯೂಸಿಯಮ್' (1925) 9 ಲಾಖ್ ಚಾರಿತ್ರಿಕ್ ಆನಿ ಸಂಸ್ಕೃತೆಂಚ್ಯಾ ವಸ್ತುಂಚೆಂ ಪ್ರದರ್ಶನ್ ಆಸಾ. ಜಪಾನಾಚೆಂ



ಹೈದರಾಬಾದ್‌ಚೆಂ 'ಸಾಲರ್‌ಜಂಗ್ ಮ್ಯೂಸಿಯಮ್'

'ಟೋಕಿಯೊ ನ್ಯಾಷನಲ್ ಮ್ಯೂಸಿಯಮ್' (1871) ಭೋವ್ ವ್ಹಡ್ಲೆಂ ಆನಿ ಪುರಾತನ್ ವಸ್ತುಂಚ್ಯಾ ಸಂಗ್ರಹಾಂಚೆಂ ಆಸುನ್, ಹಿರೋಶಿಮಾ-ನಾಗಾಸಾಕಿಚ್ಯಾ ಅಣುಬೊಂಬಾಂಚ್ಯಾ ದುಖೆಸ್ತ್ ಕಾಣಿಯೆಂಚ್ಯೊ ದಾಕೊವ್ಣೊ ದಿತಾ. ಆಸ್ಟ್ರೇಲಿಯಾಂತ್ಲ್ಯಾ ಸಿಡ್ನಿ ಶೆರಾಂತ್ಲೆಂ 'ಆಸ್ಟ್ರೇಲಿಯನ್ ಮ್ಯೂಸಿಯಮ್' (1828) ಭೋವ್ ಪರ್ನೆಂ. ತ್ಯಾ ದಶಾಂತ್ಲ್ಯಾ ಲೊಕಾಂಚ್ಯೆ ಜಿಣ್ಯೆ, ಕಲಾ, ಸಾಹಿತ್ಯ್ ಆನಿ ಚರಿತ್ರೆಂಚ್ಯೆ ವಸ್ತುಂಚೆಂ ಪ್ರದರ್ಶನ್ ಕರ್ತಾ.

ನ್ಯೂಜಿಲೆಂಡಾಂತ್ಲೆಂ 'ಆಕ್ಲೆಂಡ್ ಇನ್‌ಸ್ಟಿಟ್ಯೂಟ್ ಆಫ್ ಮ್ಯೂಸಿಯಮ್' (1852) ನ್ಯೂಜಿಲೆಂಡಾಚ್ಯೆ ಪ್ರಜೆಚ್ಯಾ ಜಿವಿತಾ ವಿಧಾನಾಂಚಿ ಪುರ್ತಿ ವಳಕ್ ಕರುನ್ ದಿತಾ. ಕೆನಡಾ ದೇಶ್, ವಸ್ತು ಸಂಗ್ರಹಾಲಯಾಂಕ್ ನಾಂವ್ಣೊ ಆಸಾ. ಹ್ಯಾ ದಶಾಂತ್ 1500 ವಸ್ತು ಸಂಗ್ರಹಾಲಯ್ ಆಸುನ್, ಹಾಂಚ್ಯೆ ಪಯ್ಕಿ 'ನ್ಯಾಷನಲ್ ಮ್ಯೂಸಿಯಮ್ ಆಫ್ ಮ್ಯಾನ್' (1957) ಮನ್ಯಾಕುಳಾಚ್ಯಾ ಇತಿಹಾಸಾಚೆಂ ಚಿತ್ರಣ್ ದಿಂವ್ಚೆಂ ಏಕ್ ಆಕರ್ಷಿಕ್ ವಸ್ತು ಸಂಗ್ರಹಾಲಯ್.

ಭಾರತಾಂತ್ ವಸ್ತು ಸಂಗ್ರಹಾಂಚಿ ಆಸಕ್ತ್ ಉದೆಲ್ಲಿ ವಿದೇಶಿ ಲೊಕಾ ಥಾವ್ನ್ ಹರಪ್ಪ ಆನಿ ಮೊಹೆಂಜೊದಾರೊ ಸೊದ್ ವಾವ್ರಾಕ್ ಖೊಂಡ್ಲೊ ವಾವ್ರ್ ಕರುನ್ ಜವೊ ಕೆಲ್ಲ್ಯೊ ಪುರಾಣಿಕ್ ವಸ್ತು, ಆದಿ ಮಾನವ್

ಜತ್ನಾಯೆನ್ ಸಾಂಬಾಳ್ತಾಲೆ. ಆಮ್ಚ್ಯಾ ದಶಾಚ್ಯಾ ದಿವ್ಯಾಂತ್ಲ್ಯೊ ದೇವ್-ದೇವಿಂಚ್ಯೊ ಮೂರ್ತಿ ಸಾರ್ವಜನಿಕ್ ಪ್ರದರ್ಶನಾಂಕ್ ದವರ್ತಾಲೆ. ಬ್ರಿಟಿಷಾಂನಿ ಕೊಲ್ಕತ್ತಾಂತ್ ಸುರು ಕೆಲ್ಲೆಂ 'ಇಂಡಿಯನ್ ಮ್ಯೂಸಿಯಮ್' (1814), ದಕ್ಷಿಣ್ ಪೂರ್ವ್ ಏಷ್ಯಾಂತ್ಲೆಂ ಭಾರಿ ಆದ್ಲೆಂ ಆನಿ ವ್ಹಡಾ ಪಾಂವ್ಡ್ಯಾಚೆಂ ವಸ್ತು ಸಂಗ್ರಹಾಲಯ್. ಹಾಂತುಂ ಪ್ರಮುಕ್ 6 ಪ್ರದರ್ಶನಾಚೆ ವಿಭಾಗ್ ಆಸಾತ್. ಕಲಾ, ಪುರಾಣ್, ಮನ್ಯಾಶಾಸ್ತ್, ಭೂಗೋಲ್, ಮೊನ್ವಾತಿ ವಿಜ್ಞಾನ್ ಆನಿ ಕಯ್ಕಾರಿಕೆಂ ಸಂಬಂಧ್ ಜಾಲ್ಲ್ಯೊ ಲಾಕಾಂನಿ ವಸ್ತು ಪ್ರದರ್ಶಿತ್ ಕೆಲ್ಲ್ಯೆ ನಿಮ್ತಿಂ, ಹೆಂ ಸಂಗ್ರಹಾಲಯ್ ಸಂಸಾರ್‌ಭರ್ ಪ್ರಸಿದ್ಧ್. ಆಂದ್ಲೆ ಪ್ರದೇಶಾಂತ್, ಸಬಾರ್ ವಸ್ತು ಸಂಗ್ರಹಾಲಯ್ ಆಸಾತ್. ಹೈದರಾಬಾದಾಂತ್ ಆಸ್ಚ್ಯಾ 'ಸಾಲರ್‌ಜಂಗ್ ಮ್ಯೂಸಿಯಮ್' ಆಸಾತ್. ಕಲಾ, ಶಿಲ್ಪ, ನಾಣಿ, ಜಾನ್‌ಪದ್, ಇತಿಹಾಸ್, ವಿಜ್ಞಾನ್ ಅಸಲಾ ವಿಭಾಗ್

ವಿಷಯಾಂಕ್ ಸಂಬಂಧಿತ್ 50 ಹಜಾರಾಚ್ಯಾಕ್ಯೊ ಚಡ್ ವಸ್ತು ಆಸಾತ್. ಹ್ಯಾ ಸಂಗ್ರಹಾಲಯಾಂತ್ ಬರ್ಪೂರ್ ಉಜ್ವಾಡ್ ಆನಿ ವಾರಾಚಿ ಮಾಂಡಾವಳ್ ಆಸಾ ಕೆಲ್ಯಾ. ಮಡಿಕೇರಿ ಕೊಟ್ಯಾ ಭಿತರ್ ಆಸ್ಚ್ಯಾ ಪುರಾತನ್ ಇಗರ್ಜೆಂತ್, 1971-07 'ವಸ್ತು ಸಂಗ್ರಹಾಲಯ್' ಸುರು ಕರುನ್, ಹಾಂತುಂ ಹ್ಯಾ ಜಿಲ್ಲ್ಯಾಂತ್ ಜಮೊ ಕೆಲ್ಲ್ಯೊ ವಿವಿಧ್ ಶಿಲಾ ಮೂರ್ತಿ, ನಾಣಿಂ, ಕೊಡಗು ರಾಯಾಂಚೆಂ ನೈಸಣ್, ಬರ್ಪಾಚ್ಯೊ ಹಾತ್ ಪ್ರತಿಯೊ, ಸುರಿಯೊ, ತಲ್ವಾರಿ, ಬಂದುಕೊ ಅಸಲಿಂ ಆಯ್ಕಾಂ ಆನಿ ಹೆರ್ ವಸ್ತು ಪ್ರದರ್ಶನಾಕ್ ದವರ್ತಾತ್.

ಮಂಗ್ಳುರ್ಚ್ಯಾ ಇಜಂಯ್ತ್, 'ಶ್ರೀಮಂತಿಬಾಯಿ ವಸ್ತು ಸಂಗ್ರಹಾಲಯ್' ಉಬಾರಾಯೆಚ್ಯಾ ಗುಡ್ಯಾ ವಯ್ರ್ ಆಸಾ. ಕರ್ನಾಟ, ವಿ.ಆರ್. ಮಿರಜೆಕರ್ ಹಾಣೆಂ, ಆಪ್ಲ್ಯಾ ಆವಯ್ಚ್ಯಾ ಉಗ್ಡಾಸಾ ಖಾತಿರ್ 1865-07 ಹೆಂ ಸಂಗ್ರಹಾಲಯ್ ಸ್ಥಾಪನ್ ಕರುನ್ ಉಪ್ರಾಂತ್ ಸರ್ಕಾರಾಚೆ ಅಧೀನ್ ದಿಲೆಂ. ದಕ್ಷಿಣ್ ಕನ್ನಡ್ ಜಿಲ್ಲ್ಯಾಂತ್ಲ್ಯಾ ಗುರು ಮಠಾಂನಿ, ಗ್ರೆಸ್ತ್ ಧನಿಕಾಂಚ್ಯಾ ಘರಾಂನಿ ಆಸ್ಲಲ್ಯೊ ಅಪೂರ್ವ ವಸ್ತು ಜಮೊವ್ನ್ ಹೆಂ ವಸ್ತು ಸಂಗ್ರಹಾಲಯ್ ಮಾನಾಪಾತ್ ಕೆಲಾಂ. ಹಾಂತುಂ ರಂಗಾಳ್ ಚಿತ್ರಾಂ, ಶಿಲಾಮೂರ್ತಿ, ಪುರಾತನ್ ವಸ್ತು, ವಿವಿಧ್ ಆಯ್ಕಾಂ ಇತ್ಯಾದಿ ಚಡ್ ಆಸಾತ್!

ಬಾಂಗ್ಲಾ ಝುಜಾಚೊ ಹೀರೊ - ಕಮಾಂಡರ್ ಜೋರ್ಜ್ ಮಾರ್ಟಿನ್

1971 ದಶಂಬರ್ 13ವೆರ್ ಪೂರ್ವ ಪಾಕಿಸ್ತಾನಾಂತ್, ಪಾಕಿಸ್ತಾನಾಚೆಂ ಸಂಯ್ಕ್ ಭಾರತಾಚೊ ಸೇನಾಧಿಪತಿ ಫೀಲ್ಡ್ ಮಾರ್ಶಲ್ ಮಾಣೆಕ್ ಶಾಹಾಕ್ ಶರಣಾಗತ್ ಜಾಲೆಂ. ಪಾಕಿಸ್ತಾನಾ ಥಾವ್ನ್ ವಿಂಗಡ್ ಜಾವ್ನ್ ಸ್ವತಂತ್ರ ಬಾಂಗ್ಲಾದೇಶ್ ಜಲ್ಮಲೊ. ಹ್ಯಾ ಝುಜಾಂತ್ ಭಾರತಾನ್ ಜೇಕ್ ಜೊಡುಂಕ್, ಕಮಾಂಡರ್ ಜೋರ್ಜ್ ಮಾರ್ಟಿನ್, ಆಪ್ಲ್ಯಾ ಸಾಹಸ್, ಬುದ್ಧಂತಾಯ್ ಆನಿ ಮುಕೆಲ್ಪಣಾ ದ್ವಾರಿಂ ವರ್ತೊ ಆಧಾರ್ ದಿಲಾ ಮ್ಹಣ್ ತಾಕಾ ವೀರಚಕ್ರ ಪದಕ್ ಸಾಂಗತಾ ದಿಲ್ಲ್ಯಾ ಮಾನ್ಪತ್ರಾಂತ್ ದಾಖಲ್ ಜಾಲಾಂ.

1971-07 ಮುಡ್ಲಾ ಆನಿ ಪಡ್ಲಾ ಪಾಕಿಸ್ತಾನಾ ಮಧೆಂ ಜಾಲ್ಲ್ಯಾ ಆಂತರಿಕ್ ಲಡಾಯಿ ವರ್ವಿಂ, ಮುಡ್ಲಾ ಪಾಕಿಸ್ತಾನಾಚೆ ಸುಮಾರ್ 9 ಮಿಲಿಯನ್ ನಿರಾಶ್ರಿತ ಭಾರತಾಕ್ ಆಂಕ್ಲೆ. ಹೆಂ ಭಾರತಾಕ್ ಏಕ್ ತಕ್ಲೆ ಪಡಾಫಡ್



ಜಾಲ್ಲೆಂ. ಹಾಚೊ ಪರಿಣಾಮ್ ಆನಿಕ್ಯಾಯಿ ಭೊಗುನ್ ಆಸಾಂವ್. ನಿರಾಶ್ರಿತ ಜಾವ್ನ್ ಆಯಿಲ್ಲೆ ಮುಸ್ಲಿಮ್ ಭಾರತಾಚ್ಯಾ ನವ್ಯಾ ಕಾನುನಾ ವರ್ವಿಂ ಪರತ್ ನಿರಾಶ್ರಿತ ಜಾಂವ್ಚ್ಯಾರ್ ಆಸಾತ್. ತಿಸ್ರಾನ್ ಬಾಂಗ್ಲಾದೇಶಾಚೆ

ತರ್ನಾಟಿ, “ಮುಕ್ತಿವಾಹಿನಿ” ಮ್ಹಳ್ಳೆಂ ಸಯ್ನ್ ಘಡ್ನ್, ಬಾಂಗ್ಲಾದೇಶಾಚೆ ಸುಟ್ಕೆ ಖಾತಿರ್ ಲಡಾಯಿ ಕರ್ತಾಲೆ. ಹ್ಯಾ ಸಯ್ಕಾಂಕ್, ಕಮಾಂಡೊ ತರ್ಬೆತಿ ದಿಂವ್ಕ್ ಭಗೀರಥಿ ನ್ಹಂಯ್ ತಡಿರ್ ಭಾರತಾನ್ ಶಿಬಿರ್ ಉಗ್ತೆಂ ಕೆಲೆಂ. ಉದ್ಯಾ ದಳಾಚ್ಯಾ ವಿಭಾಗಾಕ್ ತರ್ಬೆತಿ ದಿಂವ್ಪಿ ಜವಾಬ್ದಾರಿ ಕಮಾಂಡರ್ ಮಾರ್ಟಿನ್ ದಿಲಿ. ಅಶೆಂ ಕಮಾಂಡರ್ ಮಾರ್ಟಿನ್, ಬಾಂಗ್ಲಾದೇಶಾಚ್ಯಾ ಉದ್ಯಾ ದಳಾಚೊ ಪಯ್ಲೊ ಅನಧಿಕೃತ್ ಮುಕೆಲಿ ಜಾಲೊ. 3-12-1971-07 ಭಾರತಾಚ್ಯಾ ಆಮೃತಸರಾಚೆರ್ ಪಾಕಿಸ್ತಾನಾನ್ ದಾಡ್ ಘಾಲ್ತಾನಾ, ಭಾರತಾನ್, ಪಾಕಿಸ್ತಾನಾ ವಿರೋಧ್ ಪೂರ್ಣ್ ಪ್ರವಚಾಣಾಚೆಂ ರಘುಜ್ ಘೋಷಣ್ ಕೆಲೆಂ. ಪಾಕಿಸ್ತಾನಾಚೆ ಹಾತಿಂ ಆಸ್ಲಲ್ಯಾ ಪ್ರದೇಶಾಂನಿ ದಾಡ್ ಘಾಲುಂಕ್ ಆನಿ ಪಾಕಿಸ್ತಾನಾಚ್ಯಾ ಸಂಯ್ಕಾಚೊ ಘುಟ್ ಭಾರತೀಯ್ ಸಯ್ಕಾಂಕ್ ದಿಂವ್ಪಿ ಜವಾಬ್ದಾರಿ ಕೆಲೆಂ. ಕಮಾಂಡರ್ ಮಾರ್ಟಿನ್ ವಿಶೇಸ್ ಧಯ್ತ್ ಆನಿ ಸಾಹಸ್ ದಾಕೊವ್ನ್, ಪಾಕಿಸ್ತಾನಾಚೆ ಹಾತಿಂ ಆಸ್ಲಲ್ಯಾ ಪ್ರದೇಶಾಂನಿ, ಪಾಕಿಸ್ತಾನ ರಘುಜಾ ತಾರ್ಪಾಂಚೆರ್ ದಾಡ್ ಘಾಲಿ. ಪಾಕಿಸ್ತಾನ ಸಯ್ಕಾಚೊ ಘುಟ್, ಭಾರತೀಯ್ ಸಯ್ಕಾಕ್ ದಿಲೊ. ಅಶೆಂ ಪಾಕಿಸ್ತಾನ ರಘುಜಾ ತಾರ್ಪಾಂಕ್ ವ್ಹಡ್ ಲುಕ್ಟಾಣ್ ಕೆಲೆಂ. ಅಶೆಂ

ಪಾಕಿಸ್ತಾನಾಚ್ಯಾ ಸಂಯ್ಕಾಚೆ ಸಲ್ಪಣೆಕ್ ತೊ ಕಾರಣ್ ಜಾಲೊ. ಜನನ್, ಶಿಕಪ್ ಆನಿ ಲಗ್ನ್: ಮಂಗ್ಳುರ್ ಕದ್ರಿಚ್ಯಾ ಆಲಿಸ್ ಡಿಸೊಜಾ ಆನಿ ಮತಾಯಸ್ ಮಾರ್ಟಿನ್ ಹಾಂಚ್ಯಾ ಆಟ್ ಜಣಾಂ ಭುರ್ಗ್ಯಾಂ ಪಯ್ಕಿ

ಜೋರ್ಜ್ ತಿಸ್ರೊ. 12-12-1936ವೆರ್ ತೊ ಜಲ್ಮಲೊ. ತಾಚೆಂ ಶಿಕಪ್ ಪದ್ವಾ ಹೈಸ್ಕೂಲ್ ಆನಿ ಸಾಂ ಲುವಿಸ್ ಹೈಸ್ಕೂಲಾಂತ್ ಜಾಲ್ಲೆಂ. ಮೆಟ್ರಿಕ್ ಶಿಕಪ್ ಶಿಕುನ್, 16 ವರ್ಸಾಂಚೆ ಪ್ರಾಯೆರ್, 18-4-1953 ಇನ್ಸ್ಟೆಂತ್ ಭಾರತಾಚ್ಯಾ



ಉದ್ಯಾ ದಳಾಕ್ ಭರ್ತಿ ಜಾಲೊ. ತರ್ಬೆತಿ ಆನಿ ಶಿಕಪ್ ಜೊಡ್ನ್ 6-9-1960-07 ಉದ್ಯಾ ದಳಾಂತ್ ಸಬ್ ಲೆಫ್ಟಿನೆಂಟ್ ಹುದ್ದೊ ಆಪ್ಣಾಯ್ಲೊ. ಉಪೈಂವ್ಚ್ಯಾಂತ್ ತಾಣೆಂ ವಿಶೇಸ್ ತರ್ಬೆತಿ ಜೊಡ್ಲಿ. 1964-07 ಇಂಗ್ಲೆಂಡಾಕ್ ವಚುನ್, ಉಪೈಂವ್ಚ್ಯಾ ಆನಿ ದರ್ಯಾಂತ್ ಉಡಿ ಮಾರ್ಚೆ ವಿಷ್ಯಾಂತ್ ವಿಶೇಸ್

ತಡೊ ಜಿರಿ ನಿಡ್ಲೊಡಿ

ತರ್ಬೆತಿ ಜೊಡ್ಲಿ. 1968-07 ಲಗ್ನ್ ಡೊ ಆನಂದಿ ಮಾರ್ಟಿನ್ ಹಿಚ್ಯೆ ಲಾಗಿಂ ಜಾಲೆಂ. ತಿ ಸೈಂಟ್ ಆನ್ಸ್ ಶಿಕ್ಷಣ್ ಕೊಲೆಜ್ ಹಾಂಗಾಚಿ ನಿವೃತ್ತ ಪ್ರೊಫೆಸರ್. ತಾಂಕಾಂ ತೆಗಾಂ ಭುರ್ಗಿಂ ಪ್ರಮೀಳಾ, ಶರ್ಮಿಳಾ, ಮೃದುಲಾ. ಫಾಮಾದ್ ಜಲತರಣ್‌ಪಟು ಆನಿ ದರ್ಯಾಂತ್ ಉಡ್ಲಿ:

ಆಪ್ಲ್ಯಾ ಬಾಳ್ಪಣಾರ್ ಉದ್ಯಾಕ್ ದೆಂವುಂಕ್ ಭಿಯೆಂವ್ಚೊ ಭುರ್ಗೊ, ಉಪ್ರಾಂತ್ ಸಂಸಾರಾಂತ್ ಫಾಮಾದ್ ದರ್ಯೊ ಆನಿ

ನ್ಹಂಯ್ ಉಪೈಂವ್ಚೊ ಜಲತರಣ್‌ಪಟು ಆನಿ ದರ್ಯಾಂತ್ ಉಡಿ ಮಾರ್ಚೊ ಜಾವ್ನ್ ಪ್ರಖ್ಯಾತ್ ಜಾಲೊ ಮಾತ್ ನ್ಹಂಯ್, ಹಿ ತಾಚಿ ಕಲಾ ಉಪೈಂವ್ಚೊ ಕರ್ನ್, ಉದ್ಯಾ ಪೊಂದಾ ವಚುನ್ ಪಾಡ್ ಜಾಲ್ಲ್ಯಾ ಬಾಂದಾಂಚಿಂ ದಾರಾಂ ಸಮಾ ಕರುಂಕ್ ಸಕ್ಲೊ. ಹೈ ತಾಚೆ ಕಲೆ ವರ್ವಿಂ, ಉದ್ಯಾ ಪೊಂದಾ ವಚುನ್ ಘುಟ್ ಆಯಿಲ್ಲಿಂ ತಾರ್ಪಾಂ ಸಾರ್ಕಿಂ

ಪಡ್ಲಲ್ಯಾ ವಿಮಾನಾಚೆ ಭಾಗ್ ಸೊದ್ನಾಂ ಕೆಲ್ಯಾತ್. ಭರ್ಲಲ್ಯಾ ದರ್ಯಾಂತ್ ಭಾರತಾಚ್ಯಾ ಉದ್ಯಾ ದಳಾನ್ ಅಸಲೆಂ ಸಾಹಸ್ ಕರ್ಚೆಂ ಪಯ್ಲೆ ಪಾವ್ಲಿಂ.

●1973 ಜುನಾಂತ್ ಚಂಬಲ್ ಸಾಂಕವ್, ಉದ್ಯಾ ಪೊಂದಾ ಪಾಡ್ ಜಾಲ್ಲೊ ತೊ, ರಿಪೇರಿ ಕರ್ಚೊ ವಾವ್ರ್ ತಾಣೆಂ ಕೆಲಾ.

●1974 ಮೆಂಯಾಂತ್, ಕುಂದಾಪುರ್ ಲಾಗ್ನರ್ 300 ಟನ್ ತೆಲ್ ಫೆವ್ನ್ ರಾವ್ಲಲ್ಯಾ ತಾರ್ಪಾಕ್ ಫುಟ್ ಯೆವ್ನ್ ತೆಲ್ ಪಾಜರಾನಾ, ಕಮಾಂಡರ್ ಮಾರ್ಟಿನ್ ಸಾಹಸ್ ಪಂಗಡಾನ್ ತಕ್ಷಣ್ ತೆಂ ಸಾರ್ಕೆಂ ಕರ್ನ್, ಪಶ್ಚಿಮ್ ಕರಾವಳಿಚೊ ದರ್ಯೊ ಮಾಲಿನ್ಯ ಜಾಂವ್ಚೆಂ ಆಡಾಯ್ತಾಂ ಆನಿ ಮೊಗ್ರಾಂಕ್ ಆನಿ ಮಾಸ್ಕಿ ಖಾತಲ್ಯಾಂಕ್ ರಕ್ಷಣ್ ದಿಲಾಂ.

ಹೂಗ್ಲಿ ನ್ಹಂಯ್, 26 ವರಾಂ ನಿರಂತರ್ ಉಪೈವ್ನ್, ಕಮಾಂಡರ್ ಮಾರ್ಟಿನ್ ದಾಖ್ಲೊ ರಚ್ಲೊ.

●1974 ಅಗೊಸ್ಟ್ 20ವೆರ್, ಕೊಚ್ಚಿನ್ ಲಾಗ್ನರ್, ಕಿರಣ್ ವಿಮಾನ ಅವ್ಗಡ್ ಜಾವ್ನ್ ದರ್ಯಾಂತ್ ಪಡ್ಲೆಂ. ಕಮಾಂಡರ್ ಮಾರ್ಟಿನ್ ಆನಿ ತಾಚ್ಯಾ ಪಂಗಡಾನ್, ಉದ್ಯಾ ಪೊಂದಾ ಸೊದ್ನಾಂ ಕರ್ನ್, ದೋನ್ ದಿಸಾಂ ಭಿತರ್, ವಿಮಾನಾಚೆ ಭಾಗ್ ಸೊದುನ್ ಕಾಡ್ಲಾತ್. ಹಾಚೆ ವರ್ವಿಂ ವಿಮಾನಾನ್ ಕಶೆಂ ಅವ್ಗಡಾಕ್ ಸಾಂಪಡ್ಲೆಂ ತೆಂ ಸೊದುನ್ ಕಾಡುಂಕ್ ಆಧಾರ್ ಜಾಲಾಂ. 1974 ನವೆಂಬರ್ 28ವೆರ್ ಕಿಲ್ವರ್ ಕುದ್ರ್ಯಾರ್ ರಾವ್ಲಲ್ಯಾ “ಫುರಕ್” ತಾರ್ಪಾಕ್ ಪರತ್ ಉದ್ಯಾಂತ್ ಚಲಶೆಂ ಕರುಂಕ್, ವಿಶೇಸ್ ರೀತ್ ಉಪೈಂವ್ಚೊ ಕರ್ನ್ ಕಮಾಂಡರ್ ಮಾರ್ಟಿನ್ ಯಶಸ್ವಿ ಜಾಲಾ.

25-10-2005ವೆರ್ ತೊ ಮರಣ್ ಪಾವ್ಲಾ.




2019 ಸಪ್ಟೆಂಬರ್ 18ವೆರ್ ಹರಿಹರ ಭಲಾಯ್ಕೆ ಮಾಯೆಚೆಂ ಪೂನ್‌ಶೆತ್ ಮೈನರ್ (ಧಾಕ್ಟಿ) ಬಾಸಿಲಿಕಾ ಜಾವ್ನ್ ವಾತಿಕನಾನ್ ಪರ್ಗಟ್ಲಲೆಂ. ತಾಚಿ ಸಂಭ್ರಮಿಕ್ ಪರ್ಗಟ್ಲಿ ಆನಿ ಉಗ್ತಾಪ್ಣೆಚೆಂ ಕಾರ್ಯಂ 2020 ಜನೇರ್ 15ವೆರ್ ಹರಿಹರಾಂತ್ ವ್ಹಡ್ ಸಂಭ್ರಮಾನ್ ಚಲ್ಲೆಂ. ಹಿ ಬಾಸಿಲಿಕಾ ಶಿವಮೊಗ್ಗಾ ದಿಯೆಸೆಜೆಂತ್ ಆಸಾ.

ಸಂತ ಲಾರೆನ್ಸ್‌ರ ವಾರ್ಷಿಕ ಮಹೋತ್ಸವಕ್ಕೆ ಶುಭಕೋರುವ
SRINIVAS GLASS TRADERS
 Srinivas complex, A.S. Road
 Karkala-574104.
 Tel: 08258-230067, 232867(S) 230167(R).
SISTER CONCERNS
TAJ GLASS & PLYWOODS
 Near S.V. Temple, Karkala-574104.
 Tel: 08258-230967
PRAKYATH METALS
 Near Kamadhenu Hotel
 Mangalore Road, Karkala-574104.
 Tel: 08258-231767
WORK SHOP
BHAGAVATHI INDUSTRIES
 Door No: 292/1
 Bypass Road Junction, Anekere, Karkala
 Tel: 08258-230067 (O)


ಅತ್ತೂರು ಸಂತ ಲಾರೆನ್ಸ್‌ರ ವಾರ್ಷಿಕ ಹಬ್ಬಕ್ಕೆ ಶುಭ ಕೋರುವ



“ಶ್ರೀ ಅಂಬಿಕೆ”, ಕೋರ್ಟ್ ರಸ್ತೆ,
ಕಾರ್ಕಳ- 574 104, ಉಡುಪಿ
ಮೂಡುಬಿದ್ರಿ ಶಾಖೆ :
ಶ್ರೇಟ್ ಬ್ಯಾಂಕ್ ಆಫ್ ಇಂಡಿಯಾದ
ಎದುರುಗಡೆ, ಆಳ್ವಾಸ್ ಹೊಸ್ಟೆಟಲ್
ರೋಡ್, ಮೂಡುಬಿದ್ರಿ, ಕರ್ನಾಟಕ.
ಮೊ: 9845232490



8296788347



Postal Regd No. MNG/122/2018-20
RNI3660/1957
Licenced to Post without prepayment
Licence No. SK/WPP/MNG/94/2018-20

MANGALORE RMS
POSTED ON : 21-01-2020

ನಮ್ಮಲ್ಲೂ ಗ್ರಾಹಕರಿಗೆ ಸಂತ ಲೋರಿಸ್ತರ ಹಬ್ಬದ ಶುಭಾಶಯಗಳು

ಶ್ರೀ ವಿಜಯಲಕ್ಷ್ಮೀ ಫ್ಯಾಬ್ರಿಕ್ಸ್

ಪೆಟ್ರೋಲ್ ಪಂಪ್ ಬಳಿ, ಮಂಗಳೂರು ರಸ್ತೆ, ಕಾರ್ಕಳ

Mob : 9008000416, 9481511357

ಮದುವೆ ಸೀರೆಗಳು, ಫ್ಯಾನ್ಸಿ ಸೀರೆಗಳು, ಕಾಟನ್ ಸೀರೆಗಳು, ಜಂಟ್ಸ್ ಪ್ಯಾಂಟ್, ಶರ್ಟ್ ಖಾಸಗಿಗಳು, ರೆಡಿಮೆಡ್ ಶರ್ಟ್, ಮಹಿಳೆಯರ ಕುರ್ಟಿಸ್, ಲೈನ್ಸ್, ಮಕ್ಕಳ ಸಿದ್ಧ ಉಡುಪುಗಳು ಹಾಗೂ ನಿತ್ಯೋಪಯೋಗಿ ಐವುಳಿಗಳು ಲಭ್ಯ



ಶ್ರೀ: ಪ್ರಕಾಶ್ ಕುಮಾರ್

ಉತ್ತಮ ಆಯ್ಕೆ, ಕಡಿಮೆ ಬೆಲೆ, ನೂರೊಂದ ಸೇವೆಗೆ ಇಂದೇ ಸಂದರ್ಶಿಸಿ

ಸಾಂ. ಲೋರೆನ್ಸ್ ಬಾಸಿಲಿಕಾ, ಅತ್ತೂರ್

ಅತ್ತೂರು, ಕಾರ್ಕಳ - 576 117 ಫೋನ್ 08258 230322, 298232 Mob: 8762033222

Website: www.stlawrenceattur.org Email: stlawrencebasilicaattur@gmail.com

ವಾರ್ಷಿಕ ಮಹಾಪರಬ - 2020

ಜನವರಿ 26, 27, 28, 29 ಆನಿ 30

ಮಹಾಪರಬವೂ ವಿಷಯ : ತೆ ತುಮ್ಮೈ ಬರೈ ಕರೈ ಪಳೆಂವ್ ಅನಿ ತುಮ್ಮೈ ಸರ್ಗಿಂಚ್ಚಾ ಬಾಪಾಕ್ ಮಹಿಮಾ ದೀಂವ್ (ಮಾತೆವ್ 5: 16)

ಪರ್ಬೆಚ್ಚಾ ವೆಳಾ ಮಿಗಾಂ

26 ಆಯ್ತಾರಾ

07.30 a.m.: ಕೊಂಕ್ರಿ ➔ 09.30 a.m.: ಕೊಂಕ್ರಿ ➔ 11.00 a.m.: ಕೊಂಕ್ರಿ ➔ 12.30 p.m.: ಕನ್ನಡ
02.30 p.m.: ಕೊಂಕ್ರಿ ➔ 04.30 p.m.: ಕೊಂಕ್ರಿ ➔ 06.30 p.m.: ಕೊಂಕ್ರಿ ➔ 08.00 p.m.: ಕೊಂಕ್ರಿ ➔ 09.30 p.m.: ಕನ್ನಡ
(2.30 p.m. ಆನಿ 4.30 p.m.- ಭುಗ್ಗಾಂ ಪಾತಿರ್ ಕೊಂಕ್ರಿತ್ ಮಿಗಾಚೆಂ ಬರಿದಾನ್ ಆನಿ ವಿಶೇಸ್ ಮಾಗ್ಣೆಂ)
(06.30 p.m. ಕೊಂಕ್ರಿ ಮೀಸ್ - ಆ ಮಾ ದೊ ಆಲೋಸಿಯಸ್ ಪಾವ್ಲೆ ಡಿ'ಸೋಜಾ, ಮಂಕ್ರುರ್ಚೊ ನಿವ್ವತ್ ಧರ್ಮಾಧ್ಯಕ್ಷ)
10.30 p.m. - 'ಕ್ರಿಸ್ತ ಕಾಡುನ್' - ಮಕ್ಕಗಾಂ ದೊಂದೆಂಬಾಟ

27 ಸೊಮಾರಾ

08.00 a.m. : ಕೊಂಕ್ರಿ ➔ 10.00 a.m. : ಕೊಂಕ್ರಿ ➔ 12.00 p.m. : ಕನ್ನಡ ➔ 03.30 p.m. : ಕೊಂಕ್ರಿ
06.00 p.m. : ಕನ್ನಡ ➔ 07.30 p.m. : ಕೊಂಕ್ರಿ ➔ 09.00 p.m. : ಕೊಂಕ್ರಿ

(10.00 a.m. ಆನಿ 3.30 p.m.- ಪಿಡ್ವಾಂ ಪಾತಿರ್ ಕೊಂಕ್ರಿತ್ ಮಿಗಾಚೆಂ ಬರಿದಾನ್ ಆನಿ ವಿಶೇಸ್ ಮಾಗ್ಣೆಂ)
(06.00 p.m. ಕನ್ನಡಾಂತ್ ಮೀಸ್ - ಆ ಮಾ ದೊ ಪಿ. ಅಂಜೋನಿಬ್ಸಾಂ, ಚಕ್ರವರ್ತಿಯೊ ಧರ್ಮಾಧ್ಯಕ್ಷ)

28 ಮಂಕ್ಯಾರಾ

07.30 a.m. : ಕೊಂಕ್ರಿ ➔ 09.00 a.m. : ಕೊಂಕ್ರಿ ➔ 10.30 a.m. : ಕನ್ನಡ ➔ 12.00 p.m. : ಕೊಂಕ್ರಿ
01.30 p.m. : ಕನ್ನಡ ➔ 03.00 p.m. : ಕೊಂಕ್ರಿ ➔ 04.30 p.m. : ಕೊಂಕ್ರಿ ➔ 06.00 p.m. : ಕನ್ನಡ
08.00 p.m. : ಕೊಂಕ್ರಿ ➔ 09.30 p.m. : ಕನ್ನಡ ➔ 11.00 p.m. : ಕೊಂಕ್ರಿ

(10.30 a.m. ಕನ್ನಡಾಂತ್ ಮೀಸ್ - ಆ ಮಾ ದೊ ಪಿ. ಅಂಜೋನಿಬ್ಸಾಂ, ಚಕ್ರವರ್ತಿಯೊ ಧರ್ಮಾಧ್ಯಕ್ಷ)
(06.00 p.m. ಕನ್ನಡಾಂತ್ ಮೀಸ್ - ಆ ಮಾ ದೊ ಪಿ. ಅಂಜೋನಿಬ್ಸಾಂ, ಚಕ್ರವರ್ತಿಯೊ ಧರ್ಮಾಧ್ಯಕ್ಷ)

29 ಬುಧ್ವಾರಾ

07.00 a.m. : ಕೊಂಕ್ರಿ ➔ 08.30 a.m. : ಕೊಂಕ್ರಿ ➔ 10.30 a.m. : ಕೊಂಕ್ರಿ ➔ 01.00 p.m. : ಕನ್ನಡ
02.30 p.m. : ಕೊಂಕ್ರಿ ➔ 04.00 p.m. : ಕೊಂಕ್ರಿ ➔ 05.30 p.m. : ಕನ್ನಡ ➔ 07.00 p.m. : ಕೊಂಕ್ರಿ
08.30 p.m. : ಕನ್ನಡ ➔ 10.00 p.m. : ಕೊಂಕ್ರಿ ➔ 11.30 p.m. : ಕೊಂಕ್ರಿ

(10.30 a.m. ಕೊಂಕ್ರಿತ್ ಫೆಸ್ತಾಚೆಂ ಸಂಪ್ರದಿಕ್ ಮೀಸ್ - ಆ ಮಾ ದೊ ಪಿ. ಅಂಜೋನಿಬ್ಸಾಂ, ಚಕ್ರವರ್ತಿಯೊ ಧರ್ಮಾಧ್ಯಕ್ಷ)
(05.30 p.m. ಕನ್ನಡಾಂತ್ ಮೀಸ್ - ಆ ಮಾ ದೊ ಪಿ. ಅಂಜೋನಿಬ್ಸಾಂ, ಚಕ್ರವರ್ತಿಯೊ ಧರ್ಮಾಧ್ಯಕ್ಷ)

30 ಬ್ರೆಸ್ವಾರಾ

07.00 a.m.: ಕೊಂಕ್ರಿ ➔ 08.30 a.m.: ಕನ್ನಡ ➔ 10.30 a.m.: ಕೊಂಕ್ರಿ ➔ 12.30 p.m.: ಕೊಂಕ್ರಿ ➔ 02.00 p.m.: ಕೊಂಕ್ರಿ
03.30 p.m.: ಕನ್ನಡ ➔ 05.00 p.m.: ಕೊಂಕ್ರಿ ➔ 06.30 p.m.: ಕನ್ನಡ ➔ 08.00 p.m.: ಕೊಂಕ್ರಿ ➔ 09.30 p.m.: ಕೊಂಕ್ರಿ

(10.30 a.m. ಕೊಂಕ್ರಿತ್ ಫೆಸ್ತಾಚೆಂ ಸಂಪ್ರದಿಕ್ ಮೀಸ್ - ಆ ಮಾ ದೊ ಪಿ. ಅಂಜೋನಿಬ್ಸಾಂ, ಚಕ್ರವರ್ತಿಯೊ ಧರ್ಮಾಧ್ಯಕ್ಷ)

ವಿ.ಶೂ:

- ಸಾಂ ದೊರಣಾಚ್ಯಾ ಮಾನ್ಡಾಕ್ ಸೊವೆನ್ ಜನವರಿ 17 ಪಾಕಿರ್ ಅರಬ್ ಬಾಪಾ ಸಳಾಂ 08.30 ವರಾನ್ ಸಂಪ್ರದಿಕ್ ಮೀಸ್, ಉಪ್ರಾಂತ್ ಸೊವೆನ್ ಸೊವೆನ್ ಪಣಾಂವಾಂ ಆನಿ ವಾರ್ಕಾ ಪರ್ಬಾಕ್ ಫಿರ್ಕಾಂತ್, ಮುಡ್ವೆವ್ ಆನಿ ಮಿಗಾಂ ವೆಳಾನ್ ಧಾಲ್ವ್ ದಿಯಾ.
- 16ವೆರ್ ಸಾಂವೆರ್ 1.30 ಆನಿ 4.30 ವೊರಾನ್ ಭುಗ್ಗಾಂ ಪಾತಿರ್ ಮಿಗಾಚೆಂ ಬರಿದಾನ್ ಆನಿ ವಿಶೇಸ್ ಮಾಗ್ಣೆಂ ಆಸ್ತಲೆಂ.
- 27ವೆರ್ ಸಳಾಂ 10.00 ವೊರಾನ್ ಆನಿ ವೊರಾನ್ 03.30 ವೊರಾನ್ ಪಿಡ್ವಾಂ ಪಾತಿರ್ ಮಿಗಾಚೆಂ ಬರಿದಾನ್ ಆನಿ ವಿಶೇಸ್ ಮಾಗ್ಣೆಂ ಆಸ್ತಲೆಂ.
- ವಾರ್ಕಾ ಪರ್ಬಾಚ್ಯಾ ದಿಗಾಂನಿ ಹಂಸಿಕಾ ಮಿಗಾ ಉಪ್ರಾಂತ್ ಫೆಸ್ತಾಚೆಂ ಫಲಾಯ್ ಪಾತಿರ್ ವಿಶೇಸ್ ಮಾಗ್ಣೆಂ ಆಸ್ತಲೆಂ.
- ಫೆಸ್ತಾಂಚೆಂ ವಾಪಣಾಂ ರಾವಂವ್ ಧರ್ಮಾನ್ ಸುವಾಕ್ ಆಸಾ. ದೊವರಾಚೆಂ ವಾಪಣಾಂ ರಾವಂವ್, ಸರ್ವ್ ಬಾಗ್ಯಾಂನಿ ಸುರಕ್ಷತಾಯೆ ಪಾತಿರ್ ಸಿಟಿವಿ ಕ್ಯಾಮೆರಾ ಬಾಗ್ಯಾಂತ್.
- ಫೆಸ್ತಾಂತ್ ನವ್ಯಾ ಸಾಲುಂತ್ ಕಮಾಂಡಾಚೆ ಮಾಂಡಾಚೆ ಕೆಲ್ಯಾ.
- ಬಾಸಿಲಿಕಾಚ್ಯಾ ಕೊರಾಂನಿ ಧಾರ್ಮಿಕ್ ಪಕ್ವ್ ಆನಿ ಬಾಪ್ ಮೆಲ್ಯಾತ್. ಮಿಗಾಂ ಫೆಂವ್ ಪ್ರತ್ಯೇಕ್ ವ್ಹವ್ಣಾ ಆಸಾ.

ಮಾರ್ಗವಿಧಿಂ ಪಕ್ವಾಚ್ಯಾ ಹಂಸಿಕಾ ಬ್ರೆಸ್ವಾರಾ ಸಳಾಂ 10.15 ವೊರಾನ್ ಕೇರ್ಕಿ, 10.30 ವೊರಾನ್ ಆರಾಧನ್, 11.00 ವೊರಾನ್ ಮಿಗಾಚೆಂ ಬರಿದಾನ್ 12.00 ವೊರಾನ್ ಸಾಂವಾಚ್ಯಾ ಮಾನ್ಡಾಕ್ ಸೊವೆನ್, ಪಿಡ್ವಾಂ ಪಾತಿರ್ ಮಾಗ್ಣೆಂ ಆನಿ ಉಪ್ರಾಂತ್ ಜೆವಾನ್ ಆಸಾ.

ಬಾಸಿಲಿಕಾಚೆರ್ ಫೆಬ್ರೆ ಲೀವೆನ್ ಅತ್ಯಿಕ್ ಅನ್ವೊಗ್ ಜೊಡುಂಕ್ ಮುಖ್ಯಾಂ ನವಾಂಕ್ ಮೊಗಾಚೆಂ ಅಪಣ್ಣೆಂ

ಅನಾ ದಿ'ಸಿಲ್ವಾ (ನಾಡ್ಕಲ್)

ಜೊವಾ ದಿ'ಸಿಲ್ವಾ (ನಾಡ್ಕಲ್)

ಮೊ. ಥಾ. ಮೆಲ್ವೆಲ್ ಲೋಯಿ ಲೋಯಿ

ಮೊ. ಥಾ. ಜೊವಾನ್ ದಿ'ಸಿಲ್ವಾ

ಸಾಂ. ಲೋರೆನ್ಸ್ ಫೀರ್ಸ್ ಗೊಸ್ವಾಂ ಮೆಂಡೆಚ, ಅತ್ತೂರ್

ಫೀರ್ಸ್ ಜೊವಾನ್ ದಿ'ಸಿಲ್ವಾ

ಮೊ. ಥಾ. ಜೊವಾನ್ ದಿ'ಸಿಲ್ವಾ

If not delivered Please return to:
THE MANAGER, Raknno Weekly
Mangaluru - 575 003
Phone: 2422426, 2444118
Email: raknno@gmail.com
Website: www.raknno.com